

శ్రీ:

సుందర కాండము (గీతికలలో)

వాల్మీకి రామాయణ సుందర కాండమునకు
స్వీచ్ఛానువాదము



రచన :

పి. దుర్గారావు. ఎం. ఓ. యల్.

ప్రథమ ముద్రణము 500 ప్రతులు

సర్వస్వామ్యములు రచయితవి.

అంగీరస నామ సంవత్సరము

గ్రీష్మము - ఆషాఢము.

జూన్ మాసము 1993

వెల : పదునైదు రూపాయలు.

ముఖ చిత్రము : చలం - తారా.

ముద్రణము :

జి. బి. ప్రింటర్సు, అరంజల్ పేట,

విజయవాడ - 2.

ప్రతులకు ;

పి. దుర్గారావు, యం.పీ.యల్,

చెఱుకుపల్లి పోస్టు,

(వయా) పత్తేకల్, నల్లగొండ జిల్లా.

స మ ర్ప ణ :

కూజంతం రామరామేతి
మధురం మధురాక్షరమ్ !
ఆరుహ్య కవితా శాఖాం
పంచే వాల్మీకి గోకిలమ్!

పుష్పాంజలితో.



మాతృవందనము

ఓహో! నా జన్మభూమి! ఓహో! నా మాతృభూమి!

ఓహో! నా కన్నతల్లి! వందన మిదే (ప్రియభారతి!

ఓహో! నా జన్మభూమి! ఓహో! నా మాతృభూమి!

సకలసస్య శ్రీ నిలయిని! సాధుమార్గ శుభదాయిని!

సర్వలోక జనపూజిత సామగాన సురభాషిణి!

సకలధర్మ సహజీవన సంస్కృతి విలసిత శోభిని!

పుణ్యకర్మ సువిరాజిత పూర్ణకలా తేజోమయి!

ఓహో! నా జన్మభూమి! ఓహో! నా మాతృభూమి!

ఓహో! నా కన్నతల్లి! వందనమిదే! (ప్రియభారతి!

గంగ యమున కృష్ణవేణి - కావేరీ తుంగభద్ర!

ఉన్నత హిమగిరి శిఖరము - లొప్పెడు శుభ కల్యాణి!

అడుగడుగున పుణ్యభూము లమరు విమల సౌమ్యమూర్తి!

మధుర కావ్యగేయశిల్ప - మంజులతర శివగాయిని!

ఓహో! నా జన్మభూమి! ఓహో! నా మాతృభూమి!

ఓహో! నా కన్నతల్లి! వందన మిదే! (ప్రియభారతి!

సత్యము శివ సుందరములు సర్వ దిశలు విలసిల్లిన

ఈ సుందర కర్మభూమి! ఈ పవిత్ర పుణ్యధాత్రి!

నీ స్వరూప విలసనమే! నీ యనంత దర్శనమే!

అమ్మా! నీ యాశీస్సుల నలరి వేడుచుంటి నమ్మ!

ఓహో! నా జన్మభూమి! ఓహో! నా మాతృభూమి!

ఓహో! నా కన్నతల్లి! వందన మిదే! (ప్రియభారతి!

ఓహో! నా జన్మభూమి! ఓహో! నా మాతృభూమి!

వినయ వాక్యము

దాదాపు నాల్గు శంవత్సరముల క్రిందట కోదాడు మండలం తమ్మరబండపాలెం ఉన్నత పాఠశాల ఉపాధ్యాయ బృందమువారు ఉపాధ్యాయదినోత్సవసందర్భమున స్వామినించి గౌరవనీయులు డాక్టరు శ్రీ మల్లాది గోపాలకృష్ణ శర్మగారు వాల్మీకి రామాయణము సుందరకాండను వ్యాఖ్యానించిర గ్రంథమును నాకు బహూకరించిరి.

వారు బహూకరించిన గ్రంథము ఈమధ్యనే చదువుట తటస్థించినది. ఆ పుస్తకము వన్నెంతో ప్రభావితము గావించినది. దాని వనుసరించి విద్యార్థులకు దెలియునటులుగా లలిత గీతముగా వ్రాయవలెనని సంకల్పించితిని.

ఎంతటో మహానుభావులు శ్రీమద్రామాయణ మహా గ్రంథమును గద్య పద్య గీతికా రూపములలో రచించిరి. రచించుచున్నారు. నాకున్న సంస్కృత భాషా పరిజ్ఞానము స్వల్పాతి స్వల్పము అయినప్పటికీ డాక్టరు మల్లాదివారు ప్యాఖ్యానించిన సుందరకాండ నా గీతికా రచనముపకు మిక్కిలి ఉపయోగపడినది. వారికి మనసార కృతజ్ఞుడను.

గత వేసవి సెలవులలో సుందరకాండమును ప్రతి దినమును రెండుసార్లు పఠించి, మహోన్నతములైన వర్ణనల తోలికేతోకుండా, కథను మాత్రమే సంగ్రహించి యీ విధముగా గీతికారూపమున గూర్చితిని.

బరువైన పదములు లేకుండునట్లుగా సామాన్యుల కర్థమగునటుల వ్రాయవలెనని భావించి రచించితిని.

గీతికారూపమున నున్న ఈ సుందరకాండము కొంత పఱకు స్వేచ్ఛానువాదముగా భావింపవచ్చును. అచ్చటచ్చటను స్వంతవాక్యములు స్వతంత్ర భావములు ప్రకటింపబడినవి.

ఇందలి ఛందస్సు యతిగాని, ప్రాసగాని ఏదోయొకటి స్వీకరింపబడినది. ముప్పది లఘు గురువులలో పాదముకూర్చబడి పాదాంతమున దీర్ఘముంపబడినది. నాలుగేసి పాదములు ఒక చరణముగా గుదిగ్రుచ్చబడినది. ఆటువందల ఇటువది చరణములతో గ్రంథము బూరింపబడినది.

ఈగ్రంథము నీ రూపమున వెలువడుటకు కారణమైన తమ్మరబండపాలెం ఉన్నత పాఠశాల ఉపాధ్యాయ బృందమునకు కృతజ్ఞుడను. వారు నాకీ గ్రంథమును బహుశ రింపనియెడల నే నీ గ్రంథమును గూర్చి వాడను గానేమో!

అటులనే గౌరవనీయులు డాక్టరు మల్లాది గోపాలకృష్ణ శర్మగారికి కృతజ్ఞుడను. వ్యాఖ్యతోగూడిన యీ మహా గ్రంథము నాను గీతి కారచనకు మిక్కిలి తోడ్పడినది. వారికి గృతజ్ఞుడను.

ఈగ్రంథము వ్రాయుటకు నాకు తగిన అనుకూల వసతి సౌకర్యము గల్పించిన యువకులు, సహృదయులు అడవిదేవుల పల్లి వాస్తవ్యులు శ్రీవల్లభిజయరామారెడ్డిగారికి గృతజ్ఞుడను.

గీతికా రూపమైన యీ సుందర కాండము ఎనిమిది ప్రకరణములుగా విభజింపబడి విషయ సూచిక నీయబడినది.

రామాయణ గ్రంథము భారతప్రజలకు ఆదర్శప్రాయమైనది. పూజనీయమైనది. అట్టి మహా గ్రంథమును ఆశ్మీయతను స్పృశించుటయేగాక శ్రీ మద్రాయణములో శిఖరాయమానమైన సుందర కాండమును గీతికా రూపముపరచించి ప్రచురింప గలిగినందులకు ధన్యుడ నైతిని భావించుచున్నాను.

గీతికా రచనలోగాని, ప్రచురించుటయందుగాని యెట్టి యాటంకములు గలుగనందులకు పరబ్రహ్మ స్వరూపమైన శ్రీరామచంద్ర స్వామికి నమోవాకములు.

ఈ పుస్తకము రసజ్ఞులను ఏమాత్రము స్పందింపజేసినను ధన్యునిగా భావించుకొందును.

సహృదయులు తప్పొప్పులు కార్డుద్వార తెలియజేసినదిద్దుకొందును.

— రచయిత.



విషయ సూచిక

ఇందులో —

ప్రార్థన.

1. పావని సముద్రమును దాటుట.
 2. సీతాన్వేషణము
 3. పావని సీతాదేవిని గాంచుట.
 4. సీతాదేవికి రామ సందేశమును వినిపించుట.
 5. రాక్షస సంహారము.
 6. లంకేశ్వరునకు పావని సుగ్రీవ సందేశమును దెలుపుట.
 7. పావని కిష్కింధకు దిరిగివచ్చుట.
 8. పావని శ్రీరామచంద్రునకు సీతాదేవి సందేశమును దెలుపుట.
- శ్రీరామ పట్టాభిషేకము.



శ్రీ:

సుందర కాండము

(గీతికా దూపంతో)

ప్రార్థన

శ్రీరామాయణ పుణ్యకథను జన
చిత్తము హర్షము రంజిలగా!
మధుర పదములను మధురభావముల
మలైమాలగా నలరింపా!
శ్రీగణేశ్వరని చిన్మయభక్తిని
చిత్తము పొంగగ స్మరియింతా!
శ్రీ భారతి గిరిజామ తల్లులను
సిద్ధినిగోచరు బ్రార్థింతున్!

ఆదికవులు శ్రీవాల్మీకుల కేదె
యలరి చేయుదును వందనమా!
పూర్వకవులకును పుణ్యమతులకును
పూర్ణభక్తి నే నర్పింతా!
రామకథను వ్రాసిన ఘనులకు నిదె
రమ్య నమస్కృతు లర్పింతా!
సీతారాముల భజించువారిని
జేరికొలుతు నే నడుగడుగున్!

ఆ—సేతు హిమాచల పర్యంతంబును
నలరెడి భారతదేశమునా!
భారతీయులకు పరమాదర్శము
భవ్యరామ సీతాకథయే!

వారిమార్గమే యాదర్శము మఱి
 వారిచరిత్రమే భవితవ్యం!
 వారు నడిచినా మధురమార్గమే
 వన్నెదెచ్చు జీవనధర్మం!
 ముందుగ సుందరకాండను దెలుపుచు
 మోద మలరగను బైకథనూ!
 ముందుభాగమును దెలిపెద జనులకు
 యందుకొనగ మాధుర్యమునూ!
 సకలశాస్త్రములు విననేలా మఱి
 సర్వగ్రంథముల శ్రమయేలా?
 రామాయణ మది విన్నవాల! భువి
 రాజమార్గమగు జీవనమున్!
 రామాయణమది మహాసముద్రము
 రంజిలు హిమగిరి శిఖరమదీ!
 తేటతెలుగుతో మహాత్ములెందరౌ
 తెలియగ దెలిపిరి విశదముగా!
 చిన్ని చూటలను జిలుత బుడుతలకు
 తీయని తీయని మాటలతో!
 తెలియజేయుటకు బానుకుంటిని!
 తేనెలొలికెడి పాటలతోన్!
 అండులకే నే యఖిలదేవతల
 యారాధనలను జేసితిని!
 పదముల నిమ్మని భావము లిమ్మని
 భారతాంబ నర్థించితిని!
 ఇష్టదైవమగు విహవరమిచ్చెడి
 ఇందిరారమణు రఘుపతిని!
 భక్తిభావమున కరములు మోడ్చితి
 భావమునందున నిలువమనీ!

పావని సముద్రమును దాటుట

సుగ్రీవాజ్ఞను శిరమున దాలిచి శూరవరులు కపివరులంతన్!
 సీతను వెదుకగ బయలువెడలతీ చేరి గుంపులుగ దశదిశలన్
 రామరామ జయరామరామ యని రమ్యగానములు జేయుచునూ!
 నలువైపులకును గదలగసాగిరి నగములు వనములు వెదుకగదూ!

యువరాజగు నంగదుడు నేతగా భువనమంతయును ధ్వనింపగా!
 వానరవీరులు బయలుదేరిరట వరుసను దక్షిణ దిక్కుననూ!
 ఉదధిజేరుకొని మహేంద్రగిరిని మోదమలర దిలకించిరటన్!
 నీరధిదాటగ యెల్లెట్లనుచును నిశ్చయింప లేకుండిరిగా!

జటాయు సోదరుడగు సంపాతీ జాడలు దెలిపిన విధముననూ!
 సీత లంకలో గలదని నమ్మిరి చేరిన వానరవీరులనూ!
 నీరధిదాటే నిర్మలమతి సతి నిఖిలేశ్వరి సీతను జూచీ!
 వచ్చువార లెవరని ప్రశ్నించిరి వానరవీరులు దమలోనన్!

హానమూనిరీ మాటలు రాకను మఱి నే నంచును బలుకకనూ!
 మిన్నకుండిరీ వానరవీరులు మిలమిలనార్యేడి కన్నులతో!
 వయోవృద్ధుడగు జాంబవంతుడట వరుసజూచి పావనితోడన్!
 'నీవే తగుదువు! సీత జూచి రా! నిర్మల బలుడవు బవనసుతా!

నీ బలమేమో నీకు దెలియదుగ! నిక్కముగా విను! హనుమంతా!
 రామకార్యమును రాజకార్యమును రయమున జేయుము బలవంతా!
 సీతను గనుగొని సిద్ధిని గూర్చుము జింతను మాన్పుము రాములకున్!
 భ్యాతిని బొందుము సకలలోకముల ప్రీతిగూర్చు హరివీరులకున్!

జాంబవంతునీ పలుకులు వినుచును బవనసుతుం డతి వినయముతో!
 రామ! రామ! యని మనసున దలచుచు రమ్యముగా తన శిరమెత్తీ!
 ఎట్టి యాపదలు రానీ పోనీ! యెట్టి కష్టములు బెప్పడనీ!
 రామకార్యమును రాజకార్యమును రయముగ చేయగ యత్నింతున్!

జానకి లంకను గలదని వింటేమి వినయ సంపాతీ వచనములన్!
రాక్షస రాజగు రావణాసురుని రాజ్యముగద లంకానగరీ!
రామలక్ష్మణులు లేని సమయమున రక్కసు డొక మునివేషముతో!
వాంగవోలె గొనిపోయె జానకిని దోసమటంచును దలపకనూ!

నే దాదెవ! నే దాదెవ సంధ్రము నింగినై న నే దాదెదనూ!
రామకార్యమును రయముగ జేసెద రంగుగ బొందుదు జిరకీరిన్!
సుగ్రీవాజ్ఞను శిరమున దాల్చుచు శుభవార్తను నే గొనివత్తున్!
జనకసుతను నే జూచి వచ్చెదను జగతి జనులు నను గీర్తింపన్!

అని పలుకుచు శ్రీయాంజనేయు డపు డందఱి యాజ్ఞను గె కొనెనూ!
జాంబవంత నల యంగదవీరులు నలరిజూచి పవనాత్మజునీ!
సీతారాముల గూర్చువాడవగు! జిరతర ఖ్యాతిని గొనుమనుచున్!
రామదూత! జగదేకపీఠ! వే! రాక్షసాంతకుడ వగుమనుచున్!
పవన తనయునీ యభినందించిరి పరమ ప్రీతి శుభనాదములన్!

అంగదాది కపి వీరులు బావని నభినందింపగ ముదముననూ!
సీతాన్వేషణమునకై లంకకు జేరదలచె నతి వేగమునన్!
నింగి నెగిరి ఘన వీరధి దాటగ విశ్వయింతె తన మదియందున్!
ఎవరు చేయగను లేనికార్యమును నిం దా జేయగ పూనుకొనెన్!

మహేంద్ర పర్వతమందున నిలిచి మారుతి మహిమాన్విత డవుడున్!
అజ రుద్రాదుల యింద్ర వాయువుల నర్చన జేసెను ముచముననూ!
పంచభూతముల భక్తిని దలచెను సంవితముగ రాఘవు దలచీ!
రామకార్యమును విష్ణురహితముగ రయముగ చేయగ పూనుకొనెన్!

ఇంతింతె వటు డింతయైనయటు నంత యాయె హరి వీరుంధూ!
తన శరీరమును బెంచెను బావని తరులు గోవురాల్ దాటగనూ!
కొండవోలె గనిపింప సాగె యా దండికపులు నివ్వెయగందా!
రెండు జేతులను జాచెను బావని నిండు సంధ్రమును దాటగనూ!

అంగదాదులను జూచి పలికె నిటు హరివీరుడు బవనాత్మజుడూ!
రామబాణముగ లంక కేగెదను రయమున సీతను వెడకగనూ!
లంకనంత నే గాలించెదనూ! శంకలేక యట నణువణువూ!
అంతఃపురములు నడపులు, కొండలు నన్నితావులను బరికింతున్!

లంక జనకసుత లేకుండినచో శంకలేక యా రక్కసుసీ!
పట్టెచ్చెదను బలవంతముగా పగములను వే బంధించీ!
కార్య సాధనమే కార్యము నా కింక కర్తవ్య మదే కపులారా!
సీతాదేవిని దోడి తెచ్చెదను శ్రీఘ్రముగా నే నెఱులైనా!

అని పలుకుచు శ్రీ అంజనా సుతుడు అంబరమునకును బయనించెన్!
పక్షివోలె దా గగనమునందున బన్నుగ యెగురుచు బోదొడగెన్!
మేఘమునందున మెఱుపు దీగెలా మెలగ జూచ్చె పవనాత్మజుడూ!
మఱ్ఱుల లోపల జందమామలా మలిగిన రీతిని బోదొడగెన్!

పవనసుతుడు దన గమన వేగమున పన్నుగ నెత్తిన వాలముచే!
ఇంద్ర ధనువు వలె విను వీధుల నది యింపును గూర్చుచు గనిపించెన్!
వలయముగా జుట్టిన యా వాలము వన్నెలు జిందెను గగనమునన్!
గూడు గట్టినా సూర్యమండలము గూడిన విధమున నింపొందెన్!

జలధిపైని పయనించు కపివయని కదిలెడు గాత్రము నీరమునన్!
తెరచాపను కట్టిన నావకువలె తెరల నలల గనబడ దొడగెన్!
కొండవోలె పెనునీడ నీటిలో దండిగ కదులుచు గనిపించెన్!
కదిలెడి నల్లని మేఘరాశిగా గాంతులు జిందుచు జిత్రముగా!

చాచి చేతులను జీర్చి మేఘముల చయ్యన ముందుకు జోవు నెడన్!
ఉయము చందమునను గర్జనసేయును మెఱుపు దీగెవలె బయనించున్!
అంబుధిలోనీ యలలను దాకును నటుపై గగనముపై కురుకున్!
అలసట నెఱుగని అంజనాసుతుడు నలరి త్వరితముగ పయనించెన్!

సాగరు డప్పుడు దనివి దీరగా దన్మయమందగ కపిసీరున్!
 తనపై బోవుట జూచి మురిసి మది తగ నీ విధముగ చింతించెన్!
 రామ కార్యమును జేయ వేగమున రయమున బోయెడి పాపనికిన్!
 సేదదీర్చి యాతిధ్య మిచ్చి మఱి శీయని మాటల బంపెదనూ!

ఇట్లాకుల వంశస్థుడు సగరుడు ఇనకలంబునకు దీపకుడూ!
 సగర నరేశ్వరు దయచే నాదగు సంద్రము వెలసెను భువియందున్!
 అట్టి మహాత్ముని యలరెడి వంశము నందు జనించిన రాములకూ!
 ప్రత్యుపకారము సేయుట నా విధి ప్రగతికి యది సోపానమగున్!

అని తనతో దాగిన మైనాకుని యాదర మొప్పగ వే బిలిచి!
 అంబర వీధిని యరుగు బావనికి యాతిధ్యము నొసగను బనిచెన్!
 ఉత్తములకు నాతిధ్య మొసంగుట యన్నత శ్రేయము తొనగూడున్!
 మంచి కూర్పు; మర్యాద హెచ్చు; మఱి మన్నన లెన్నియొ సమకూడున్!

అది విని మైనాకుడు భాగ్యమనీ యంతరంగమున నుప్పొంగి!
 జలధి నుండి పెక్కుబికి వచ్చి తా యలల దేలుచును నుయ్యెంతగా!
 మానిసి రూపము దాల్చి నగముపై మర్మముగా గపి పీరునితో!
 పలుకసాగె మది పరవశింపగా పందిరి రాలిన మల్లెలుగా!

అనితర దుష్కర కార్యము జేసెడి! యాంజనేయ ఓ బలవంతా!
 సాదిలేరు నీ వీర పరాక్రమ సాన్నిధ్యములో నిలువగనూ!
 వినువీధిని సంద్రము పైపైని వేగ జనెడి ఓ పవనసుతా!
 క్షణ మాత్రము నిట శ్రమను దీచుకొని చయ్యన బోదువు రావయ్యా!

సగరుని చేతను వృద్ధి నొందినది సాగరమిది కద వినవయ్యా!
 అట్టి సగరునీ వంశమునందున యలరిన రావువు పనిపీదన్!
 అరిగెడి నీ కాతిధ్య మొసగుమని యంపెను నను నీ సాగరుడూ!
 మఱియొకటన్నది మంచి మాట యది మనవి చేసెదను వినుమయ్యా!

కృతయుగ మందున కొండలన్నిటికి మతిమంతుడ తెక్కలు గలవా!
 పక్షులవలె నవి యెగురు చుండెడివి పన్నుగ భువియం దంతటనూ!
 పర్వతములు వ్రాలిన చోటెల్లను! సర్వము ధ్వంసంబయ్యెడిదీ!
 మునులు ఋషులు ప్రార్థించిరి శక్రుని ముప్పు దొలగ వే గావుమనీ!

సహస్రాక్షు డంతట కోపముతో సరగున వజ్రాయుధముననూ!
 కొండల తెక్కలు పిండి పిండిగా చెండివేసె నతి బెండులుగా!
 సురవలభు నే జూచి భయంపడి సుడివడి హా! యని మొఱవెట్టెన్!
 వాయుదేవు డిట వచ్చి పడునటుల వార్చిని వేగము నను జేర్చెన్!

తెక్కలతోడను జక్కదనముగా నిక్కడ యుంటిని హనుమంతా!
 సంద్రములో నే దాగి యుంటిని! చంద్రుడు మబ్బుల యున్నటుగా!
 అట్టి వాయుదేవుని కుమారుడవు నంతులేని బలవంతుడవా!
 ఇప్పుడు నీకు నే బ్రతుక్కుపకారము నింపుగ జేయుట ధర్మంబా!

కావున నా దగఁ బెనతి జే కొనుము! కమ్మని నా సేవలు గొనుమా!
 కందమూలములు పూలు పండ్లు నీ కంది యిచ్చెదను గైకొనుమా!
 సాగరునీ, మఱి మైనాకుని నా సరస ప్రార్థనలు మన్నించి!
 క్షణమాత్రము నిట విడిది సేసి మము ధన్యుల జేయుము బవననుతా!

ఆ మాటలు విని హనుమంతుడు దా నాత్మయందు సంతసమందీ!
 మైనాకునితో నిట్లని పలికెను మమత చిందునటు హృద్యముగా!
 మాటయె చాలును! మమతయె చాలును! మన్నన చాలును మైనాకా!
 స్వామి కార్యమై బోవుచుంటిని! రామకార్యమై రయముననూ!

మధ్య నెచ్చటను నాగబోననుచు! మాట యిచ్చి కపి వీరులకూ!
 జనకసుతను నే వెదుకుట కొఱకై జనుచుంటిని వే వేగముగా!
 క్షణ మాలస్యము నోజేసినచో చెడును కార్యములు నొక్కొకచో!
 పోయివచ్చెదను నాశీస్సులచే బులకల గూర్చుము మైనాకా!

అని తన కరమున నా మైనాకుని యనితర స్నేహమునను దాకీ!
 పైకిపోయి యాగగనమునండున పయనమగుట వే కనిపించెన్!
 మైనాకుడు కడు హర్షమంది తన మనసున బూవులు బూయగనూ!
 సీతను గాంచి కృతార్థు వగుమని చెన్నుగ శుభదీవన లొనగెన్!

అంత పవనసుతు దంతరిక్షమున నతి వేగముగా బయనింపన్
 సురలు పుష్పవృష్టిని గావించిరి సురుచిర మధుర సుగానములన్!
 జెక్కలులేనీ గరుడుని వలెనూ రిక్కవోలె బయనింపగనూ!
 అద్భుత దుష్కర కార్యమనుచు నా యమర గణంబులు గొనియాడన్

మైనాకుని దీవన తలదాల్చి మదిలో శ్రీరాముని దలచీ!
 అంతరిక్షమున నరుగగ సాగెను హరి వీరుడు బవనాత్మజుడూ!
 అంత సురలు గంధర్వులు నాగులు యా కపి వీరుని దర్శించీ!
 బలపరాక్రమము బరీక్షింపగా బన్నుగ దలచిరి యా క్షణమున్!

నాగమాత సురసా దేవిని గవి నర్మముగా దేవత లుపుడూ
 తెలియజేసిరి కపి వీరునికి కలుగజేయ క్షణ విఘ్నమునూ!
 రాక్షసి రూపముతో గపి వీరుని రౌద్ర రసముచే బెదిరించీ!
 విఘ్న మాచరింపుము క్షణ మాత్రము! విధూరముగా గాంతుమనీ!

అంత సురస వికృత రూపముతో నరిగె పావనికి యద్దముగా!
 కొండవోలె నిలుచుండి యద్దముగ రండిగ మాటలు నెటు అనియెన్!
 ఓ కపి వీరుడ! నాకాహారము నొనరగ కమ్మిక వేగముగా!
 అజుడు దేవతలు బూర్వము నిచ్చిన యాజ్ఞను నే బాలింతు సుమా!

అనుచు సురస తన నోరు దెరువగను హరివీరుడు నతివినయముగా!
 దశరథ తనయుడు రామవిభుడు తన తండ్రి యాజ్ఞ పాలించుటకై
 తమ్ముడు లక్ష్మణ దేవర తోడను ధర్మపత్ని సీతను గూడీ!
 దండకావనము నందు జరింపగ దండి రక్కసుడు రావణుడూ!

రామలక్ష్మణులు లేని సమయమున రావణు డొక ముని రూపమునా!
 సీతనుగెకొని పోయె లంకకును జెన్నగ నే నీ సమయమునా!
 సీతను వెదుకక బోవుచుంటిని చింతదీర్చ శ్రీరాములకూ!
 రామకార్య మిది విప్పుము సేయకు రయమున దొలగుము నా దారిన!

ఆహారముగా మణులువచ్చి నే నగుదునమ్మ నీ సంతృప్తిన్!
 దేవమాతవని తెలియునులే నీ ధీశక్తియును తెలియునులే!
 వదలవమ్మ నను ఓదాఞాయణి! కదిలిపోమ్మ వే దూరముగా!
 మంచిపనుల కిటు విప్పుము సేయుట మానెనులకు నెది ధర్మంబా?

దేవమాత యటలే నిలిచెను దా ధీత యా హనుమంతునితో!
 తనను దాటిపోలేవని బలికెను దప్పిపోవనుచు వ్యంగ్యముగా!
 బ్రహ్మయిచ్చినా వరమిది పూర్వము బ్రతుకెక్కడిదిక నీకనుచున్!
 నోరుదెంచి నిలుచుండెను సురసా! నూరుచు కారాల్ మిరియాలన్!

అంజనేయుడట పెరిగెను బెద్దగ యంతట సురసయు దా బెరిగెన్!
 పావని పెరిగెను మఱితగా మఱి పన్నుగ పెరిగెను సురసయునూ!
 పెరిగెను బెరిగెను బవనసుతుడు దా బెనుకొండంతటి రూపముతో!
 తెబదె తెబదె సురసయు తన వక్త్రము దీర్చె భూమి యాకసములనూ!

వాద మెందుకని దేవమాతతో వడిగా బావని తన తనువున్!
 సూక్ష్మరూపముగ పరిణతి జెందీ జొచ్చె సురస పెను వక్త్రమునన్!
 బయలువెడలి యా కపివరుడు తన బాహువులను వే జోడించీ!
 వెళ్ళివచ్చెదను! ఓ దాఞాయణి వేగముగా సెలవును నిమ్మా!

అంతట సురసాదేవి జూచి హనుమంతుని సాదరభావముతో!
 “ఓ కపివీరుడ! కార్యసిద్ధి నీ కొనరుగాత” యని మోదమునన్!
 పరీక్షయందున జయమొందితి విక పావని! శుభమగు నీ కెప్పుడున్!
 సీతారాముల జతను గూర్చుమని జేసెను నాశీర్వాదములన్!

నీ కోరిక నెఱవేరెగదమ్మా! నిఖిలేశ్వరి! ఓ సురమాతా!
 వక్త్రగహ్వరము జొచ్చి వెడలితిని వందన మిదె గైకొనుమమ్మా!
 బ్రహ్మవరంబును జెల్లిపోయెకద! పాలించితి కద! నీకోర్కెన్!
 మఱలవచ్చెదను మఱువబోకు నను మాతా! న న్నాపదలందున్!

వైనతేయవలె వాయువేగమున వాయుసుతుడు దా పయనించెన్!
 వాయుమార్గమున చంద్రసూర్యులా వన్నెల జిందుచు బోదొడగెన్!
 మేఘమాలలో దూడచు వెడలుచు మిలమిల మెఱిసె చంద్రునిలా!
 అంతరిక్షమున యాముహూర్తమున యాంజనేయు డపు డగుపించెన్!

తెక్కలులేని పర్వతంబువలె యక్కజముగ యెగిరెడి కపిసి!
 సింహికాయను నొక రక్కసి కనుగొనె చింతజేసె తనమదిలోనన్!
 ఇంతకాలమున కెంతభాగ్యముని సంతోషంబున నుప్పొంగెన్!
 ఇంతగొప్ప జీవము దొరికినదని గంతువేసె నుత్సాహముతో!

ఛాయను బట్టుక లాగగ సాగెను చతురత క్రిందికి గపివీరున్!
 నోరుదెఱచుకొని కాచియుండె నది విఱుచుక తినగా వికృతితోన్!
 గమనవేగ మది తగ్గిపోవుటను గమనించెను గపివీరుండూ!
 ఎవరో క్రిందికి లాగుచునున్నా రెందుబోదురని పరికించెన్!

క్రిందికి పైకి నటు విటు గనుగొని క్రిందిభాగమున గమనించెన్!
 అర్జవమున నొక మహాజంతువది యగుపించెను పావనికపుడూ!
 ఛాయను బట్టుక యాకర్షించెడి జంతువిదియెయని మది నెంచెన్!
 సుగ్రీవుడు జెప్పిన జంతువు నిటె సూటిగ సింహిక యిది యదియే!

హనుమంతుడు దన కాయము బెంచెను నంతటి వక్త్రము సింహికాయున్!
 బెంచి పావనిని లాగుచునుండెను యంచితముగ ఛాయను బట్టి!
 అంత జూచి కపివీరు డంతలో యలరి సూక్ష్మ రూపముతోడన్!
 సింహిక గర్భమునందు జొచ్చి మఱి సింహరూపుడై వెలుగొందెన్!

వాడిగోళ్ళతో వడివడి సింహిక వక్రము మదరము జీల్చుచునూ!
 రాహువు విడిచిన చంద్రునివలె దా రయమున వెలుపల కేతెంచెన్!
 ధైర్యము కాలోచిత ప్రవర్తనము దైవానుగ్రహ బలముననూ!
 రామభక్తుడా హనుమంతుండట రయమున సింహిక బరిమార్చెన్!

హనుమంతుని యాయద్యుత కార్యము నందఱు జూచిరి సురమునులున్!
 పుష్పవృష్టి దేవతలు గుడిసీరీ పున్నమి వెన్నెల వర్షముగాన్!
 అచ్చరలాడిరి కిన్నెరాంగనలు నటుబాడిరి సంగీతములన్!
 మునులు, ఋషులు నాశీర్వదంబుల మోదము జేసిరి పవనసుతున్!

సూక్ష్మదృష్టి, మేధస్సు, ధైర్యమును సురుచిరకార్య దృఢత్వంబున్!
 ఎవరికుండునో వారేగద భువి యెదురులేని సామర్థ్యమనుల్!
 అవి నీకున్నవి యాంజనేయ యీ యనితర కార్య పటుత్వమునన్!
 మహాసత్త్వమును బరిమార్చితివీ మఱి నీకార్యము జేయుమికన్!

శుభము నీకగును వీరహనుమ! నీ సురచిర యత్నము సఫలమగున్!
 అంచు దీవనలు జారణు తివ్వగ యలసట యెఱుగని కపివరుడూ!
 రామ రామ యని మనమున దలచుచు రయమున నింగిని యయనించెన్!
 గరుత్మంతువలె యెగురసాగెనూ గమ్యమునకు జూపును నీల్చి!

శతయోజనములు నంతరిక్షమున సంద్రముపై నీ పయనించీ!
 చేరె లంక భూభాగము మారుతి చిత్తము హర్షము జిగురింపన్!
 లంకాద్వీపము రమణీయములగు లాలితవనములు గమనించెన్!
 చేసినయత్నము సఫలమాయెనని చిఱునగవుల వది జిందించెన్!

సుందర సాగర తీరభూములను సురుచిర తరులత వనములనూ!
 నదీనదాలట సంద్రములో బడు నవ్యశోభలను దిలకించెన్!
 కమ్మని వాసన గంధపు తరులను కాంతులజిందే మలయగిరిన్!
 వాయుసుతుడు నానంద మొందెనూ! యద్యుత ప్రకృతి లీలలకున్!

ఈ రూపముతో నను గాంచినయెడ యిట్టై రక్కసులు గమనించీ!
 కొతూహలమున నను జూచెదరిక కార్యము యత్నము వ్యర్థమగున్!
 చిన్నిరూపమును నే ధరియించెద చిలుతమర్కటము నైపోదున్!
 అని యామారుతి రూపము మార్చెను అతి సహజమునగు కపిరూపున్!

బలిసి రసాతల మంపుటకొఱకయి పన్నగశయనుడు బెరిగినటుల్!
 సంధ్రముదాటగ కపివీరుడు దా చతురత బెరిగెను బెనుకొండై!
 కార్యసాధనకు బిమ్మట శ్రీహరి గలరూపము దా బొందినటుల్!
 పవనసుతుడు గూడను దన రూపము బన్నుగ సహజముగా మార్చెన్!

వహ్లాకాలపు మేఘము రీతిని వన్నెలు జిందెడి పర్వతమున్!
 త్రిమాటపర్వత శిఖరముపై నీ తినేత్రువలె పాదముమోపెన్!
 సంధ్రపునొడ్డును జేరుకొనియె హరి చలించు దరగల గమనించెన్!
 చక్కనైన రాముని మది దలచెను మ్రొక్కెను జేతులు తోడించి!

పర్వత శిఖరము పై నిర్మించిన పట్టణమును లంకను జూచెన్!
 అమరావతివలె కాంతులు జిమ్ముచు నపురూపముగా గానబడెన్!
 అనితర డుష్కర కార్యమైన యా యంబుధిపై నీ పయనించి!
 లంకనుజేరెను హరివీరుడు నే శంకలేక సీతను వెదుకన్!

త్రిమాట పర్వత మందున నిల్చి తీరుగ పావని తిలకించెన్!
 లంకానగరీ యందచందములు లాలిత లక్ష్మి నిలయఁబున్!
 బంగరు మేడలు పవడపుగోడలు శృంగారపు తిన్నని వీధుల్!
 కలకలలాడే జనసందోహము కాంతులుజిందే పూదోటల్!

పుష్పభారమున వంగిన తీవెలు పొలుపుగ రాల్చుచు బుప్పొడులన్!
 మెల్లని మకరందంబుల కాల్యలు సుల్లములర పావని జూచెన్!
 సకల వృక్షజాతులతో నుండెడి సాధువనములను గనుగొనియెన్!
 జలాశయంబుల, సరసుల, కొలకుల సర్వశోభలను దిలకించెన్!

ఉగ్రాయుధముల ధరించి నిలిచిన యున్నతులగు రాక్షసుల గనెన్!
 అప్రమత్తులై పహారా నిచ్చుచు నటచెడి యా దానవుల గనెన్!
 బంగారపు బ్రాహ్మణము గనుగొని భయించి మారుతి మెచ్చుకొనెన్!
 దేవపురిని దేవత గాంచిన విధి ధీరుడు హరి పీరుడు గాంచెన్!

లంకా పట్టణ రక్షణ స్థితిని లంకనేలు రాక్షసు బలమున్!
 చుట్టు సముద్రము నలల తెరలనూ బాచి కపిశ్వరు డిటు దలచెన్!
 ఇట్టి బలీయము నీలంకన్ మఱి యెట్టి బలాధ్యులు జేకొనగా!
 దేవతలైనను దీటుగారు నిక ధీరులు వానరు లే పాటి?

మహా పీరుడగు రామచంద్ర ప్రభు మఱి జయించునా యీ లంకన్!
 లక్ష్యణ దేవర యేమి చేయు నిక లవణాంబుధి యేవిధి దాటున్?
 జాంబవంత, నల, యంగదాదులును సరసత నేనును నల్వరమా!
 సీరధి దాటగ శక్తి గలిగిరా ధీరుల మింతియ యెటులగునో?

పరి పరి విధముల శంకించుచు మఱి పావని యీ విధముగ దలచెన్!
 జీవముతో నున్నదొ లేదో మఱి సీతా మాతను గనుగొందున్!
 జనక సుతను నే గనుగొని పిమ్మట కర్తవ్యము నాలోచింతున్!
 బుద్ధిమంతుడును దూరదర్శియును పొలుపుగ మారుతి మది దలచెన్!

తొందరబడి కార్యములు జేయుటది చింది చెడును కార్యము లెప్పుడున్!
 దూత చేయవలె తడబడకుండగ దూర దృష్టితో నెమ్మదిగా!
 ప్రభు కార్యమునకు హాని వచ్చు మఱి విభుకార్యంబులు జెడిపోవున్!
 జనక సుతను నే జూచిన పిమ్మట సర్వము నాలోచింతు మదిన్!

ఈ రూపమునను జూచినచో నను నీ రక్కసు లిక దరిమెదరూ!
 కార్యహాని యగు గావున యిప్పుడిక గల రూపంబును మార్చుకొని!
 రాత్రి వేళ నే లంక జొచ్చెదను రయమున సీతను వెదుకగనూ!
 అని మతిమంతుడు యాంజనేయు డటు నాత్మను దలచెను గుళలతగా!

ఉత్తర ద్వారము కడకు వచ్చి యా ఉన్నత రూపము మార్చుకొని!
 మార్చాలము సంతటి రూపముగొని మర్మముగా మారుతి చేగన్!
 అంచితముగ రవి యస్తమించుటకు పొంచి యుండె కపి వీరుండూ!
 విధి యూడించిన రీతి యాడవలె వీరులు భూరు లదెవరైనా!

అంత రూపమును పవనసుతుడు వే యంత రూపముగ మార్చుకొని!
 లంబ పర్వతము నుండి వచ్చి యా లంక యందునను బాదమిడెన్!
 సుందర మగు యా నగర శోభలను జూచెను నదృశ్య దృశ్యములన్!
 అలకాపురి వలె యందము లొప్పెడి యా లంకాపురి కనుగొనియెన్!

ఫల పుష్పంబుల తరులతాదులను కల కల లాడెడి వనవీధుల్!
 కలువ తామరల జలాశయంబులు చలువలు జిమ్మెడి పూపొదలున్!
 రాజహంస శుక శాకికా ధ్వనుల రమణీయములగు ఉపవనముల్!
 ఆంజనేయు డప్పు డలరి జూచి తన యాత్మయందు సంతసమందెన్!

మనసు చేతనే విశ్వ కర్మ యట మఱి నిర్మించెను నా పురిన్!
 కైలాసమువలె జుక్కల నంటుచు గగన వీధి నిర్మింపబడెన్!
 ప్రాకారము లెన్నియో గలవచ్చట ప్రబల దానవులతో గూడి!
 రథాశ్వ గజభట సంఘము లచ్చట కదము ద్రొక్కుటను హరి జూడెన్!

చుక్కల నంటెడి యింద్ర భవనములు జోద్యముగా నట కన్పించెన్!
 మణులు దాపినా గృహ ద్వారంబులు మంచి ముత్యముల తోరణముల్!
 చంద్ర శాలిలను పాన శాలిలను సాంద్రమైన సుఖ భేరినలన్!
 విలసిల్లిన యాలంకను గనుగొని వేడక జెందెను మది యుండున్!

ఇట్టి లంక నెటు జయింపవలెనవి పుట్టెశంక మారుతి మదిలో!
 ముహూర్త మాత్రము శంకను జేసీ మునిగెను జింతా భరముననూ!
 రామలక్ష్మణుల పరాక్రమములను రయమున దలచి యుప్పొంగెన్!
 రామ బాణమున కెమరు లేదనుచు రమ్య భావమున నుప్పొంగెన్!

హనుమంతుడు జనుచుండ నంతలో నా లంకేశ్వరి భీకరతన్!
 నిజ రూపముతో నిలిచి పావనిని నిలదీసెను జెనుకేకలతో!
 ఎవడవురా కపి? యెందు వాడవుర? యెందు కొచ్చితివి? యేమి పసి?
 నిజము జెప్పు! మఱి ప్రాణములుండవు! నీల్లదు విప్పుడు నా చేతన్!

పుర ద్వారంబున నిలిచినదానవు! పొలితి చెవుమ! నీ వెవ్వరహా?
 బెదరింపులు నిక మాని దెలుపు నీ పెద్దఁకంబును వీనియెదనూ!
 అని పావని పలుకగ లంకేశ్వరి యగ్ని వోతె భగ్గున మండి!
 లంకేశ్వరిని! లంకను నేనుర! లంకకు రక్షకురాలినిరా!
 రావణాసురుని యాజ్ఞను మెలగుచు రక్షణ సేయుచు నుండినిరా!

అయితే నా దొక మాట వినుమనుచు నలరె పలికె మారుతి యంతన్!
 సుందరమగు నీలంకానగరము జూడ వచ్చితిని ముచ్చటగా!
 నను బోనిమ్మొక క్షణమున వచ్చెద నమ్ము మనుచు నా లంకిణి!
 వినయముతో బలుకగ లంకేశ్వరి వికృతి మతియై కేకలతోన్!

మాయ రూపమున వచ్చిన వాడవు మాటయె దెలుపుచు నున్నదిరా!
 ఇంద్రుడవా? మఱి చంద్రుడవా? మఱి సాంద్రరూపుడగు పవనుడవా?
 నను జయింపకను బోరాదెవ్వరు నా మాటను విను వానరుడా!
 అనుచు నంత చేజాచి మారుతిని యటచేతను వీపున జులచెన్!

అంత పవన సుతు డతి కోపముతో నతి బలవంతుండై పెరిగి!
 ఎడమ చేత పిడి గ్రుద్దు మోదెనూ కడు వేగముతో లంకిణి!
 ఆ పిడి గ్రుద్దుకు నా లంకేశ్వరి యటచుచు నేలను గఱచుకొనెన్!
 వికృత రూపమున మోము వెట్టి తా విల విల తపియింపగ దొడగెన్!

పడిన లంకిణిని జూచి యార్ద్రతను పవన సుతుడు మది చింతించెన్!
 శ్రీ యని మనసున దలచి కరుణతో జేరి లంకనూ నోదార్చెన్!
 అంత లంక యుద్విగ్న భావమున హనుమంతునితో నిటులనియెన్!
 మహా బాహా! బలవంతు లెప్పుడును మర్యాదను గాపాడుదురా!

పావన! నీచే జయింపబడితిని! పన్నుగ నా దొక మాటవిను!
 లంకా ద్వీప స్వరూపము నేనూ! లంకను! నే లంకేశ్వరీనీ!
 బ్రహ్మ యిచ్చినా వరమును విని నా భావము మనసున నుంచుకొనీ!
 నను మన్నింపుము! నన్ను తమింపుము! నా జేసిన యపరాధమునూ!

ఒక హరి పేరుని యంచిత బలమున నొరిగి పోదువో యానాడే!
 లంకకు, రాక్షసులకు దుర్దిన మది, సంకట మది రావణునకునూ!
 అజా డీచ్చిన వర మది నీజమగు నీ యంచిత కార్యము సమకూరన్!
 సీతను వెదకుము జేచ్చుము రాముల! జగతికి మేలును సమకూరన్!
 నీ పనులేవో లంకలోపలను నెఱవేర్చుము నిర్భయముగనూ!

లంక కాపదలు రానున్నవి నూ! రాక్షస బలములు నశియించున్!
 రామ బాణముల కెదురు లేదు సుమ! రాముడు దేవుడు రక్షకుడున్!
 ఆ మాటలు విని యంజనా సుతుడు నలరి మోదమున నుప్పొంగెన్!
 రామ! రామ! యని ముందుకు సాగెను రమ్య సూక్ష్మరూపము దాల్చి!

సీతాన్వేషణము

పవన సుతుడు తన పరాక్రమముచే పన్నుగ లంకను బడద్రోసి!
 మార్గాలము నంతటి రూపముతో మానుగ ప్రాకారము దాటి!
 ఎడమ పాదమును మోపి లంకలో నడి లేకుండగ పోయెనుగా!
 లంకిణి మాటలు నీజమగు నట్టల రాక్షస నాశము జరుగునటలే!

అందమైన యా లంకా నగరము నందములను గపి తిలకించెన్!
 రాజ మార్గములు రమ్య భవనములు రంగుల వెలిగెడి దీపములున్!
 సుఖ సౌఖ్యములను నోల లాడుచును సుందర లక్ష్మీ కాంతలతో!
 అమరావతి వలె నా లంకాపురి యపురూపముగా నగుపించెన్!

ఎచట జూచినను వాద్య ఘోషములు నెందు జూచినను నాట్యములే!
మృదంగ ధ్వనులే వీణా స్వనములు మృదు లలిత స్వన గీతములే!
హంస పద ధ్వని హసిత రాగములు, హద్దులేని శృంగారములే!
ఆ లంకాపురి యంద చందములు నా కపి వీరుడు దిలకించెన్!

ఉన్నత గృహములు నెచట జూచినా యూహకందనీ సంపదలూ!
బంగారు మేడలు బట్టు తోరణాల రంగుల మేల్మీ పతాకములే!
అచ్చరలను బోలిన శ్రీలచ్చట యందెల మ్రోతల గమనించెన్!
ఆ లంకాపురి యంద చందములు నా కపి వీరుడు గమనించెన్!

రాక్షస సైనిక వీరులు దిరిగెడి రాచ బాటలను గమనించెన్!
రథ గజ భట తురగాది బలములా రాణువ అచ్చట దిలకించెన్
వేద ఘోషములు విప్రవాదములు వినిపించెను మారుతికి నటన్!
ఆ లంకాపురి యంద చందములు నా కపివీరుడు దిలకించెన్!

సాధు సజ్జనుల సౌమ్యవర్తనుల సౌమ్య వచనముల నట వినియెన్!
పానశాలలను చిత్రశాలలను బన్నుగ జూచెను బ్రతివీధిన్!
రామకార్యమై వచ్చిన మారుతి రయమున నెల్లెల్లను దిరిగి!
ఆ లంకాపురి యందచందములు నా కపివీరుడు గమనించెన్!

ఆ లంకాపురి జూచె గపివరుడు నా రక్కసుల విరూపములన్!
వికృతాకారుల వింతరూపులను వివిధాయుధముల ధరియింపి!
కోరలు జాపి నాల్కలు దెబ్బచీ కువలయ మంతయు దద్దరింపి!
పెనుకేకలనూ వేయుచుండటను గనుగొనె మారుతి యచటచటన్!

లంకనంత పావని కనుగొనెగానీ లలిత జానకిని గనలేదూ!
గృహ గృహమును దా వెదకి వేసరిలి తహ తహ లాడెను జింతిలుచున్!
గగనము నందున గాంతులు జిమ్మే కలువల రాజును గనుగొనియెన్!
వెన్నెల పువ్వుల తెల్లదనములో వేడక వెదకెను గృహ గృహమున్!

అందమైన బహు నలంకరజలను మెఱసెడి కాంతల దిలకించెన్!
 విరహవేదనను సతమత మయ్యెడి విహ్వల చిత్తల గనుగొనియెన్!
 గీత వాద్యముల మత్తెక్కించెడి కిన్నెరకాంతల దిలకించెన్!
 కాని పావనికి గనిపింపదు నా కమలనయన జానకి మాతా!

మేలి ముసుగుతో బంగరు కాంతుల మెఱసెడి కాంతల దిలకించెన్!
 ముపి ముసి నవ్వుల పతులను దేస్తే ముచ్చట తొలికే జవరాండ్రన్!
 మధుపానముచే సోలుచు తూలుచు మతిలునట్టి మధుమతులన్!
 గాంచెను బావని కాని కాని మఱి గాంచడు! గాంచడు జనకసుతన్!

రాముని సతి జనకుని కుమార్తె శ్రీరమ్మ గుణశీల జానకినీ!
 ఆంజనేయుడట గనలేకను తన యంతరంగమున జింతించెన్!
 ఎట నున్నదో సీతా మాతా యని కటకట ఎడె కపి వీరుండూ!
 బిర బిర లంకాధిపు గృహమునకును జెర చెర నేగెను నానక్కిన్!

కామరూపమును ధరించి పావని రామ రామ యని మది దలచీ!
 రావణు నంతఃపురము జొచ్చెనూ రయమున సీతను శోధింపన్!
 మహా సంపదల నిలయంబగు నా రాజభవనమును దర్శించెన్!
 సకలవస్తు సముదాయము జూచెను సార్వభౌమునీ గృహమందున్!

మణులు ముత్యములు దాపిన గోడలు మహిమాన్వితమగు చిత్తరువుల్!
 అడుగడుగున యా భవనమంతయును నపురూపముగా నగుపించెన్!
 అందమైన బహు విలాసినులతో నానందార్ద్రప మనునటులన్!
 వీణా వేణు మృదంగ నాదములు వేడుకగా నట వినిపించెన్!

రథ గజ భట తురగాదుల తోడను రక్షణసేయుట గనుగొనియెన్!
 ప్రబల రాక్షసులు నాయుధపాణులు విభవముతో నట గొలుపుటలన్!
 చంద్రశాలనూ; చిత్రశాలనూ; సాంద్రమైన యాసవశాలన్!
 కమనీయంబగు గాంతులు జిందెడి కామ గృహంబును దర్శించెన్!

శుకపిక శారిక కపోత ధ్వనులను సుందర మయ్యారి నృత్యములన్!
రాజహంసలట నడయాడుటనూ రమణీయత నట కపిగాంచెన్!
రాక్షసు లేపుడును నిత్యార్చనలను నిర్మలనుతి నర్చనసేయూ
పర్వతసుత దేవాలయం బచట భక్తిని పావని వీక్షించెన్!

మంత్రుల గృహములు సేవాపతులను మఱి రావణు బంధుల గృహముల్!
ఉన్నత పదవుల నున్నవారియును నన్నిహితుల సదనంబులలోన్!
మఱల వత్తునని గంతువేసి యా మహా రాక్షసుల గృహములకున్!
సీతను వెదుకగ బోయెగాని మఱి సీత జాడ కనిపింపదుగా!

పవనసునుడు వే ముందుగ వెడలెను బ్రహ్మనింటికి దూకుచునూ!
మహాపార్శ్వునీ కుంభకర్ణునీ మఱి విభీషణుని గృహమునకూ!
విరూపాక్షునీ విద్యజిహ్వను విద్యున్నాళి గృహమునకూ!
సీతను వెదుకగ బోయెగాని మఱి సీతజాడ లేదందందూ!

జంబుమాలి శుకసారణు లిండ్లకు జేరి చూచె పావని యపుడూ!
సుమాలి శుకనాభుని యిండ్లకు జని సూర్యశత్రునీ భవనమునన్!
రాక్షస వీరుల దానవశూరుల రమ్యభవనముల గనుగొనెనూ!
సీతను వెదుకగ బోయెగాని మఱి సీతజాడ లేదందందూ!

సీతను గానక చింతిలి మారుతి చేరి రావణుని భవనమునూ!
అడుగడుగుననూ యరసి జూడగా నాత్మ నిశ్చయము జేసికొనెన్!
కార్యసాధకులు కార్యము నెపుడును కర్మగతికి నర్పింపదుగా!
పురుషయత్న మును జేసి పొందుదురు పూర్ణసిద్ధులను జయమందన్!

అట జని కాంచెను నంజనాసుతుడు నా రావణు భవనమునందున్!
ఇంద్రభోగముల రాజిలెడి యా యింపగు సుందర హర్యమునన్!
చిత్రశాలలను లతాగృహములను జెక్కిన బంగరు శిల్పములన్!
అంతులేని సుఖనంపః లకు నది యమరిన కూడలి యని మెచ్చెన్!

అట నొక భవనమునందున జూచెను నంతులేని నవరత్నములన్!
 మణులు ముత్యములు వైడూర్యంబులు మహా సూర్యవలె వెలుగొందన్!
 రాక్షసేశ్వరుని జయంక్షేయనీ రమ్య సంపదల గని యంచున్!
 అబ్బుర మందెను నంజనాసుతుడు నా సంపదలను గనుగొనుచున్!

లంకేశ్వరుని విమాన గృహమును రమ్య భవనమును పీక్షించెన్!
 స్వర్గ సౌఖ్యముల నిలయంబున నది సర్వవస్తు సముదాయమనన్!
 విలాసవతులను నొయారగతుల పీక్షించెను మారుతి యచటన్!
 రావణాసురుని శ్రీ యెట్టిదియో రమ్య విలాసము లెట్టివియో!

పుష్పక విమానమును గపి జూచి పులకితుడయ్యెను నొక క్షణమున్!
 ఇట్టి పీరునికి యెట్టి బుద్ధియని యీసడించె తన మనసుననూ!
 పరశ్రీ చౌర్యము బాపమనుచు నీ పాతకునికి మది దెలియదుగా!
 శ్రీ నశించు చిరకీర్తి నాశమై జెందును మరణము త్వరలోనన్!

ఇటుల దలచి యాపావని రావణు నింద్రభవనమును నడుగడుగున్!
 సీతామాతను వెదకి కానకను మాతా! యెచ్చట నుంటివనీ!
 సీత జాడ కనిపింపక మారుతి చిన్నబోయి తన మనసుననూ
 పరిపరి విధముల నాలోచించెను భగ్న హృదయుడై దీనతనూ!

రావణు భవనము మధ్యనుండి మఱి రమ్యముగా బావని గాంచెన్!
 భవ్య విమానము చాకసమందున దివ్యకాంతులను దీపింపన్!
 విశ్వ కర్మచే జేయబడినదియు విశ్వములో లేనట్టిదియున్
 మణిరత్నములను రాజిలునట్టిది మహిమాన్వితమౌ నట్టిదియున్!

సుందరములు నగు చిత్రంబులతో సురచిర కాంతుల నొప్పెడిదీ!
 ఆకాశంబున నిల్చినట్టిదియును నతివేగంబున బోవునదీ!
 స్వర్గమువలె సుఖదాయకమైనది సర్వవిలాస వికాస మనన్!
 పుష్పక విమానమును జూచెను కపి పున్నమి చంద్రునిగా నెంగిన్!

రావణ భవనము నందున నొక్కటి రమ్య సదనమును హరి జూచెన్!
 జనక సుతను వెదుకంగ బోయెనట జేరి భవనమున నలుదెసలన్!
 రాక్షసేంద్రునీ యావాస మదీ రమణీయ సుఖా సదనమదీ!
 నిశి రే యగుటను నిద్రను మునిగిరి నిఖిల రక్కసులు సదనమునన్!

రావణాసురుని శయన మందిరము రమణులతో సుఖముల దేలీ!
 మధుపానముచే నిద్రమునింగెను మత్తగజమువలె నిద్రించెన్!
 ఆనవధారలు గ్రోలి గ్రోలి యా యతివలు గూడను మైకముచే!
 అచట చటను బడి నిదురబోయిరి యతివలు చారు వితోచనలూ!

అతివ లందఱును సుందరాంగులే యద్భుత నయగుణ వర్తనలే!
 రాక్షసాంగనలు దేవతాంగనలు రాజ కన్యలును గల రచటన్!
 వలచివచ్చినా వారే యందఱు వన్నెల రావణు దిలకించీ!
 భర్తయున్న దొక్కతెయును లేదట భార్యయైన దొక్కర్తుకయున్!
 సీతను మాత్రము బలవంతముగా జేరి దెచ్చె నీ రావణుడూ!
 చేటు దెచ్చుకొనె తనకు దానుగా శ్రీలన్నియు నిక నశియించున్!
 మారుతి దలచుక మందభాగ్యునీ మదమణుగునులే యనుకొనుచున్!
 అచట నచట నా సదనమునందున చట చట వెదుకను బోదొడగెన్!

పలవరించునది పైటజారినది భామల నచటను బొడగాంచెన్!
 తనలో తానే మాటలాడుచును దన్మయమొందెడి దాని గనెన్!
 ముద్దుగ మురళిని వొళ్ళు దెలియకను ముద్దిడు దానిని నట గాంచెన్!
 వీణను గొగిలి మోపి యదిమెడి వెలదిని మారుతి యట జూచెన్!

చుక్కల మధ్యన చంద్రుడుండి తన సొగసులు జిందిన యట్టులుగా!
 అందగ తైలా మధ్యన రాక్షసు డలరు శోభ హరి దిలకించెన్!
 ఇందుండదు! ఇందుండదు జానకి! యిందిర మా సీతామాతా!
 కనులు మూసికొని కదిలెను మారుతి కనరానీ దృశ్యములు గనీ!
 రామ! రామ! శ్రీరామ రామ యని రమ్యభక్తి మనసున దలచీ!

రావణు శయ్యాగృహమున మారుతి రహి దిరుగుచు వెదుకుచు సీతన్!
భయ విహ్వలుడయ్యెను క్షణమాత్రము శయనించిన రావణు గాంఁబీ!
మహావీరుడని మహాబాహువని మదిని దలచె బహుతజుడూ!
ఎందుల కీతడు పాపకర్మల జేయును గద యని చింతించెన్!

మదమువట్టినా మత్తగజముగా మారుతి రావణు గమనించెన్!
సకలాభరణములను ధరించినా సార్వభౌమునీ సౌగసు గనెన్!
మదపానముచే మత్తిలి శోషిలి మదవతు లందున గూకుకొనీ!
తారల మధ్యమ జుండుని వోలెను దగ భాసించుట కనుగొనియెన్!

వింజాసురలను వీచుకామినులు వీణల మీఠెడి పూబోదుల్!
కిన్నెరలను మ్రోయించు లేమలును కీర్తన బాడెడి చంద్రముఖుల్!
నాట్యగత్తెలును నవరస భావాల్ నర్చముగా నొలికెడివారున్!
ఎవరికివారే మధుపానముచే నిలపైబడి నిదురించిరిగా!

పై వస్త్రము లవి యున్నవో లేవో పన్నుగ తెలియదు వారలకూ!
ఏమి చేయుచున్నారో వారికి నింతయు దెలియదు స్పృహలేమిన్!
మధువుల గ్రోలీ మతులు జలించిన మాటలాడు యౌవనవతులన్!
విపరీతపు జేష్టలను జేసెడి విమలవతుల తీరును గనుచున్!

రావణాసురుని భోగవిలాసము రహి జూచుచు మారుతియంతన్!
చేటు కాలమది దాపురించుటది చెనటికి దెలియదుగా నయయో!
మధుపానము యీమైకము భోగము మహి శాశ్వతమని దలచెనుగా!
సకల శాస్త్రములు జదివినగానీ సారమంటదుగ కొందఱికి!

అని మారుతి వే వెదుకుచు వెదుకుదు యట నొక యున్నత శయమునన్!
నొక్క రూపవతి శయనించుట గని చక్కని సౌమ్యత దిలకించీ!
ఈమె సీత యేమోయని దలచెను నించుక మదిలో శంకించెన్!
రావణు సతి మండోదరి దేవిని రమ్మ! సౌమ్య పతిభక్తి రతిన్!

ఇటనుండదు నిటనుండదు! జానకి యెట్టి పరిస్థితిలో నైనన్!
అటు భావించుట మహాపాపమని యాత్మను నిగ్రహమున నుంచెన్!
సీత! మహానట! జనకుని కూతురు శ్రీలక్ష్మీ యవతారముగా!
మదిలో దలచెను రామరామ యని మఱి యటనుండక తొలగి చనెన్!

రావణు శయ్యాగృహము వీడి హరి రయమున సీతను వెదకగనూ!
అచ్చటనే గల పానగృహమునకు ఆంజనేయు డంతట నేగెన్!
వివిధములగు మధువులతో నచ్చట విమల వాసనలు వెలువడుటన్!
పలురకముల జంతువుల మాంసములు పాత్రలయం దుండుట గనియెన్!

పానశాల యందంతట ధరణిని బిన్నుగ పూవులు జల్లబడెన్!
ఆసనములు, మంచములు, శయ్యలును నమరియుండటను గమనించెన్!
బంగారుపాత్రలు నిండియుండి యట పలురకముల యాసవములతో!
వెండిగిన్నెలట నిండియున్నవీ వివిధ మాంసముల కూరలతో!

మదవతులగు స్త్రీలెందఱో యచట మైకముచే నట బడియుండి!
వికృతచేష్టలను జేయుచుండిరి విలాసవతు లట నిద్దురలో!
చెరిగిన కాటుక కుంకుమ డీవులు చెదిరిన కురుల విలాసమునూ!
నేలనుబడి పొరలాడుచుండిడి నీటుగత్తెలను గపి కాంచెన్!

మారుతి కొచ్చెను సందేహము మది మర్మముగా బ్రశ్నించుకొనెన్!
పరశ్రీలను నిటు జూడవచ్చునా? పాపము గదా? యని మదిలోన్!
ధర్మనాశనము నగును గదా యని తత్తరబాటున జించెన్!
మఱి నిట్లు జింతించెను బావని మధుర భావములు మొలకెత్తన్!

సీతను వెదుకుట కొచ్చితి నే నిటు శ్రీలను జూడగ కాదుగదా!
అట్టి మనస్సును నదువున నుంచితి యెట్టిభావములు లేవుగదా!
ఎట్టి వికారము బొందలేదుగద యెందులకీ చింతల్ వంతల్?
సర్వోంఘ్రియములను స్వారిజేయునది సర్వకారణము మనసు గదా!

అని మది దలంచి యతివ లందఱిని యల్లన మారుతి జూచుచునూ!
 నాగ యక్ష గంధర్వ కాంతలను నయముగ వదలెను జానకినీ!
 కానరాదు కల్యాణి! జానకీ! కనకరేఖ! యా జనకసుతా!
 మఱి వెదుకగను బూనుకొనెను హృ మహాభవనమున యడుగడుగున్!

రావణభవనము మధ్య నిలిచి వే రామునతిని గనుగొనదలచీ!
 చిత్రకాలలను లతాగృహాలను జెన్నునవెదలెను బలుచోటల్!
 రాత్రిగృహాలను, నాట్యశాలలను రమ్య సదనముల దర్శించెన్!
 కాని మారుతి కనలేదుగదా కనకరేఖ సీతా మాతన్!

ఎటుల జూచు సీతాదేవిని యని యిటుల మారుతియు దలపోసెన్!
 ఈభూమిని గలదో లేదో మఱి యిహ జీవితమును జాలించీ!
 రాక్షసబాధను దాళజాలకును రమణి సీత కడువేదననూ!
 ప్రాణత్యాగమున కొడిగట్టినదో ప్రభు రాముని యాశల నొదిలీ!

సీతను జూడక యెటులజొత్తు నే జింతించెడి రాముని కడకున్?
 ఎటుల జొత్తు శుగ్రీవుని కడకును నేమని బలుకుదు వివరముగా?
 అంగదాదు లడిగెడి ప్రశ్నలకును నలరి యే విధము దెలిపెదనూ?
 సీతను జూడక యెటులకొదు నే జింతల గూర్చగ నందఱకున్?

ఉపవశించి నే నమరుడ నయ్యెద నపజయ మొందగలేను సుమా!
 వార్ధి లంఘనము వ్యర్థమాయె నా పంతము పంతము లన్నియునూ!
 పవనాత్మజు డిటు విర్వేదనమున బలుకుచు జింతిలె నొకక్షణమూ!
 మఱిబోందె సుత్పాహము మారుతి మబ్బులు జెదిరిన విధముగనూ!

అతి యుత్పాహము ధైర్యములే కద! నభిలార్థంబుల సాధనముల్!
 నిరాశ నిస్పృహ దూరముజేసెద నిర్మలమతిన్ యుండెదనూ!
 సీతనుగాంచి! రాముల గూర్చి! చిరకీర్తిని సాధించెదనూ!
 దుష్ట శిక్షణము జేసి యీ భువిని కష్టములను దొలగించెదనూ!

అని మాయతి యత్నాహముతోడను నా రావణు భవనము నంతన్!
ప్రతియంగుళమును మజల వెదికెను! ప్రమదల నందఱ మఱిజూచెన్!
చిత్ర శాలలను రత్న శాలలను జేరి నాట్యశాలల యందున్!
కాని మాయతికి గనరాదయ్యెను గనకరేఖ యా జనక సుతా!

పార్థి లంఘనము వ్యర్థమాయెనని వానర పీరుడు జింతించెన్!
పెట్టుల సీతను బొడగనుటా యని భిట్టుగ మదిలో జింతించెన్!
గట్టిగ రాముని మదిని దలంచుచు పట్టుదలను వీడని మతితోన్!
రావణాసురుని రమ్య విభవమును రయముగ దగ బావని యంతన్!

రావణు సదనము లన్నియు పావని రయముగ వెదకెను జానకినీ!
చెయ్యపులు, వనములు, జలాశయములను జెలగుచు గొండలు దుర్గములున్!
లంకయుంతటిని వెదకెను గానీ రహి యగుపింపదు వై దేహీ!
చింతజేసె మాయతి యిట్లని నీ వంతను జేసెను మదియందున్

లంక నంతటిని వెదికితి గానీ కాంత జనకసుత యగుబడదే?
రావణు గృహమున జానకి గలదనె రహి సంపాతీ వచనములన్!
రక్కసు గృహముల నన్ని వెదికితిని చక్కని జానకి కనబడదే?
జీవముతో నున్నదొ లేదో యని చింతించెను బరిపరి విధముల్!

రావణు డెత్తుక వచ్చునప్పు డా రొద్రభీకరుని గన్నులతో
చూడజాలకను సుదతి వైదేహీ సుడలు దిగి మరణించినదో!
రామబాణమున వెఱచి రక్కసుడు రాము సతిని నీరధిలోనన్
పడవేసెనా! మఱి జూరిపడినదో! బ్రతికియున్న నగుబడదేహీ?

హరించి రాక్షసు డంతరిక్షమున యా వైదేహిని గొనిపోవన్!
క్రింది సాగరము జూచి భయంపడి చెందినదో పంచత్వమునూ!
రావణాసురుని రక్కసి కాంతల రవరవలను భరియింపకనూ
జీవమొదిలినది యేమో నని కపి చింతిలె శోకము గ్రమ్ముకొనన్!

సీత లేదనుచు దెలిసిన రాముడు జీవము నొదులును విరహమునన్!
 రాముడు ప్రాణము లొదులుట గాంచిన అశ్రువులు దప్పుడు మృతిజెందున్!
 వారి వార్త విని భరతుడు వేగము వరియించుచు మృత్యువు నీడన్!
 శత్రుఘ్నుండును నంత మొందెడును నాత్రమునను భరతుడు వోవన్!

పుత్రులు వోవగ తల్లి లభుడు వే పొంగి పొరలి బహు దుఃఖమునన్
 కొనర్తా కైకా సుమిత్రలవి కావు కావు మని విలపించి!
 ఆ సమించెదరు ననువు లొదిలెదరు యడలుచు పుత్ర వియోగమునన్!
 సీత లంకలో లేదని తెలిసిన జెలగును శోకము నంతటనూ
 నేనే కారణమౌదుగదా! యీ నిఖిల మంతకును మూలమునూ!

శుభమును గూర్చిన రామచంద్రునీ సుగ్రీవుం డపు డా వెంటన్!
 రాముని మరణముజూచి ప్రాణములు రయమున నొదులును దుఃఖమునన్!
 దుమ తారలు సంగదుడు గూడ నిక రోదనలను మరణింతురుగా!
 రాజుండడు గపి లోకమంతయును రహితేడి చిందర వందరగన్!

అంగద సుగ్రీవాదుల మరణము సంగతి విని కపి లోకమునూ!
 ముష్టి ఘాతమున దలలు బాదుకుని మునిగి చచ్చెదరు గూపములన్!
 అగ్ని జొచ్చెదరు నటునిటు జూడక కొందల బందల పై నెక్కి!
 పడుచును దూకుచు బ్రాణము లొదులుచు బంచత్వంబును గాంతురిలన్!

జానకి లేదని కిష్కింధకు నే సరగున దెలుపగ బోయినచో
 ఇశ్వ్యాకుల నాశనమును మణియును నిల వానర కుల నాశమునూ!
 సమకూడును; నే సీతను జూడక జనరా దచటకు వేగమునన్!
 సీతజూడ నే దెలియునంతకును జెరిగి యుండెదను నీ లంకన్!

వానప్రస్థుడనై జీవించెద గనునంతకు సీతా మాతన్!
 కందమూలములు భక్షించుచు నే వింద యుండెదను దాపసిన్!
 సీత జూడ నే దెలియునంతకును జెందను నిస్సహా సంతయునూ
 సీతా రాముల జతను గూర్చెదను! జిరకీర్తిని నే బొందెదనూ!

మరజంపగ దలచెను బావని వే మర్మముగా నగ్నులలో బడగన్
 ఉపవాసములను గృహింప దలచెను ఉరుతర ప్రవాహముల బడిపోన్!
 మనసు మార్చుకొని మారుతి యంతట మధుర ప్రాణములు నిల్చుకొనన్!
 బ్రతికియున్న జానకి గనవచ్చును బంధువులను గనవచ్చుననీ!

అశోక వనమున వెదుకలేదు నే నందన వెదుకుదు జానకినీ!
 మహావృక్ష సముదాయము తోడను మంజులమగు సుందర రుచులన్
 రావణాసురుడు జెంచిన వన మిది రమ్య పుష్ప ఫల శోభితమున్
 తప్పక యీ వనమందు సీత నే దప్పక జూతును గనులారన్!

పావని సీతాదేవిని గాంచుట

అని మారుతి తన మనసును నిలిపి యుజ రుద్రాదుల బ్రార్థించెన్!
 సర్వదేశతల దగ బ్రార్థించెను స్వాంతమునందున దగ భక్తిన్!
 సర్వలమితితో రాముని దలచెను సమ్మతితో సీతను దలచెన్!
 కార్యసిద్ధి తన కగునట్లులుగా గమ్మని దీవన నిమ్మనుచున్!

మారుతి విమాన భవనము నొదిలి మహా ప్రాకారము పై దాటి!
 అశోకవనమును బ్రవేశించి యా యంద చందములను గమనించెన్!
 సకల పుష్ప, ఫల శోభిత సుందర సకలాశ్చర్య కరం బనగన్!
 నందనవన మన సుందర మొప్పెను జెందెను మారుతి విస్మయమున్!

కోకిల పాటలు జిలుకల పలుకులు కోమల మయూరి నృత్యములున్!
 తూలి సోలి పూవుల రేకలపై వాలి పాడెడి భ్రమరములున్!
 సకల పక్షి సముదాయము తోడను జరించు మృగ సముదాయముతో
 ఋషివారిక యనిపించె నూరుతికి ఋతువు వసంతముగా దలచెన్!

ఇట జూచెద నిట జూచెద జానకి నిశ్చయముగా మది యందున్!
 తోచుచున్న వీ శుభ శకునంబులు దొలకరి వానలు గురిసినటుల్!
 కుడి కన్నదరుట కుడిభుజ మదురుట కోరిక సఫలము నగు నంచున్!
 ఈ యశోకవనమే జానకిగా నిమ్ముగ మనసునకును దోచెన్!

కొమ్మ మమ్మనూ నెగురుచు మారుతి హర్షి రాము సతి గాంచగనూ!
 వనమంతయు నట బర్హులెత్తుచును వడి వడి దూకుచు గంతులిడెన్!
 పశులన్నియును జెదిరెను నటు నిటు బన్నుగ లేచిన తాకిడికిన్!
 పూవులన్నియును చారి క్రిందవడె భూమికి పూజలు సేయునటుల్!

విశ్వకర్మ జేసిన భవనములను వివిధ జలాశయముల జూచెన్!
 మణి భూముల కాంచని భూముల గని వడితో విస్మయమును బొందెన్!
 సుందరమగు నా యశోకవనమున యందములను బరికించుచునూ
 నందనవనమే యనుకొనె మారుతి యెందులేని సౌగంధులు గనుచున్!

అట గనె మారుతి యొక పర్వతమును నలరెడి పూవుల తీగెతో!
 క్రిందికి జారెడి సెలయే జొక్కటి యందముగా బడుటయు జూచెన్!
 దాపున గల దొక సరోవరమునూ దర్శించెను గపి వీరుండా
 అచటనె గలవొక యశోకవృక్షము యమృతపు గాలులు వీచుచునూ!

ఏ ఋషులో మునులో తపస్వినులొ యే యోగులొ నివసించెడిదీ!
 పుణ్యభూమియని మారుతి మదిలో పులకించెను నానందముతో!
 నిర్మలమగు నా వ్రశాంత భూమిని నిఖిలము మఱచెను దన్మయమై!
 రామభక్తు డా వ్రభంజ తనయుడు! నా యశోక వృక్షము నెక్కెన్!

ఆ యశోకమున కొమ్మలచాటున యాంజనేయు డటు గూర్చుండి!
 మనసునందు నిటాలోచించెను మల్లె ల దండను గూర్చినటున్!
 అతి వ్రశాంత సుందర మీ వనమును ఆశోకవన మని యనవచ్చున్
 బ్రతికియున్న జానకి యిటకొచ్చును బలివి దలచుకొని చింతింపన్!

తరు లకాదులన తరుణి జానకికి దగని ప్రేమ యన నే వింటిన్!
 మృగ పక్షుల నతి మోద మలరగను మేదిని తనయ పెంచునని
 మునిపత్నుల వలె నరుంధతికి వలె ముక్తికాంతవలె నుండగనూ!
 కొడుచుండెడిది యని నే వింటిని కూడిమి తాముడు దెలుపగనూ!

ఇట జూచెద యిట జూచెద సీతను ఇది నిశ్చయ మిది నిశ్చయమూ!
 కుడి కన్నదురుట కుడిభుజ మదురుట కోరిక సఫలము నగు నంచున్!
 తోచుచున్నవి శుభ శకునము లిల తొలకరి వానలు గురిసినటుల్!
 మహిమాన్వితయగు మహాతపస్విని మాతను సీతను నే గాంతున్!

అని భావించుచు నాంజనేయు డా యశోక వనమున విహరించెన్!
 రామునిసతి జనకాత్మజ గనుగొన రమ్యవనమునను దిరుగాడెన్!
 కల్పలతలతో దివ్యగంధముల కలకల లాడెడి పక్షులతో
 అశోకవన మధి నందనవనముగ యగుపించెను బావని కప్పుడున్!

వందలకొలది యశోక వృక్షముల యందచందములు బొడగాంచెన్!
 పుష్పించిన యా యశోక తరువుల పులకిత సూర్యోదయ ప్రభలన్!
 కాంతులు జిందుట కమనీయముగా వింతలు గూర్చగ మది యుండున్;
 అచట జూచె నొక ప్రాసాదమునూ అంబర చుంబిత మగు దానిన్!

ఆప్రాసాదము దాటి జూచె కపి యపురూపముగా నొక యువతిన్!
 శుక్లపక్ష తొలి చంద్రలేఖగా శూన్య దృక్కులను బిజిపుచునూ!
 మలినాంబరమును ధరించి పచ్చియై మాటిమాటికిని మనసుననూ
 రామ రామ యని పలవరించెడి రమణిని పావని బొడగాంచెన్
 కటిక నేలపై కూర్చుండినయా కమలనయన సీతను గాంచెన్!

రాక్షసాంగనలు జుట్టుజేరి యా రమణిని వేధించుచు నుండెన్!
 దీర్ఘమైన సిక్తాసము లొదులుచు నిర్మలమతితో ధ్యానమునన్!
 ఉపవాసములను గృశించి దేహము నున్న యువతి నట పీక్షించెన్!
 జనకుని కూతురు రాముని సతి యని చారుశీలగా భావించెన్!

ఏకవేణితో నున్న జానకిని నింపుగ పావని గమనించెన్!
 తపస్వినిని తరుణీమణి సేతను దన మనస్సునను బూజించెన్!
 కంటిసీరు దొలికెడి భూపుత్రికి కరుణామయుడై తలవంచెన్!
 తన కన్నులలో నీరు నింపుకొని తగ ప్రణామమును గావించెన్!

అందమైన యీ జనకపుత్రి దగు నల రామునకును భార్యగనూ!
 ఆ రాములు దగు జనకనందినికి యందమైన ప్రియ భర్తగనూ!
 కాల మెవరికిని దాటరాదనుచు గనలిన మనసున జింతించెన్!
 ఎట్టి కష్టములు వచ్చెననుచు దా కట్టడి బ్రహ్మను సిందించెన్!

జనకుని కూతురు దశరథు శోడలు జగన్మాత యనగా నొప్పున్!
 మహాపీరుడగు రాముని సతికిని మహా పతివ్రత భూసుతకున్!
 ఎట్టి కష్టములు వచ్చె ననుచు మఱి యిద్దై కస్సులను గన్నీటిన్!
 యొరికెను జానకి వ్యధలను జూచి విలవిల మారుతి విలపించెన్!

రామ రామ యని మనసున దలచుచు రామ దర్శనము గోరుచునూ!
 రాక్షసాంగనలతో యిడుమల బడు రమణిని సేతను బొడగాంచెన్!
 జనకజ యని మది నిశ్చయించె కపి చరచర యశోక వృక్షమునన్!
 కౌమ్మల చాటున రెమ్మల మాటున నిమ్మగ మారుతి దాగికొనెన్!

పక్షి సంపాతి పలికిన పలుకులు బన్నుగ నిజమాయెను నేడున్!
 నీరధి దాటిన నా ప్రయత్నములు నిజముగ సార్థక మాయెనుగా!
 కవులకు నే కుభవార్త దెలిపెదను గ్రమ్మర శ్రీ రఘురాములకున్!
 అని మారుతి తన మనసున సంతస మందెను గుప్పలు గుప్పలుగా!

అశోక వృక్షమునుండి జానకిని యీ మారుతి తిలకింపగనూ!
 యత్నించెను దూరముగ నున్న యీ యలరెడి శ్రీసతి వైదేహిన్!
 కనుల జూచి సీతాదేవిని కపి కలవర మందెను దుఃఖమునన్!
 మహాసతికి యిద్దేల దుఃఖమని మనసున మిక్కిలి దురపిల్లెన్!

మధుపానముచే మత్తిలి శోషిలి మన్నన యింతయు లేకయునూ!
వికృత రూపముల భయంకరముగా వికృత చేష్టలను జేయుచునూ!
భద్రములను హలములను జేగొని కఠిన పదములను బలుకుచునూ!
చుట్టునున్న యా రాక్షస వనితల కట్టడి రూపములను గాంచెన్!

జానకి చుట్టును యావరించి యా యశుర వసిత లందఱు జేరీ!
క్షతిన పదములను బలుకుట జూచుచు కఠిగెను మారుతి శోకమునా!
మలిన వస్త్రమున మలినకేశముల ధూళి నున్న ముత్యము వోలెన్!
రామ రామ యని పఠికెడి సీతను రయమున మారుతి తిలకించెన్!

శారదా భ్రమున తెల్లని మబ్బుల చంద్రలేఖ భాసిల్లు విధిన్!
అశోక వనమున శోకసాగరపు నలలదేలు సీతను గాంచెన్!
పంకమునందున పద్మనాళముగ పడతి జనకసుత యగుపించెన్!
రాముని దర్శనమును వాంఛించెడి రమణిని మారుతి బొడగాంచెన్!

కలువలు గుప్పలు పోసినట్టుగా గమ్మని రాత్రిని జంద్రుడునూ!
పైపై కొచ్చెను తెల్లని కాంతుల పందిరి మల్లెలు క్రిందవడన్!
చల్లని చల్లని గాలులు వీచెను చలనమందగా బూలతలూ!
బ్రహ్మరాక్షసుల వేద ఘోషముగా బలువిధములుగా వినబడియెన్!
సీతా దర్శన హర్ష యుక్తుడై చేరియుండె నట వృక్షమునా.

మనోహరంబగు మంగళ ధ్వనులట మణిమణి మ్రోగెను భ్రవనములన్!
గాయక వైతాళికలందఱు నట గలిసి పాడిరీ గీతములన్!
నిద్ర మేల్కొనెను నిఖిల మదరగా నిండు గర్వములు దొలుకాడన్!
రావణుడప్పుడు నిదుర మేల్కొనెను రయమున జానకి స్మృతికొచ్చెన్!

కలకల లాడే సరసులతో మణి గలగల పలికే పక్షులతో!
సకల పుష్పఫల విరాజమానము చందన వృక్ష సుశోభితమా!
అశోకవనమున సీతను జూడగ యలరెడి యుత్సాహముతోడన్!
కామము జేతను గన్ను గానకను గదిలెను రావణు డపుడపుడే!

దాసదాసి పరివారము గదిలెను దరికొని రావణు వెనువెంటన్!
 ముందు వెనుకలను వింజామరలను మంద మందముగ వీచుచునూ!
 ఛత్రము బట్టెను నభయ యొక్కతెయు నాత్రముతో నందఱు రాగన్!
 దేవ నాగ కాంతలును వచ్చిరట దిశలు వెలుగ రక్కసు వెంటన్!

వచ్చిన రావణు వన్నెల చిన్నెల నచ్చముగా మారుతి గనియెన్!
 పత్ర పుష్పముల చాటున నిలిచిన పాపని యశోక వృక్షమునన్!
 ఇప్పుడెకద నే జూచి వచ్చితిని యీ రక్కసు నా భవనమునన్!
 అప్పుడె యట యిపు డెట్లు వచ్చెనని యా మారుతి మదిలో దలవెన్!

కాముకులకు సమయాసమయంబులు గనిపింపవుగా మైకమునన్!
 చేటు కాలములు సమీపించు టది చెనటులు మది నూహింపరుగా!
 భావికాలమును సమీక్ష సేయరు భాగ్యహీను లీ లోకమునా!
 ఎండమావులకు నాశ బడియెదరు మండిపోదు రిల పాపములో!

వచ్చిన రావణు జూచి జనకసుత యొనరగ మోముటు ద్రిప్పుకొని!
 యురమును గరముల చేత గప్పుకొని యుద్వేగంబున దీనతతో!
 గాని వేగమున నటునిటు కదిలే కదళీతరువుగ నొప్పుచునూ!
 గంటినిరు ఛారలుగా రాల్పుచు గలవరపడె మానసమందున్!

కదిక నేలపై కూర్చొని దీనగ కలకల విలపించెడి సాధ్వీన్!
 మలిన వస్త్రయై మలిన దేహమున మహా తపస్విని యనునటులన్!
 ఏకవేణితో నుపవాసములను నేకాగ్రతతో దన పతిన్!
 రామ రామ! యనుచున్న జానకిని రావణు డంతట బొడగాంచెన్!

మహా తపస్విని వోలే వెలుగు నామానిని సీతను రామునతిన్!
 రాముని రాకను రావణు వధనూ రహి వాంఛించెడి పరమ సతిన్!
 కోపముచే తామ్రాక్షుడయ్యె మణి పాపమనుచు మది దలపకమా!
 చంపుదునని బెదిరించె జానకిని చంచలు డగు రావణు డంతన్!

రాక్షస వనితల మధ్య దీనయై రామరామ తుని విలపించే!
జనకనందినిని జూచి రావణుడు సరసవాక్కులను నిట్టనియెన్!
ఓ ప్రియా! ఓ జనక నందినీ ఓ శుభగాత్రీ! చారుముఖీ!
నా వలపును నంగీకరింపుమా! నను జూడుము కనుసన్నలతో!

పరశ్రీగమనము బాపము గాదది పరగ రాక్షసుల ధర్మమదీ!
అందులకే నిన్నిటా గొనివచ్చితి యలరి జూచి నీ రూపమునూ!
అన్ని లోకముల జయించి వచ్చితి యడ్డులేరు నా కెవరై నా!
నా సర్వస్వము నీ కర్పించెద నను జూడుము జీటునగవులనూ!

కందినీటితో కటికనేలపై కాలము గడుపుట న్యాయమంటే?
మరిన దేహమున మలినాంబరమున మదికుండుట యిటు సరసమంటే?
పులకిత చందన పువ్వుహారముల లలిత మధురిమల నొలికిస్తూ!
గీతవాద్య నర్తన కళలందున బ్రీతిజెంది రాణింపగచే!

నా భోగములన్నియు నీవేగా! నాజయ మంతయు నీదిగదే!
నా నవరత్నపు బేటిక లన్నియు నారాజ్యము సరస్వమునూ!
నీ కర్పించెద నిండు మనసుతో నీటుగలై ననుజూడు దయన్
నాసతు లందఱు సేవజేయుదురు నయముగ నీయాజ్ఞకు నిలిచి!

నదీ ప్రవాహము వోలె యౌవనము గదిలిపోవునే ప్రియురాలా!
నను బ్రేమింపుము! విశ్వసింపు నను నీదాసునిగా బడియుందున్!
నీ యాధీనముగా నొనర్చెదను నిఖిలైశ్వర్యము లన్నియునూ!
గీసిన గీతను దాటిపోను సుమ కిసలయగాత్రి యిదే మాటా!

నార చీరలను ధరించి రాముడు నాసరి జోడుగ రాగలడే!
వనముల లోపల దిరుగుచా డతడు వన్నెలు దరిగిన వాడతడే!
బ్రతికి యున్నవాడో లేదో మఱి పన్నుగ తెలియదు నెవ్వరికిన్!
ఇంతి! నన్ను జేబట్టి శుఖములను నింపుగ పొందవె కల్యాణే!

అయస్కాంతముగ యాకర్షించెను నలరుబోడి! నీ యందములూ!
 నీవుతప్ప నాకితర కాంత లలి నిలువయగా నా కన్నులకూ!
 మాసిన చీరను ధరించినా నీ మధుర రూపమే కనులందున్
 అలికిపోయెనే హృదయమునా! సఖి! యలరిపోయెనే శిల్పముగా!

బంగారు కాంతుల పట్టువస్త్రముల బిన్నుగ మేనున ధరియించీ!
 కనక విమల మణిహార భూషణాల్ కంఠమునందున భరియించీ!
 వనవీధుల కొండలలో, లోయల వనైలుచిందే తీరములన్!
 నన్నుగూడి విహరింపు స్వేచ్ఛగా నయగరములను జిందుచునూ!

మెథిలి! విను! నామాట సత్యమిది మర్మముగా మఱి నమ్మికనూ!
 నన్ను నీవు ప్రేమించుదాక నే నిన్ను స్పృశింపను వేగిరమున్!
 అందులకే నీ ప్రేమ భిక్షకై యాక్రందించుట ఓ చెలియా!
 శోకింపకు! నను మదన వేదనను సోరిపోవ జేయకునభియా!

రాద్రమూర్తి రావణు వచనములను భద్ర! సౌమ్యగుణ! జనకసుతా!
 మహాతపస్వినీ! మహాపతివ్రత! మానిని! భూమిసుతామాలా!
 గడ్డిబోచ నొకదానివి గైకొని యడ్డముగా మధ్యనునుంచీ!
 దీనభావమున సౌమ్య వచనముల ధీరత తోడుత నీట్లనయోన్.

మనసు మఱియుము! మధురప్రేమ నీ మానినులందున యుంపదగున్!
 పతివ్రతల నిట గోరతగదు సుమ! ప్రజ్వలించు కాలాగ్ని శిఖల్!
 బంధుమిత్రులను పత్ని సుతులున్ భస్మము జేసెడి నిముసమునన్
 ధనదాన్యంబులు బాగ్యభోగములు రహి జెడు కీర్తి యశస్సులతోన్!

పతివ్రతను నే రాముని భార్యను బిన్నుగ దళరథు గోడలునూ!
 ఉన్నత వంశమునందు జనించిన ఉత్తమ శీలను గదవయ్యా!
 అన్యుల భార్యల నపహరించుటయు యదియొక ఘనకార్యంబిగునా?
 శీలవతుల నిటు జెఱచిట్టుట యది శ్రీలు దొంగి కులవాళంబో!

సాధుధర్మమును బరిశీలింపుము సజ్జన ధర్మములను గొనుమా!
 సిద్ధార్థుల నెటు రక్షింపుడవో! నిర్మలమతి యన్యుల సతులన్!
 రక్ష సేయవలె వినుము నిశాచర! రమ్య ధర్మముల నిలుపవలెన్!
 చపలుకవై పరదారల గోరుచు జరింప దారుణ నరకంబౌ!

సజ్జన వాక్యము సాధుభావములు! సరసత మనసున గైకొనవో!
 హితవాక్యంబుల నీసడించి యిటు జతగూడకు దుర్నితులకున్!
 నీచే లంకయు రాక్షసకలమును నిశ్చయముగ నాశంబగునూ!
 కష్టలైన రాజుల రాజ్యముల కష్టములకు లోనగునుగదా!

హాపకర్మునీ వినాశనమునకు బంచభూతములు హర్షించున్!
 జాలి బొందబో రెవ్వరై ననూ మాలిమి దయ జూపింపయగా!
 మంచి జరిగెనని హర్షింతురు బ్రజ యంచితముగ నీ వికనెనన్!
 హావముద్దులను మానివేగ నీప్రజ రక్షింపుము దయతోడన్!

ని ధనాదులకు నీరాజ్యమునకు నీ మహాదైశ్వర్యంబులకున్!
 రోబడుదానను గాను గాను! సూ! లోకనాయకుని చాయనుగా!
 జీవింపగ దలచిన రాములతో స్నేహ మొనర్చుము నజకువతోన్!
 అర్హింపుము నను రామచంద్రులకు యంచితభక్తి శువినయమునన్!

అటుగాకను నీకగు బహుదోషము నలవిగాని యాపదలందున్!
 అంతరించెదవు బంధుమిత్రులను నలరి రామబాణము జేతన్!
 రామలక్ష్మణులు లేని సమయమున రహిచెడి నన్నిట దెచ్చితివి!
 బుష్కర్మమునకు దుష్కలితంబులు దోసంబులు మఱి దప్పవుగా!

రాహువుతో యుద్ధము నమకూడిన రహిచెడి నేలను బడియెప్పు!
 బిందుదాగిశమ రామబాణములు సందు నిడవు నీయంగములన్!
 అంద్రుడైన మఱి కుబేరుడైనను యెన్నగ కాపాడగలేరా!
 అగ్నిబడిన యొక కీటకంబువలె సంతరించెదవు నిజమునుమా!

ప్రియదర్శినియగ సీతవచనముల రయమున లంకాధీశ్వరుడూ!
 వచ్చిన కోపము నజిచుకొనుచు బహు మచ్చికతో నిటులను బలికెన్!
 ఎంతప్రీతిగా మాటాడిన నీ వంత కోపమును గనబఱచి!
 పరుష వచనముల మనసునొవ్వగా విరసముతో నొప్పించెదవూ!

నీపై నాగల కామభావమే నిను రక్షించుచు నున్నదిగా!
 ఎట్టి పరుషములు బలికిన గూడను నిట్టే సహించుచు నుండినిగా!
 వధార్థ వైనను వలపువలన నిను సదా గౌరవించుచునుంటిన్!
 చాలు! చాలు! సహింపబో నికను చారుమాభీ! యివే కడమాటల్!

రెండుమానములు గడుపున్నది సుమ మెండుగ మనసును మార్చుకన్నీ!
 రమ్యముగా నాశయనమందిరము రాణివిగావలె నో లలనా!
 అటులగానిచో నీకరీరమును యలుపులుగా చేదింపబడున్!
 ప్రాతఃకాలపు ఫలహారమున బడతి! నిన్ను నే భక్షింతున్!

రాక్షసేశ్వరుని బెదిరింపులు విని రక్కసికాంతలు బెదురువడన్!
 దేవయక్ష గంధర్వకాంత లలి భీతిబెందిరట కన్నీటన్!
 జనకసుతను నోదార్చి రండలును కనుసన్నలతో బెదవులతో!
 అంత జనకసుత రాక్షసేశ్వరుడు భ్రాంతిబెంద యిటులను బలికెన్!

దేవేంద్రునకును శరీదేవివలె దేవేరిని నే రాఘవుకున్!
 తగని వాక్యముల బలికినందులకు దగిన దండనను బొందెదవూ!
 అతనికంట బడనంతవలకు సుమ! యా బల గర్వము 'దర్శములూ!
 మదమాతంగము బోలు రాముడే మడిసెద వింకను రజమందున్!

ఇటుల నన్ను విందించెడి నాలుక యేం ధరణిపై పడిపోదో?
 అనార్యుడా! నను జూచు గన్నులలి యదిరి యూడిపడి పోవేలన్!
 రామలక్ష్మణులు లేని సమయమున రయమున దొంగిలి దెచ్చితివీ!
 పరశ్రీ చౌర్యము బాపముగాదా? పన్నుగ నీవొక ధీరుడవా?

పాతివ్రత్య తేజముచే రావణ! భస్మము జేయుట లేదునుమా!
 రామునాజ్ఞ లేకుండుటచే మఱి విమల తపోవ్రత పాలనచేన్!
 రామబాణమున వధింపబడుదువు వ్రాసెను బ్రహ్మ లలాటమునన్!
 శీలవతుల జెఱబట్టిన నీచుల చెడును రాజ్య ధన భోగములున్!

అ మాటలు విని రాక్షసేశ్వరుడు యారని చిచ్చుగ మండిపడి!
 ఓ సీతా! నిన్నిపుడె వధించెద నోర్వజాల నీ మాటలకున్!
 సూర్యుడు సంజల దన తేజస్సున హరించినటువలె నిక నిన్నున్!
 హరించి వైచద ననుచు బలికి యా రాక్షస కాంతల బొలికేకన్!

ఏకాక్షి! గోకరి! సింహముఖి! యిక మీరందఱు బూనుకొనీ!
 సామ దాన భేదముల సీత నిక సరగున దొంపుడు దండనలన్!
 అని క్రోధముతో ననిశపాతముగ యా సీతను గని గఱంచెన్!
 కనుల సుండి క్రోధాగ్నులు గుఱియగ కలికి జనకసుత యదిరి పడన్!

అంత ధాన్య మాలివి యను రక్కసి సుంత ధైర్యమును వహించి!
 రాక్షసేశ్వరుని గొగిరించుకొని రంగుమీర యిటులను బలికెన్!
 మహారాజ! నాతో గ్రీడింపుము మధుర భోగముల దేలింతున్!
 మానవ కాంతను గోరనేల యది దీన హీన శోకాతురయున్!

ప్రేమింపని యువతిని కాంక్షించిన ప్రేమికునికి యగు తాపంబున్!
 ప్రేమించిన యువతిని కామించిన ప్రీతి గలుగు నానందంబున్!
 అనుచు బలికి యా ధాన్య మాలినియు యా లంకేశ్వరు దోడుకొనీ!
 అంతఃపుర భవనంబునకై వడి యరిగె చెలులు రా వెనువెంటన్!

అంతఃపురమున కేగ రావణుడు నంతట రాక్షస కాంత లిటన్!
 నలువైపులనూ జుట్టుముట్టి వే శీలవతిని యా జనక సుతన్!
 లంకేశ్వరునకు భార్యపు గమ్మని లంకకు రాణివి కమ్మనుచున్!
 పరుష వాక్యములు బలుకగ నాగిరి పలు విధములుగను వ్యంగ్యముగన్!

పులస్త్య వంశమునందు బుట్టిరా పురుషోత్తముడే రావణుడూ!
 అట్టి పురుషుని జే పట్టవేలనే యలయబోడి వెను నా మాటన్!
 సర్వ భోగములు తృణించి సీతయి తహ తహ గెడి ప్రభుగనుమా!
 అదపుల దిగిగెడి రాముడేలనే హంసగమన! నా మాట వినూ!
 అనుచు బల్కె నొక యసుర కాంత విహా వినయముగా సీతను జూచి!

ఏక జహ యను నొక రక్కసి నిటల బల్కె సీతను గాంచి!
 ప్రజాపతులలో నాల్గవ వాడుగ ప్రసిద్ధి జెందెను పులస్త్యుడున్!
 అలల కుమారుడు విశ్వావసు సుమ యతని కుమారుడు రావణుడూ!
 అట్టి రాక్షసేశ్వరుని భార్యవుగా నందుకొనుము సౌభాగ్యములన్!

హరిజట యను నొక రక్కసి బల్కెను యలది జానకిని బొడగాంచి!
 దేవరాజు నట జయించినాడే! దివిజాలందఱును బాసినలే!
 అట్టి విభుని నీచేరి కాదనెను వంధురాలవే జనకసుతా!
 మనసు మార్చుకొను! నాలోచింపుము! మధుర భోగముల చవి గొనుమా!

సూర్య చంద్రులును నగ్ని వాయువులు సురుచిర సుందర ప్రకృతియును
 రావణు నాజ్ఞన నటచు సర్వమును రమ్య వనస్పర్శలును గూడన్!
 పోలతి! వెనుచు నా మాట నయముగా బొందుము సర్వోన్నత సుఖముల్!
 అటుల కాదనెన మనజాలపు నిట మణిగిబోయెదవు నిడుమలలోన్!

విశ్వతాననలగు రాక్షసాంగనలు విమలశీల సీతను గాంచి!
 పరుష వాక్యములు బలు విధములుగా బలుకగ సాగిలి యప్రియముల్!
 సర్వ మనోహర మది ఓ సీతా! సర్వ సుఖములకు నిలయమదీ!
 రావణు నంతఃపురమునంది వే రమ్య సౌఖ్యముల రుచి గొనుమా!

రామునిపై గల మనసు ద్రిప్పకొను రాజ్యభ్రష్టు డత డడవులలో!
 కొండల కొనల దిరుగుచున్న వా డెండల వానల దడియుచునూ!
 దండి రావణుని స్వీకరించి యు ద్ధండత నేలు ద్రిలోకములన్!
 మూడు లోకముల సంపద లన్నియు ముచ్చటగా నవి నీవె సుమా!

రాక్షసాంగనల యప్రియముల విని రమణి సీత సద్గుణ లలితా!
 అశ్రుపూర్ణ వాక్యముల నిట్లనియె నల్లన రాక్షస కాంతలతో!
 లోక విరుద్ధములగు మీ పలుకుల లోలత జెందను నింతయునూ!
 పాప పూర్ణమగు బలుకులు బలుకక పన్నుగ నను వేధింపకుడూ!

మానవ స్త్రీ యెటు మహా రాక్షసుని మధురముగా బతిగా నెంచున్?
 నన్ను మీర లందఱును దినినను మిన్ను వితిగి పడిపోయిననూ!
 రాముడు నా పతి రాముడు నా గతి రాముని సతి నే రాము గతిన్!
 కాంతి సూర్యునీ కలిసియుండినటు గలిసియుండెదము శాశ్వతమున్!

శబ్దీదేవి దేవేంద్రుల వలెనూ శశి రోహిణి దాంపత్య గతిన్!
 అల యరుంధతీ వసిష్ఠులకు వలె యలరి యుండెదము నెల్లప్పుడున్!
 ఆ పలుకుల విని రాక్షసాంగనలు యటచుచు పెను కేకల తోడన్!
 పరుష వాక్యముల దగ బెదిరించిరి పన్నుగ సతి సీతా మాతన్!

పెదవులు గదుపుచు నాల్గులు దెలుచుచు గదుపుచు కరముల శూలములన్!
 నిను జంపెద మిప్పుడే మ్రింగెద మిదె నిలు నిలు మంచుచు బెదిరింపన్!
 అశ్రుపూర్ణ నయనముల జనకసుత యడలుచు వేదన జెందుచునూ!
 అశోక వృక్షము కడ కేతెంచెను అమల శీల పతిశీల వ్రతా!

అశోక వృక్షపు పత్ర పుష్పముల యణిగియుండి పవనాత్మజుడూ!
 రావణాసురుని పరుష వాక్యములు రౌద్ర భీకరాకారమునూ
 రక్కసి కాంతల పరిభాషణముల రమణి జనక సుత వేదనలన్!
 కొమ్మల రెమ్మల చాటునుండి తా నిమ్ముగ జూచెను మౌనముగా!

రాక్షసాంగనల పరుష భాషణల రమణి సీత వేదనతోడన్!
 కంటికి మంటికి యేకధారగా కలకల మనుచును రోదించెన్!
 అశోక వృక్షపు కొమ్మ బట్టుకొని హా రామా! అశ్మజ! యనుచున్!
 హా కౌసల్యా! హా సుమిత్ర! యని యడలుచు బోయిన విలపించెన్!

భర్తను దలచి పరిపరి విధముల బావల నన్నిటి దలచుకొని!
 ఎట్టి కష్టములు జుట్టుముద్దెనని గట్టిగ జానకి శోకించెన్!
 ఏ జన్మంబున జేసిన హాపమె! యీ జన్మంబున యీ రీతిన్!
 కడుములలో బడి క్రుంగుచుండెనని యింతి జనకసుత చింతించెన్!

ఈ జన్మంబున యినకులేకుని యీ కన్నులతో గాంచుదునా?
 రాముడు లేకను బ్రదుకుచుంటి నిల రాతిగుండె కాదా నాదీ?
 చల్లని మృచ్ఛాపు! జేదవైన నే నల్లన శాంతిని జే కొందున్!
 మహాశోక పరివృతనై నేనిక మనజాంను నొక షణమైనా!

అనుచు జనక సుత యశ్రుపూర్ణయై! యీ రాక్షస కాంతల మధ్యన్!
 కంటిసేద జల జల మని పాతగ చంటిపాపలా భోరుమనీ!
 విలపించెను విలపించి జనక సుత విస్మృతి నొందిన గత గాథల్!
 మదికి దెచ్చుకొని యొక్క చొక్కటిగా మజి మజి జానకి శోకించెన్!

కామ రూపియగు రావణాసురుడు కపట లేక బలవంతముగా!
 రామ లక్ష్మణులు లేని సమయమున రయమున నన్నిట గొనివచ్చెన్!
 దానవాంగనల దారుణ చేష్టలు ధర్మ విదూరపు వాక్యములున్!
 జీవింపగ నా కాళేడు సుమ! చిరకాలము గనుచును వినుచున్!

నాధుడు లేని నాడు జీవితము నయముగ వ్యర్థంబని చలతున్!
 కన్ని దినము రిటు బ్రతికియుంటిని పన్నుగ రాముని జూడకనూ!
 రాతిగుండె కావుననే పగులక యతి భద్రముగా నుండె నిదీ!
 అశ్మ సారమిది లోహ నిర్మితము నజరామరమని యనుకొందున్!

వామపాదమున నైన స్పృశింపను కామ రూపుడగు రావణుని!
 చీల్చివేసినను ఖండ ఖండములు కార్చి భస్మమును జేసిననూ!
 సుప్రసన్న శుభమూ! సుగుణ భి! సుందర రూపుడు రామ విభున్!
 వేలుబడితి నిటు విధి విలాసమును యెబ్బగరుగా యెవరైన నిలన్!

దండక వనమున ఖర దూషణులను ఖండించిన రఘు పీరుండూ!
 దండి రక్కసుల పీచమడచినా నిండు బాహుబల పీర్మండూ!
 రాముడిటకు మఱి యేల రాడొకో! రావణు నేల పధింపడొకో!
 సతినగు నా చెఱ తొలగిజేసి వే యతిప్రేమను లాలింపడొకో!

ఇట నే లంకను నున్నది తెలిసిన చటుల గలిని శ్రీరాఘవుడూ!
 వ్యాధాటి రావణుని వధింపును వరుసను రాక్షసు లండఱిసి!
 విరూపాక్షును లంకంతయు మారును వన్నగ శ్మశాన వాటికగనూ!
 శ్రీలు దొలగు శుభ దృష్టి నశించును చెన్నుగ లంకా ద్వీపమునన్!

జానకి మరణించినదని దలచెనా? మానుగ నా పతి మనసుననూ!
 నా విరహముచే నశువుల నొదిలెనా నవ్వనీల ఘనశ్యాముండూ!
 జటాయువైనను బ్రతికి యుండినను జాడను దెలిపెడి వాడేమో!
 నేనీట నుండిన వార్త దెలియునో నిర్ములుడగు శ్రీరాములకూ!

గడువు కాలమది సమాప్తమగు నిక గ్రక్కున కొలంది దినములలోన్!
 నరభక్షకులగు రాక్షసు లప్పుడు నను భక్షింతురు నిక్కముగా!
 ధర్మాధర్మము యుక్తాయుక్తము ధార్మిక గుణముల నెఱుగరుగా!
 ముందు వెనుకలను నాలోచింపరు మునిమతంబులను నెఱుగరుగా!
 ఇట్టి కష్టముల బడుటకన్న నే యిష్టముగా నా ప్రాణములన్!
 వదులట యుక్తంబని దలంచెదను బదముల నా పతి దలచుచునూ!

రాక్షస శ్రీలను నుద్దేశించుచు రమణి సీత యిటులను బలికెన్!
 రావలక్ష్మణులు రాగలవారలు రావడాసురుడు హతమగునూ!
 రక్కసిమూకలు హతమై లంకకు పిక్కటిలును పెను నావదలూ!
 శ్రీలు దొలగు లంకాద్వీపమునకు జెలరేగును నారధ్యనులున్!

సీత పలుకులను విని వే వేగము చెలగి రావణుని దరిజేరి!
 వినిపించిరి రాక్షస కాంతలటుల వేగమె సీతను జేరుకొని!
 పరుషవాక్కులులు బలునీధములుగా బలుక సాగిరట జనకసుతన్!
 పలుకుట వేసి త్రిజటా యను రక్కసి పలికెను నీ విధి మేల్కొంచి!

జనకుని కూతురు దశరథుకోడలు జానకి పరమ విసీత సుమా!
 అప్రియముల నిక బలుకవోకుడి సుప్రియంబులగు మీ కెప్పుడూన్!
 అమ్మలార! నే నొక కల గంటిని యాశ్చర్యము వైచిత్రమునూ!
 రాముని పిషయము రావణు మరణము రయముగ యగునని బొడగంటిన్!

గడదంతంబుల నిర్మించినదీ మనమగు నొక్క విమానమునన్!
 వేయి గుఱ్ఱములు బున్పి నట్టిదియు వేగముగా నాకాశమునన్!
 రామలక్ష్మణులు రయమున వచ్చుట రహణులార! నే గంటిగదే!
 శ్వేత వస్త్రమై జానకి రాముని జేరవచ్చుటది గాంచితి నే!

తెల్లని వస్త్రములను ధరించి మఱి తెల్లని పూవుల దండలతో!
 నాలు దంతముల యైరావతమును రామలక్ష్మణులు సీతయునూ!
 ఉత్తరపతకగా దరలి పోవుటను నొప్పుగ జూచితి జెలులారా!
 లంకనంత భూతములు దిరుగుటను బొంకముగా నే జూచితిన్!

ముందన మస్తకుడైన రావణుడు నందలేక చే రెవ్వరునూ!
 పువ్వుకంబుపై నుండి జాచిపడి బోరగిలను దరజిని బడియెన్!
 గన్నెరు పూవుల మాలను దాల్చి కల్లు ద్రావుచును మత్తుండై!
 గార్గభంబుపై రావణాసురుడు కాంతలార కనిపించె సుమా!

గార్గభంబుపై నెక్కి రావణుడు కదులుట దక్షిణ దిక్కునకూ!
 ఒంటె నెక్కియటు కుంభకర్ణుడూ యెసరగ దక్షిణ దిక్కునకూ!
 మహావీరుడగు నింద్రజితునూ మఱి మఱి రాక్షస వీరులునూ!
 దక్షిణ దిక్కుకు దరలిపోవుటను తరుణులార! కలగాంచితిన్!

లంకా ద్వీపము దగుల బడుటమును రమ్యభవనములు గూలుటయున్!
భూతప్రేతములు దిరుగులాడుటయును భువియంతయు బ్రద్దలు నగుటన్!
విభీషణుం డొకరుండు మాత్ర మట నొప్పుగ తెల్లని ఫత్రముతో!
ఆకాశంబున నలరుట జూచితి అమ్మలార! యిది నిజముమ్మా!

ఈ స్వప్నంబున నే దెలిసితిని! ఇన వంశోత్తము విజయమునూ!
రావణు మరణము జరుగనున్నదని! రాక్షస నాశము జరుగునని!
ఇంక మీర లిటు యాగడంబునను నీ సీతను వేధింపకుడి!
క్షమింపుమని యాచింపు డందఱును నమిత వినయమున జానకినీ!

కలవిని రాక్షస కాంత లందఱును గలవర మందుచు భయపడుచున్!
క్షమాభిక్ష నటువేడు డరందఱును జాగ్రసేయకను పనువెంటన్!
అంత జనకసుత యానందముతో నసుర కాంతలకు నిటనియెన్!
కల నిజమైనను కాంతలార! నే గాపాడుదు మిము క్షేమమునన్!

రాక్షసేంద్రు దుర్వచనములను విని రమణి జనకసుత భయమందెన్!
సింహముచే నల చుట్టు ముట్టుబడి చింతిలు నేనుగు గున్నవలెన్!
కాంతారము మధ్యమున వదిలినా కన్యకు వలె నతి భీతిలుచున్!
శోకముచే విలపింప సాగెనట శూరుని రాముని దలచుకుని!

ఆకాల మృత్యువు రాదని పెద్దలు ననెడి మాట నిజమగు గాదా?
ఇన్ని విధములను బెదిరించిననూ నింకను నే నిల జీవముతో!
బ్రతికి యుంటిని బ్రద్దలవదుగా బంధురమగు నా పెనుహృదయం!
వజ్రహతమగు పర్యతంబుగా వ్రక్కలు వేలుగ గాకుండన్?

శత్రుము జేతనూ విషము జేతనూ జెందెద మరణము నతి త్వరలో!
శత్రుము, విషముల నిచ్చెడివారలు జెన్నుగ నిచ్చట లేరుగదా!
అని విలపించుచు నా జానకి నతి యలరు జడను దశ కంఠమునన్!
ఉరిని బోసికొని యమసదనమునకు నరిగెనని మది భావించెన్!

రెండు నెలలు గడువుండె మాత్రమని ఖండితమగునని నా తనువున్!
 రావణాసురుడు బలికె నిప్పుడిట రమణులముందర నిశ్చయమున్!
 ఎటుగడుగా శ్రీరామచంద్రుడట! యేమి కావలెనో యిక మీదన్!
 సదాచార నైయమములు సత్క్రియలు సత్పుణ్యము, సద్దర్శములున్!
 నిష్కలనాయె నటించు జనకసుత నిండు హృదయమున విలపించెన్!

హా రామా! హా లక్ష్మణ! యంచును హా! కౌనల్యా! యనియంచున్!
 ఆ యశోక తరుణాఖ పట్టుకొని యలరి నిలిచినా జానకికిన్!
 శుభశకునము లవి కానిపించినవి సుందరంబులగు నాకృతులన్!
 మనసున పూవులు బూచినట్టులై మధురమి లేవో బులకించెన్!

శ్రీగలవానిని జేరవచ్చినటు సేవకులందఱు జానకికిన్!
 శుభశకునము లవి యొకటి యొకటిగా సురుచిరమున నట భాసించెన్!
 వామ నేత్రమును, వామ భుజంబును వరుసతోని నదురుట గనియెన్!
 కట్టిన వస్త్రము జారె స్వల్పముగ కమ్మని గాలుల తాకిడికిన్!

తనపతి రాముడు నెడుట నిలిచినటు తనదు వామ యూరువు వేగన్!
 అదిరినటుల జానకి కనుపించెను నందములగు శుభశకునంబుల్!
 ఎండకు, గాలికి వాడి వత్తలై ఎండిపోయినా చిత్రనమూ!
 వర్షము చేతను బాలకరించినటు వన్నెల జిందెను జనకసుతా!
 శుక్లపక్షమున చంద్రలేఖవలె సొంపుల నొలికెను భూమిసుతా!

రాహువు వక్రమునుండి వెలువడిన రమ్మమైన చంద్రునివోలెన్!
 అలల సుడుల తాకిడికి బయటపడి యలరు ఓడ పయనించినటుల్!
 శుభశకునములను తేజరిరినా శోభన కాంతుల జనకసుతా!
 కడిగిన ముత్యపు దండవోలె మఱి కనకరేఖవలె భాసించెన్!

అంతట పావని గాంచె నంతయును నశోకవృక్షపు పైనుండి!
 రావణాసురుని రౌద్రపు బల్కులు రాక్షసాంగనల బెదిరింపుల్!
 జానకి వేదన త్రిజటా స్వప్నము కని విని పరితాపము జెందెన్!
 జనకసుతను నోదార్పగ దలచెను వినయ వినీత సువాక్యములన్!

పేలు లక్షలుగ వానరవీరులు వెదికెడి సీతను బొడగంటిన్!
 గుప్తరూపమున యున్నదంతయును గూఢచారిగా గనుగొంటిన్!
 లంకేశ్వరునీ లావుదర్శములు లంకా నగరిని బొడగంటిన్!
 పతి దర్శన కాంక్షిణియగు సీతను బస్సుగ యోదార్చెద నిపుడున్!

రక్షసేయు వారింక లేరనుచు రమణి సీత తన ప్రాణములన్!
 వదిలిన యంతకు ముప్పు వచ్చు నిక చెదురును సర్వము మూలముగన్!
 శ్రీరాముల సుగ్రీవ కార్యములు చెడి ప్రమాదమున బడిపోవున్!
 శోకమూర్తియగు సీతాదేవిని సురుచిర పదముల నోదార్తున్!

జనక సుతను నోదార్చబోక నే చరచర నేగిన రాఘవులూ!
 సీత యేమనిన దని పలికిన నే జెరిగి పలుకుదును నేమనుచున్!
 ఎట్టి విధంబున వీలు జూచుకొని యీ రాత్రియే సీతామాతన్!
 రాముని సందేశమును దెలిపి నే రయమున కిష్కంధకు బోదున్!

కమ్మని సంస్కృత వాక్యంబులతో నిమ్ముగ నే బలికిన వెంటిన్!
 కామరూపుడగు రావణు డనుచును గలికి సీత కేకలు వేయున్!
 రాక్షస వీరులు జుట్టు ముద్దెదురు రయముగ కార్యము భంగమగున్!
 గుట్టుగ యీపని చేయవలయు నుమ రట్టులేక యిసుమంతయునూ!

రామచంద్రుని రమ్య గాథలను రమజేయముగా వినిపింతున్!
 మధురములగు నా పలుకుల తోడను సుధలు జిందు బ్రత్యుత్తరము!
 నొసగుచు జానకి నమ్మునట్లు నను నొనర జేతునని భావించీ!
 ఆశోక వృక్షమునుండి పవనసుతు దల్లన బలికెను మధురముగా!

పావని సీతాదేవికి శ్రీరామచంద్రుని సందేశమును దెలుపుట

ఇత్వాకుల వంశమున జనించెను నింపుగ దశరథుడను బ్రభువూ!
 పుణ్య లీలుడును, పురుషోత్తముడును పుడమి జనుల కల్పక మతడూ!
 సత్యసంఘమును, సహజ విక్రముడు సజ్జన శ్రేయోదాయకుడూన్!
 ధర్మము నాలుగు పాదములందగ ధరణిని బాలించెడి వాడూన్!

అట్టి దశరథునికి జ్యేష్ఠ పుత్రుడును నలరు రామచంద్రుం దతడూ!
 అశ్రిత రక్షకు డనంత విక్రము డస్త్ర శస్త్ర సంధానమునన్!
 ఎదురులేని యా మేటి పీఠనీ మేడిని రక్షకు డనబోలున్!
 ధర్మరక్షణకు దిగివచ్చిన యా ధర్మదేవతయై యనవచ్చున్!

తండ్రియాజ్ఞ నెఱవేర్చుట కొఱకయి తన భార్యను సీతనుగూడీ!
 అనుజుడై న లక్ష్మణుతో గూడుక యులరి వనములకు నేతెంచెన్!
 కామదూపులగు రాక్షసవీరుల కాలరాచె తన బాణములన్!
 ఖర చూషణులను ఘోర రాక్షసుల ఖండ ఖండములుగా జేసెన్!

దండకవన మది శూన్యమగుటచే దానవనాథుడు రావణుడూ!
 మాయమృగ కల్పనచే రాముని మాయచేసి బహు దూరముగా!
 జేరునటులుగా జేసి జానకిని జెఱబట్టెను బహు క్రూరముగా!
 రాముడు సీతను వెదుకుచు వెదుకుచు రయముగ కిష్కంధకువచ్చెన్!

సుగ్రీవునితో స్నేహ మేర్పడియె సురురముగ వారిరువురికిన్!
 వాలి నొక్క కోలను బడవేసెను లాలితముగ సుగ్రీవునికిన్!
 పట్టము గట్టి, రాజ్య మొసంగెను బంధురమగు సుస్నేహమునన్!
 వానర కోటికి రాజుగ వెలసెను నొనరగ సుగ్రీవుం డపుడూ!

అతని యాజ్ఞచే వానరసేనలు నన్ని దిక్కులకు బయనించెన్!
 సీతను వెదుకగ బయలు దేరి చెన్నుగ వనములు కొండలునూ!
 జటాయు సోదరు పలుకుల నే విని శత యోజనములు బయనించీ!
 సీరధి దాటితి! నిన్ను జూచితిసి! సీర్మల మఱి హే జనకసుతా!

ఆ మాటలు విని జనకనందినీ యాత్రముతోడుత మ్రుదముననూ!
 రామరామ యని మదిని దలంచుచు మర్మముగా నటు నిటు జూచెన్!
 ఉదయభాను కిరణాబులకునువలె నొప్పుగ విరియుట గమనించెన్!
 అశోక వృక్షపు గుబురుల యందున యాంజనేయులను బొడగాంచెన్!

అశోక వృక్షపు కొమ్మల చాటున యణగియున్న పవనాత్మజునీ!
 చిత్రమైన యా రూపము గనుగొని చింతిలె నిట్టుల జనకసుతా!
 వానర రూపము నున్న ఈ మృగము వలనుగాదు, జూడగజాలన్!
 భయంకరముగా నున్నదనుచు దా భయమోహితయై మూర్ఛిలెన్!

అంత దేరుకొని రామరామయని యశ్రువుతొలుకుచు జనకసుతా!
 వినయము దోడుత దగ్గఱ కొచ్చిన వానర ప్రముఖుని గనుగొనుచున్!
 కల గనుచుంటిని యని మది దలచుచు గలతనొంది తన మనసుననూ!
 కలగా దిది నిజమని మది దలచెను కరుణామయి సీతామాతా!

సదా రామ యను ధ్యానమనస్కను సదా రామ యను జింతనమే!
 సుఖమెచ్చుట? మఱి నిదురయెచ్చటిదీ? మాదగ స్యష్టం బెచ్చటిదీ?
 ప్రతి క్షణమును నాతని చింతనమే యతని ధ్యానమే యెల్లప్పుడున్!
 అతని రూపమును గనుల గనుచును నతని కథలనే వినుచుంటిన్!

స్వప్నమైన రూపముతో గనపడి స్వప్నరీతి బలుకుట తోడన్!
 సుష్మక్రముగా మాటలాడి నను సుఖమాధురిని ముంచెనుగా!
 అనుచు దలచి వైదేహీ వసువులను నజ రుద్రాదుల బ్రార్థించెన్!
 వానర వీరుడు బలికిన దంతయు వచన నిజమగుత! యనుచు మదిన్!

అశోక వృక్షము నుండి దిగిన యా యాంజనేయు డతి వినయముతో!
 భక్తిభావమున మోకర్చి తా చిత్తమలర యంజలితోడన్!
 మధుర వాక్యముల బలికె నిట్టులను మారుతాత్మజుడు జానకితోన్!
 “అమ్మా! యెవ్వరు నీవు? తెలుపుమా! యశ్రువు లోలికెదు వెండులకా?

దేవాసుర గంధర్వ కాంతవో! దేవతవో! మఱి కిన్నెరవో!
 రోహిణివో? మది వశిష్ట భార్యవో! రూఢిగ దెలుపుము నీ చరిత్రన్!
 ఎవరికోస మిటు శోకము జిందెదు? వెండుల కీ సంతాపంబున్?
 రామరామ యనుచున్న నీవు రఘురాముని సతివో! యెవ్వరివో?

పాపని పలుకులు విసి జనకాత్మజ పలికె నిట్టులను మోదముతో!
 దశరథు కౌడల! జనకాత్మజనూ! విశదముగను రాముని భార్యన్!
 సీత యనుచు నను బిలుతురు భువిసి చెఱితో నుంటిని రావణునీ!
 నాదు పతిని నే జేరగ కోరిక నయముగ వినుమా! కపివీరా!

దండకవనమున వాసముండగను దండి రక్కసుడు రావణుడూ!
 రామలక్ష్మణులు లేని నమయమున రయముగ నను బలంతముగన్!
 దొంగిలించి తెచ్చెను నీ లంకకు దోస మనుచు మది దలపకనూ!
 నాదువేదనకు గారణ మిది సుమ! నయముగ వినుమా! హరివీరా!

తండ్రి యాజ్ఞ బాలింప వనములకు తనయుడు రాముడు వెడలగనూ!
 పతియై దైవమని భావనజేసెడి నతిని నేను నా యడవులకున్!
 బయలుదేరితిని రాముని వెంటను బయలుదేరె నిక యనుజాడునూ!
 లక్ష్మణదేవర కూడ వచ్చె నా భీష్మమైన కాటడవులకున్!

దుఃఖిత యగు సీతాదేవిని గని దుఃఖితుడై పవనాత్మజుడున్!
 అర్హవచనముల బలికె నిట్టులను నాత్మీయత పెల్లుబకగనూ!
 అమ్మా! నే శ్రీరాముని దూతను అంజనేయుడను వినుమమ్మా!
 రాముని సందేశమును దెచ్చితిని రమ్యశీల! గుణ! జనకసుతా!

ఎవరికి బ్రహ్మాస్త్ర ప్రయోగమును యెవరికి దెలియునో వేదములున్!
 అట్టి రామవిభు డంపెను నను విను! గట్టిగ శ్రీరాముని బంటన్!
 వీడు క్షేమమును దెలిసి రమ్మనుచు నీ విభుడంపెను నిక్కముగా
 రామానుజుడగు లక్ష్మణుండు దా రయమున వందన మర్పించెన్!

పావని మాటలు వినుచు జనకసుత పల్లవించినా తీసె విధిన్!
 'బ్రతికిన శత వర్షంబులకైనను బన్నుగ యానందమును గొనున్'
 అనెడి పలుకు నిజమైన దటంచును నానందించెను జనకసుతా!
 కలగా దిది నిజమే యటంచు మది గానము జేసెను హంసపదీన్!

మూర్తి దాపుకు వచ్చుట గనుగొని మధురమూర్తి సీతామాతా!
 రాపణు దేమో యని భావించెను రహి శంకించెను హృదయమునన్!
 డండకవనమున బరివ్రాజకుడై తనను మోసగించిన వాడే!
 ఈ రూపముచే వచ్చినాడనుచు నిట్టై మౌనమున దల వార్చెన్!

సీతయొక్క భావమును దెలిసికొని శీఘ్రముగా బవనాత్మజుడున్!
 మధురవాక్యముల నల్లన బలికెను మాధుర్యము లలి దొలుగడనూ!
 సూర్యునివలె తేజస్వి రాఘవుడు సురుచిర చంద్రుని కాంతివలెన్!
 కుబేరునికి వలె విష్ణువు వలెనూ గుణవిధి బృహస్పతికి వోలెన్!

అట్టి రాఘవుడు లేని సమయమున నిట్టై రక్కసుడు నిను దెచ్చెన్!
 పాపఫలము నిక ననుభవించెడిని బిన్నుగ జూతువు నికమీదన్!
 రామబాణమున గురియై చత్తురు రక్కసులందఱు నాహుతియై!
 లంకానగరము భస్మంబగు నిక శంకలేడు మఱి యింతైనన్!

మా వానరపతి సుగ్రీవునకును మంత్రిని హనుమంతుడనమ్మా!
 రాము డంపగా వచ్చినవాడను రామభక్తుడను సీతమ్మా!
 విశ్వసింపు నను రామదూతగా వేటువిధము భావింపకుమా!
 శంకింపకు! నను స్వీకరింపుమా! యంకితమైనా భక్తునిగా!

పావని పలుకులు విని యా జానకి పలికె నిట్టులను మఘరముగా!
 రామలక్ష్మణులతో మీ కెటులను రమ్య స్నేహములు గలిసినవీ?
 వానర-నరులకు సమాగమం దెటు వన్నెల తీవలు బ్రాకినవీ?
 రామలక్ష్మణుల రమ్య రూపములు రయముగ వర్ణన పేయుమనెన్!

వైదేహీ పలుకులు విని మారుతి పలుకసాగె నిటు మఘరముగా!
 'వినుమో జానకి! రామలక్ష్మణుల విమల రూపములు వర్ణింతున్!
 కమలపత్రముల కన్నులవాడును ఘనభుజ శౌర్యుడు రాఘవుడూ!
 పున్నమిచంద్రుని మోమువా డతడు పుట్టుకతో దయగలవాడూన్!

తేజస్సున యాదిత్య సమానుడు ధీర యశస్సున కింద్రుండున్!
 బుద్ధియందు వాచస్పతి సముడూ! బుధజనులకు సమ్మానితుడూ!
 వేదవిదుడు! వేదాంగములన్నియు విపులముగను దెలిసినవాడున్!
 పాఠరక్షకుడు సజ్జన మిత్రుడు సారసగుణ ధర్ముండతడున్!

రాముని రూపము రాముని గుణములు రమ్యవర్ణనము నాతరమా?
 దైవమె రాముని రూపముతో విల ధరణిని వెలసెనుగాదమ్మా?
 శ్రీమన్నారాయణుడే రాముడు శ్రీమహాంక్తివీ నీవె నుమా!
 జగతికి మీరిల యాధర్యముగను జనన మొందితిరి సిద్ధముగా!

ఉత్తమపురుషుని చిహ్నములన్నియు యన్నవి శ్రీరామునియందా!
 దేవ-మానవుల సమ్మేళనమే ధీరుడు రాముని సువిలాసం!
 వీరోచిత మానవుని రూపమే వికసించెను రామునియందా!
 సాటిలేని యామేటి వీరునికి సాధుమార్గమే యాదర్శం!

రామలక్ష్మణులు నిన్ను వెదుకుచును రమ్య వన్య భూములు దాటి!
 ఋష్యమూక పర్వత సమీపమున ఋషులవోలె నా కగపడిరీ!
 సుగ్రీవుని పంపున నే బోతిని సుందరులగు నా సోదరులన్
 గొనివచ్చితి సుగ్రీవుని దాపుకు సురుచిర మైత్రికి నాంద యనన్!

వారి భయముచే వనముల నొదిలీ యొనరగ యచ్చట సుండుటయున్!
 తన కథ సుగ్రీవుండు జెప్పె నా తాపన వేష ధారులకున్!
 శ్రీరాములునూ, తన వృత్తాంతము జెలగి జెప్పె సుగ్రీవునకూ!
 ఇరువుర కప్పుడు మైత్రి గలిగినది యింపుగ సోదరులకు వలెన్!

ఒక్క బాణమున వారిని గూల్చెను నొనరగ శ్రీరాముం డపుడూ!
 సుగ్రీవునకును బిట్టము గద్దెను సొంపుగ కిక్కింపకు నపుడున్!
 అంతట సుగ్రీవుం డంపె వానరుల యన్నిదిశల సీతను వెదుకన్!
 అంగదు నేతృత్వమున మేమును నలరి వెడలితిమి నిను వెదుకన్!

దక్షిణ దిశగా బయలుదేరితిమి దారి దప్పితిమి త్వరితమునన్!
 వింధ్యపర్వతము నందు జిక్కితిమి వెడలు మార్గమును దెలియకనూ!
 అంతట గనబడె జటాయు సోదరు డా సంపాతి ఖగేశ్వరుడూ!
 లంకేశ్వరు నిలయమున జనకసుత సంకటములు బడుచున్న దనెన్!

దారితెలిసి దక్షిణదిశ బోతిమి దరికి జేరితిమి సీరధినీ!
 దాటుట యెట్లని వానరవీరులు దల్లడిల్ల గను నే నంతన్!
 వార్ధిదాటి నే వచ్చితి లంకకు వరుసగ ని న్నిట జూచితిని!
 రావణాసురుని లంకను గాంచితి రయముగ నిన్నును జూచితిని.

రాముల సంపున వచ్చినవాడను రామదూత నో సీతమ్మా!
 నిన్ను జూచినా వర్తమానమును నింపుగ కవులకు రాములకున్
 సమ్మతిగా వినిపింతునమ్మ నే విమ్మహి కీర్తిని గాంచెదనూ!
 నిన్ను జూచితిని నీ సందేశము విన్నవెంతు శ్రీరాఘవుకూ!

అంతట జానకి యా కపివీరుని యాత్మకథను నంతను వినుచూ!
 ఆనందముచే హర్ష భాష్యములు నలులు దెరలుగా వర్షించెన్!
 ఆతడు వానరుడని మది దలచెను నాత్మయందు విశ్వాసముతో!
 రావణాసురుని మామలు గావని రమణి సీత మది భావించెన్!

రాముడు క్షేమము తల్లీ! సీతమ! రమ్యగుణుడు సౌమిత్రియునూ!
 కవులందఱు నిను జూడగోరుదురు కరుణామయి! సుగ్రీవుడునున్!
 నీ క్షేమమునే కాక్షించుచు మఱి నీ చెఱ విడిపింపగ వేగన్
 రానున్నారూ! లంకకు వేగమె రామలక్ష్మణులు నతిత్వరలో!

మహా తేజాడగు పవననందనుడు మహా సతిని సీతను గాంచి!
 వినయవంతుడై యిటులను బలికెను విశ్వాసము గలిగించుటకై!
 నీ విభు డంపిన యుంగర మిదిగో! నిర్మలమతితో గనుగొనుమా!
 నీ దుఃఖము లిక నంతరించినవి నీకగు శుభములు నిక మీదన్!

నాథు డంపినా యంగుళీయకము నయగుణ జానకి జూచుకునీ!
 రాహుముక్త యగు చందమామవలె రమణి సీత సంతస మందెన్!
 పవనసుతుని గడు నాదరంబునను బలికె వత్సలత పొంగారన్!
 హర్ష-శోక-భాష్యములను దడిపెను నంగుళీయమును జెన్నారన్!

‘ఓ కపివీరుడ! మహా తేజాడవు ఒంటరిగా లంకకు వచ్చి!
 రాముని సందేశమును దెల్పి నను రమ్యముగా బ్రతికించితివీ!
 నీ యుపకారము నెఱుల దీర్తు నే నిర్మలగుణ! ఓ ధీమంతా!
 పరోపకారము జేయుటయే గద పరమపురుష గుణ లక్షణమూ!

రాముడు క్షేమముగా నున్నాడా? లక్ష్మణుండు క్షేమము గాదా!
 నారాముం డెప్పుడైన ప్రీతితో నను దలచున సీతా! యనుచున్!
 నా వియోగమును సహించెనా మఱి నలిగిపోవునా వేదనతోన్!
 ఆతని వర్తనము వినగా కోరిక యలరి దెలుపుమో పవనసుతా!

అంజనేయుడపు డతి వినయముతో నంజలి ఘటించి యిట్లనియెన్!
 నీ విట నున్నావని తెలియదుగద! నిర్మలగుణుడా రామునకూ!
 నే జెప్పగ విని నీరధిదాటి నిఖిల వానరులతో గూడి
 హతమార్పును నిక రాక్షసమూకను నాదరించు నిను జనకసుతా!

నీ విరహముచే నన్నియు మఱచెను నిర్మలగుణు డా రాముండూ!
 అన్నపానములు నలరు నిద్రయును నఖిల సుఖంబులు వదిలెనుగా
 సుందరమగు నే వస్తువు జూచిన సురుచిరముగ నిను జూచినటుల్.
 హా ప్రయే! హా సీతా! యనుచును నలరి పిలుచు నతి దీనముగా!

ఆ మాటలు విని శోకతప్తయై యా జానకి సతి పావనితో
 'ఓ కపివీరుడ! నీ సువాక్యములు నొనరగ నావతి వర్తనమూ!
 దుఃఖము సంతోషముల పెల్లువలు దురపిల్లుచు నున్నవి మదిలో!
 సీతారాముల ప్రేమ యెట్టిదో చిత్తమునందున గనుగొనుమా!

రాము డెప్పుడు నిట రాగలవాడో రహి నన్నెప్పుడు గొనిపోవున్?
 రావణు నాశము లంకధ్వంసమును రాక్షస నాశము లెప్పుడగునో?
 గడువు బెట్టె నా రక్కసుండు మఱి గలవు రెండు మాసములు సుమా!
 గడువు కాల మది ముగియక ముందఱు కదిలిరమ్మనుము రాఘవులన్!

విభీషణుడు తెలిపిన హితవులనూ వినడుగదా యా రావణుడూ!
 అవిఘ్నము రాక్షస విద్వాంసుని యమృత వాక్కులను వినబోడూ!
 వస్తు రాఘవుకు నిచ్చు యోచనే నయముగ లేదా రక్కసుకూ!
 కోడితెమ్మ! శ్రీరామలక్ష్మణుల! దోడితెమ్మ! గపి వీరులనూ!

అన విని పావని యాజానకితో సంజలితో నీ విధి బలికెన్!
 ఆరోహింపుము నాదు భుజమునను ఆ శ్రీరాముని నన్నిధికిన్!
 నిను గొనిపోవుదు తల్లీ! క్షణమున నింగి మార్గమున నీరధిపై!
 ఎటుల వచ్చితినిో యటుల పోవుదును చటుల పరాక్రమ చతురతతో!

రాక్షసు లెందఱు నడ్డు వచ్చినను రహి నా భుజబల ధౌర్యమునన్!
 నిలువలేరు, మఱి గెలువలేరు సుమ! నిరుపమాన బలపీఠ్యుండన్!
 రావణు నహితము లంకను గూడను రమ్యభవన సముదాయముతో!
 ఎత్తుక దొడును మృత్యువు దాపుకు సత్యము తల్లీ! జనకసుతా!

అన విని జానకి యాంజనేయుతో నతి మృదువుగ నీ విధి బలికెన్!
 కనబడచితివికదా! మారుతి! నీ కపి స్వభావమును నైజముగా!
 అల్పశరీరుడ వైన నీవు నను నా రాఘవు నొద్దకు నెటులన్
 గొనిపోగలవని పలికిన పావని మనసు నొచ్చి యిటులను దలచెన్!

నా విక్రమమును బలప్రభావములు నాతి జానకికి దెలియవుగా!
 ఇచ్చ వచ్చినటు నా రూపములను హెచ్చు దగ్గులుగ పెంచునటుల్!
 ఇప్పుడె నాదగు విరాట్స్వరూపము నిష్పడతికి జూపింతునుగా!
 అని పావని యా యశోకవృక్షము నలరు కొమ్మ క్రిందికి దూకెన్!

ఇంతింతై మఱి యంత యైనటుల కాంతి పుంజముగ కానబడెన్!
 మేరు పర్వతము వెలసిన యుట్టుల చారుశీల జానకి యెదుటన్!
 హనుమంతుడు దన విరాట్స్వరూపము వినువీధులపై కెగయు నటుల్!
 కనిపింపగ యాజానకి మాతయు కనులు మూసి విస్మయ మొందెన్!

ఓ కపి వీరుడ! నీ పరాక్రమము నీ నిజ తేజము దెలిసితిని!
 వాయువువలె బలవంతుడవీవు! వహ్నివోలె తేజస్వివిగా!
 అయిన రాను సుమ! నీ భుజములపై యల రాఘవునీ నన్నిధికిన్!
 అంతులేని యాపదలకు మూలము నటుల నేను వచ్చుటగూడన్!

చుట్టముట్టుదురు రాక్షసవీరులు శూల ఖడ్గ ముద్గరములతోన్!
 సీతో యుద్ధయు జేయుచుండగా నింగిని నీరధి పైనుండి!
 నే భయ మందుచు నీరధి బడియెద సీ వచ్చిన పని భగ్నమగున్!
 రామలక్ష్మణులు సుగ్రీవాదులు రహి మెచ్చరు నీ కార్యంబున్!

రామలక్ష్మణులు కపి వీరులునూ రావలె లంకకు నతి త్వరతో!
 రావణాసురుని రణమున దునిమీ రక్కసు లందఱు బరిహారీ!
 నను గొనిపోవలె రాము డయోధ్యకు నయముగ సీతా రాము లనన్!
 కీర్తి చంద్రకలు పెలయగ రాముని చిరకీర్తి ధరను నిలువ వలెన్!

అటుల జేయు మో యాంజనేయ! వే బటుతరముగ వార్తిని దాటి!
 రామలక్ష్మణులు సుగ్రీవాదులు రావలె లంకకు వేగమునన్!
 రావణాసురుని గర్వమడచి నను రాముని జేర్చగ పూనికతో
 వేగము వారిని గొని రా రమ్మిక వేయి పుణ్యములు సేకమ్మిన్!

శుభదర్శిని యగు సీత పల్కులకు శుభకరుడగు బవనాత్మజుడన్!
 భక్తి వందనము లాచరించి యిటు బలికెను రాముని సతి తోడన్!
 మాతా! నీవిటు బిల్కుట యర్హము! మహాపతివ్రతపు నీకు దగున్!
 భక్తి ప్నేహముల నటు బలికితిని భావము వేతాకటియు గాదూ!

భుజములపైనీ నధిరోహించి భూరిసముద్రము తాటగనూ!
 అబల వగుటచే నతి భయమందుచు నలల దెరల బడిపోయెదపూ!
 పరపురుషుని నే స్పృశింపనంటివి బిన్నుగ నిజమే నద్దయునూ!
 నీవిటు బిలుకుట తగియున్నది సుమ! నీతియుక్త మిది జనకసుతా!

నే బోయెద శ్రీరాముల సన్నిధి నీ శుభవార్తను దెలుపగనూ!
 అఖిజాన మేదైన నిమ్మికను యా శ్రీరామున కిచ్చెదనూ!
 అని మారుతి పలుకక విని జానకి యార్ద్రభావమున నిటు లనియెన్!
 నే దెలిపెడి యఖిజానము విభునకు నిండుహృదయమున వినిపింపూ!

చిత్రకూటమున ఋష్యాశ్రమమున చిత్రముగను నా యంకమునన్
నిదుర బోయితివి యా సమయంబున నిష్కరమతి యొక వాయసమూ!
పొడువ సాగినది హృదయాంతరమున పొరలి రక్తఖిందువు లపుడూ!
నిదురలేచితిని నిండు కోపమున నిష్కరమగు వాయసము గనీ!

దర్శ పుడక నట చేబట్టితివీ! తగిన శిక్ష నీకిదె యనుచున్!
బ్రహ్మమంత్రిమున యభిమంత్రించి భ్రష్టమైన యావాయసమున్!
అంతరింపజేసితి రమ్మంటివి అంతట నది శరవేగమునన్!
వాయసంబు పెంటను బడె జంపను వహ్ని కణంబులు శమ్ముచునూ!

ఆ వాయస మదీ యింద్రుని పుత్రుడు నది పయనించె ద్రిలోకములన్!
శరణుబొందగా లోకేశ్వరులను సంరక్షింపరు నెవరైనా!
అంతట నది నీ పడముల పై నీ యతి వేగంబున బడి వేడెన్!
దయజూపితివీ రాక్షిణ్యముతో దక్షిణ హస్తముతో నిమిరీ!

ఈ యభిజ్ఞానము విన్నవింపుమా! యింపుగ నే జెప్పితి ననుచున్!
అట్టి వాయసముపై బ్రహ్మాస్త్రము సంపిన శ్రీరాములవారూ!
నను జెటవట్టిన రావణుపై నీ పనువదేల శరణాలమునూ?
రక్కసు గర్భము రాక్షస దర్పము రహి దునుమాడగ రాదేలా?

కంటికి మంటికి యేకధారగా కన్నీటిని దొలికించె ననూ!
నీదు రాకకై యెదురుజూచుచును నిలిచియున్నదని వినిపింపు!
క్షణమొక యుగముగ గడుపుచున్నదను శాంతి లేదనుము నిమనమునూ!
రామ రామ యని నీ నామములను రమ్మ జపములో నున్నదనూ!

మలినదేహమున మలినాంబరమున మర్మవేదనను జింతిలుచున్!
ఏకవేడితో దవస్థినికి వలె నీశ్వరధ్యానము నున్నదనూ!
అశోకవనమున నున్నదీ గానీ యంతట నిన్నే జూచుననీ!
వాడిన లతవలె కలువకాడవలె పీడగ ప్రాణము మన్నదనీ!

దయ బుట్టింపగ వలెను మారుతీ దాక్షిణ్యము గలవారతడూ!
 ఎటుల దెలిపి నన్నుద్ధరింతువో యటుల దెలుపుమో పవనసుతా!
 వేగమే రాముడు లంకకొచ్చునటు వేగమే నే దర్శించునటల్!
 అటుల దెలుపుమా! యటుల జేయుమా! అన్నయు దమ్ముడు నీవేగా!

కన్నతల్లివలె జూచు లక్ష్మణుని గతినపు మాటల నంటిననీ!
 మనసున కోపమునందె నేమొ నును మఱిమఱి! దెలుపుము నా వినతిన్!
 మనసారగ దీవించెనను హనుమ! మదిలో తాపము నొందెననీ!
 లంకను నేబడు బాధలన్నియును శంకలేక వినిపింపుమయా!

సుగ్రీవాదులకును వినిపింపుము శుభమును నా యభినాదములన్!
 నాదు జెఱను విడిపింప వేగమే నయముగ లంకకు రమ్మనుమా!
 అనుచు బలికి యా శ్రీరాముని సతి యాంజనేయునికి యర్పించెన్!
 కొంగున దాచిన చూడామణినీ కోటి స్రవణల ణిందెడు దానిన్!

ఆ మఱి గైకొని యా హనుమంతుడు నంతులేని సంతోషమునన్!
 వచ్చిన పని యిటు సఫలమాయెనని వందనములతో జనకనుతన్!
 ప్రదక్షిణముతో గౌరవించి మఱి ప్రార్థించెను మఱి రామవిభున్!
 తిరిగిపోవుటకు యత్నము జేసెను తీయని మనసున గమ్యముకున్!

పవనసుతుకు జూడామణి నిచ్చుచు బిన్నుగ జానకి యిట్లనియెన్!
 రామవిభుడు వే చూడామణినీ రమ్మముగా మది గుర్తిండున్!
 నాదు జనని భూమాతను నన్నును నాయన దశరథు స్మరియించున్!
 నన్ను జూచినటు నభిజ్ఞానముగ నయముగ యీ చూడామణి నిమ్మా!

కార్యనిర్వహణ ఘనుడవు నీవు ఘనతర విక్రమ చతురుడవు!
 బుద్ధిబలమునను దేహ బలమునను యిద్దరిశ్రీ సమురే తేరూ!
 దుఃఖవార్ధి నే బయట బడుదునో దూరమగునో నా వేదనలూ!
 ఆలోచించి యుపక్రమింపుమా! అన్న! హనుమన్న! పవనసుతా!

ఓమ పరాక్రముడైన మారుతీ రమణి సీతమకు నటుమొక్కి!
 పెడలుచుండగా నింతి జనకసుత వేగ బలికె నిటు కన్నీటన్!
 నా క్షేమములను విన్నవింపుమా! నా నాథుకు కపివీరులకున్!
 నను వేకొన వే వచ్చునట్లుగా నయముగ జేయుము పుణ్యాత్మా!

శతయోజనముల నముద్ర మెటువలె నతి సాహసమున దాటుటయున్?
 రక్కసిమూకల నెటుల జయించుట రావణు నెటువలె ద్రుంచుటయున్!
 అలోచింపుము! నతి సాహసడవు! నాంజనేయ! ఓ మతియంతా!
 కార్యదక్షిణవు! గదనమందునను కార్యదర్శియును నీవేగా!

అన విని పావని యాజానకితో నంజలితో నిట్లని పలికెన్!
 మహాపీరు లట వానరసేనను మహితాత్ములు వేల్ గలరమ్మా!
 భూ పర్వత జల వాయు మార్గముల బోవు వారలెందఱు గలరూ!
 అతులితమైన మహాబలవంతులు చతురమతులు నెందఱు గలరూ!

రామలక్ష్మణులు రాగలరమ్మా! రక్కసి మూకల జెండానన్!
 రావణాసురుని రజమున ద్రుంచి రమణి నిన్ను గొనిపోయెదరూ!
 నీకు శుభంభగు! నీకు మింగళము! నీ కష్టము గట్టెక్కినదీ!
 నేజెప్పిన వెంటనె వత్తురునుమ! నినుగొని పోదురు విక్కముగన్!
 అంతవఱకు నోరిమితో నుండుము చింతవొలగు మిక సీతమ్మా!

అన విని జానకి యాంజనేయుతో నమితాదరమున నిటు బలికెన్!
 అంజనేయ! నీ ప్రియ వాక్యములను హర్షముచే నుప్పొంగితిని!
 పోయిన జీవము దిరిగి పొందితిని పొందినయట్లుగ నా నాథున్!
 ప్రత్యుపకారము నేమి చేయుదును పరోపకారిని హనుమంతా!

కాకి కన్ను బోగొట్టిన కథనూ కాంత గుర్తు జెప్పినదనుమా!
 గండ భాగమున దిలకము బోగా గాంతి మనశ్శిల తిలకమునూ!
 దిద్దినట్లుగా గుర్తు జెప్పె నను దీరమతీ! శ్రీరాములతో!
 నీ పలుకుల నా నాథుడు నమ్మును నీ కిచ్చితి చూడమణిని!

అని యా జానకి యార్జుణావమున యా శ్రీరాముని మది వలచి
 “హే రామా! నే ననాధనై యిటు హేయమైన రాక్షసు లందున్!
 చుట్టుముట్టబడి యుండుట నే విధి జూచుచుంటిచో గద స్వామీ!
 ఎక్కువ కాలము జీవింపను నే గ్రక్కున దీర్ఘము వేదనలన్!
 నీ కొఱకే యీ బాధలన్నిటిని నిలిచి సహించితి ప్రాణప్రియా!”

అని విలపించెడి జానకి గనుగొని యాంజనేయు డిట్లని పలికెన్!
 ఓ కరుణామయి? రాఘవేంద్రు డిల నొదిలెను కార్యము లన్నియునూ!
 నీ విరహముచే శోక దగ్ధుడై నిరతము జింతన చే నుండున్!
 పరితాపముచే లక్ష్మయిండును బరిపరి విధముల చింతించున్!

రామ లక్ష్మణులు రయమున వత్తురు రావణాసురుని దునుహడి!
 నిను గొనిపోదురు నీరజాక్షి! విను నిక్కము సత్యము నా మాటల్!
 ఇంద్రుని బొందిన శచీదేవి వలె చంద్రుని బొందిన రోహిణిగా!
 నీ విభు రాముని నీవు బొందెదవు నిశ్చయ మిది హే జనక సుతా!

అని పాపని తా మఱి పోవగా శాత్రు నమస్కృతి గావించి!
 నెలవిమ్మని సీతమ్మను గోరెను నెలవంకగ సీతా మాతా!
 పోయిరమ్ము! ఓ వానర వీరా! పోయిరమ్ము! కుభమగు కీకున్!
 వీర పరాక్రమ! విజయము నీకగు! విమల మంగళము లగు నీకున్!”
 రెండు జేతులను దీవన లిచ్చెను దండిగ యా హరి వీరునకున్!

అంతట మారుతి యా జానకి సతి యశీర్వాదము నైకొనియెన్!
 వచ్చిన కార్యము సఫలమాయెనని హెచ్చుగ సంతోషము నొందెన్!
 ముందు జేయవలసిన కార్యంబును మోద మలరిగా జింతింపన్!
 ఉత్తర దిశగా బోయి యొక్కచో ఉత్తమునం దిటు భావించెన్!

సామ దాన భేదములు రావణుని సరితేయపు యాలోచింపన్!
యుద్ధ మొక్కచే కార్యసాధనకు సిద్ధి పొందు ద్రోవనిషించున్!
శత్రు రహస్యము లన్ని తెలిసికొని మిత్రు లెవ్వరో గ్రహించి!
లంక గుట్టు, రావణు రహస్యముల పొంకముగా నే నెఱిగెదనూ!

లంకేశ్వరుని మంత్రి సత్తముల లావు బిగువులను దర్శించి!
పైనిక బలమును, సాయుధబలములు సహాయకుల బల మెఱిగెదనూ!
రావణాసురుని మత మేమో మతి మనసున నున్నా కథయేమో!
అన్ని విషయములు తెలిసి పోదు నే నా సుగ్రీవుని సన్నిధికిన్!

సుందరమగు నీ యశోకవనమును జూర్తము జేసెద మునుముంచూ!
నాపై కోపము బెంచి రక్కసుడు నయముగ బంపును పైన్యమునూ!
వారి నందఱిని హతము జేసెదను వరుసగ వచ్చిన వీరులనూ!
అప్పుడె పోదు నే నానందముగా నంగదాదులను దర్శింపన్!

ఈ విధి పావని నిర్ణయించుకొని యిట్టై బడిను నా వనముననూ!
తరుల తీవలను పూటొదరిండ్లను బొరిబొరి ధ్వంసము గావించెన్!
శిలాగృహములు, చిత్రకాలరను, విలాసమందిరములనన్నిన్!
అదినటకటి రూపము గోల్పోయెను నా యశోకవన మపు డంతన్!

అంతఃపుర కాంతల ప్రదేశములు నా యశోకవన వేదికలున్!
రూపుమార్చె నా వాయుపుత్రుడట రూఢిగ జేసెను శాపముగన్!
రావణాసురుని మనసుకు గష్టము రయముగ యీ విధి గావించి!
సింహద్వారము పైని నిలిచె కపి చెలగి యుద్ధ సన్నద్ధుడై!

అశోకవనమున యలజడి విని వే నా లంకను గల రక్కసులున్!
నిదుర భంగమై లేచి చూచిరి నిరుపమానుడగు కపి వీరున్!
అశోకవనమున రాక్షస కాంతలు నా జానకి కడ కేతెంచి!
గ్రుచ్చి గ్రుచ్చి ప్రశ్నింప సాగిరట గురుతర కపిపరు తెలిసికొనన్!

ఎవ్వరివాడే? చెచ్చటివాడే? యెందుం డిచటికి విచ్చేసెన్?
 ఎందులకొక కిట వచ్చెను జెపుమా యేమని నీతో భాషించెన్!
 భయము లేదు మాకంత తెలుపుమా భద్రము నీ కగు మా వలనన్!
 అన విని రాక్షస కాంతల కిట్లనె యా జానకి సతి సరళముగా!

అత డెవ్వరో యెందుం డొచ్చెనొ యెవ్వ రెఱుగుదురు నిక్కముగన్?
 కామ రూపులగు మీకే దెలియును గల మాయలు మంత్రము లన్ని!
 పాముయొక్క పాదముల త్రోవలను పామే యెఱుగును సత్య మీదీ!
 కామ రూపుడగు రాక్షసుడేమో కలచి చూడుదో స్త్రీలారా!

అన విని రాక్షస స్త్రీలు భయముతో నటు నిటు నేగిరి ధీతిలుచున్!
 కొందఱు స్త్రీలట నుండి త్వరితముగ సందడిగా లంకేశ్వరుకున్!
 అశోకవనమున జరిగిన ధ్వంసము నా కపి వీరుని రూపమునూ!
 విన్నవించి రట యాత్రము దోడుత వేదనతో మఱి శోకముతో!

అశోకమున కొక కోతి వచ్చినదీ యతి భయంకరము జూచుటకున్!
 సీత తోడ మఱి మాటలాడినది జిఱు జిఱు మాటల సవ్వడితో!
 ఇంద్రుని దూతయొ కుడేరు దూతయొ యెఱుగము నా శ్రీరామునిచే!
 సీతను వెదుకుట కొఱకు బంపగా జేరినవాడేమో లంకన్!

అశోకవనమును సర్వనాశనము నా కపివీరుడు జేసె నహో!
 సుందరమగు నా ప్రమదావనమును జూడ లేము నీ కన్నులతో!
 తరు లత లన్నియు నేల గూలినవి తరుడ సీత యాశ్రయమైనా!
 ఆ యశోక తరువాక్కటి మాత్రము నలరి నిలిచె నో లంకేశా!

అన విని రావణు డమిత క్రోధమున నగ్నివోలె చితి మండినటుల్!
 ఆజ్ఞాపించెను నా లంకేశ్వరు నా క్షణ మందే క్రోధమునన్!
 మహావీరులగు రాక్షస వీరుల మహాయుధములు గలవారిన్!
 ఎనుబదివేలా కింకరులను వే చని కపివీరుని బుధింపన్!

అంత కింకరులు భయంకరబంగు నాయుధంబులను ధరియించి!
 అంజనేయునీ చుట్టు ముట్టిరీ యలిమి బలిమి బంధింపగనూ!
 పవన నందనుడు చూపము చెంచెను భయంకరముగా కొండ వలెన్!
 వాలము నేలకు గొట్టి గర్జనల వడివడి వారలపై దూకెన్!

ఎనుబది వేలకు మించు రక్తిసుల వెనుకాడక కపి పోరాడెన్!
 యమనదనమునకు బంపెను వారల యతిథి భోజనము సేయుటకున్!
 రామలక్ష్మణులకును జయ జయ మని రహి సుగ్రీవుని జయమనుచున్!
 మణిల యుద్ధమును జేయుట కొఱకై మఱి సింహద్వారము నెక్కిెన్!

ఎనుబది వేలా కింకరు లందఱు వానరుతో యుద్ధముజేసి!
 మడిసి రనుచు విని మండిపడుచు మది మర్మముగా జింతన జేసెన్!
 ప్రహస్తు పుత్రుడు జంబుమాలిరీ ప్రళయ భయంకరుడగు వానిన్!
 పైన్యముతో జని వానర వీరుని జంపుమనుచు నాజ్ఞాపించెన్!

సింహద్వారము పైని నిలిచి నా సింహబలుడు బవనాత్మకాడూ!
 తనలో దా నిటు లాలోచించెను తన్మయమై తన చర్యలకూ!
 ఆలోకవనమును ధ్వంస మొనర్చితి యతి సుందరమగు రావణునీ!
 చైత్య ప్రసాదము నటువలె నిర్మెను చిత్రగతిని గూర్చెద నిపుడున్!

అని పవనాత్మకా వాత్మ దలచి తా నతి వేగముగా లంఘించి!
 సింహద్వారము నుండి మెగిరి యా చిత్రభవనమున పై వ్రాలెన్!
 పర్యత నన్నిభమగు నా భవనము పై ని నిలిచి పావని యంతన్!
 రెండవ సూర్యుని వోలె నుండె దా నిండు కాంతులను జ్వలింపుచున్!

ఆ ప్రాసాదము నుండి మాటుతీ యతి భీకరమగు గర్జనలన్!
 లంకనంతనూ బ్రతిధ్వనించెను లంకావాసులు భీతిలగన్!
 వేల రావణుల జయించెదను నే వేల రక్తిసులు నొక రెక్కా?
 లంక నంత నే నాశము జేసెద శంక లేదు యిక చూడు డిదే!

అంతట కావలి రక్కసులను వే యా కపి వీరుని పై బడిరి!
 ఎంత పొగరురా! యంచును పావని యంతము జేసెను రక్కసులన్!
 ప్రాసాదమును గూల్చి పేయగా బావని తన బలమంతయునూ!
 పూని లాగె నొక మహాస్తంభమును చొలుపుగ డ్రప్పగ పూనుకొనెన్!

సూత్రంబులు యా మహా స్తంభంబును విరవిర జాట్టును డ్రప్పగనూ!
 అగ్ని బుట్టినదీ ప్రాసాదమున యంతట జ్వాలలు గ్రమ్ముకొనెన్!
 అగ్నిజ్వాలలను నా ప్రాసాదము నాహుతి యగుటను గమనించీ!
 అంబర వీధిని నిలిచి పలికె నిటు అంజనా సుతుడు స్పష్టముగాన్!

రాఘవేంద్రునకు జయము! జయము! మా లక్ష్మణ దేవరకున్ జయమూ!
 వానరు వీరులు రానున్నా రిక వందలు వేలును లక్షలునూ!
 రావణుడుండడు లంక యుండ దీక రక్కసులుండరు నిక్కముగా!
 మహాబలులు నా కంటెను మిక్కిలి మహా తేజు లా హరివీరుల్!

మహాత్ముడగు శ్రీరామచంద్రుతో మతి చలించి మీ రావణుడూ!
 మహా ప్రతివ్రత జనక నందినిని మాయగ లంకకు దెచ్చె నిసీ!
 పరశ్రీలను జెరబట్టుట పాపము పాపమునకు మఱి ప్రతిఫలమున్!
 లంకేశ్వరు డీక యనుభవించెడిని శంకలేక చూడుడు మీరల్!

జంబుమాలి రావణు నాజ్ఞను గొని సరగున రణమున కేతెంచెన్!
 రక్తాంబరములు, రక్తమాల్యములు రమ్య కుండలములను చొడిగీ!
 వశ్రాయుధముల పిడుగుల బోలెడి వరుస నప్రముల జేబూనెన్!
 వానరవీరుని వధియించుటకై వడివడి వచ్చెను వైన్యముతో!

గార్వభ వాహనుడైన రక్కసుని గడు వింతగ పావని జూచెన్!
 పకపక నవ్వుచు బరిహసించుచును భవ్య నాదమున గర్జించెన్!
 సింహద్వారము వైవి సున్న యా సింహరూపుడగు కపివరుపై!
 శరముల నొదిలెను జంబుమాలి కపి శిరమున, వక్షము, బాహువులన్!

మారుతి యంతట కోపముతో నొక మహాశిలను గొని రాక్షసుడై!
 వినరివేయ నాజంబుమాలియును వేసె బాణములు నా శిల్పై!
 తన విసిరిన శిల వ్యర్థమగుటచే తగ నొక సాలము జే దెఱికి!
 జంబుమాలిపై విసిరివేసె నది సరగున వాడును జతురముగా!

పది బాణములను సాల వృక్షమును బిన్నుగ కూల్చెను రాక్షసుడున్!
 వర్షించెను రక్కసుడు బాణములు వరుసను మారుతి శీర్షమునన్!
 ఉదయాద్రిని యరుకారుణములవలె ఉదయ సూర్యువలె ఖాసించెన్!
 రక్తకమలముగ కనిపించెను నా శక్తియుతుడు మారుతి యవుదున్!

అంతట పాపని కోపముతో నొక వింత యినుపగుదియును జేబట్టి!
 గిరగిర ద్రిప్పుచు గిరాటువేసెను 'గీ' యన రక్కసు హృదయమునన్!
 పరిఘాఘాతము జేత రక్కస డు ప్రాణము లప్పుడు గోల్పోయెన్!
 చూర్జికాంగుడై నేలగూలె నొక చుక్క నేల రాలిన పగిదిన్!!

జంబుమాలి శయనించె నేలనని సరగున విని లంకేశ్వరుడూ!
 క్రోధముచే గనులెట్టగ జేసెను కొలిమి మండినటు మండితడెన్!
 మహావీరులగు మంత్రి పుత్రులను మన్ననలను నట రావించి!
 కపివీరుని మదమణచి రమ్మనుచు కదిలి పొమ్మనెను రణమునకున్!

నిశాచరేశ్వరు నాజ్ఞను గైకొని నిండు గర్వమున రథములపై!
 మంత్రికుమారులు నేడుగు రప్పుడు మానుగ యగ్నుల శిఖలవలెన్!
 అత్తశత్రుముల నిన్ని గూర్చుకొని యరుదెంచిరి రణమును సేయన్!
 సింహద్వారము పైని నున్న కపి చేరువబోయిరి వైన్యముతోన్!

అంబర వీధిని రాక్షస వీరులు సంబరమున యా కపివీరున్!
 శరవర్షంబున ముంచివేసిరి యరమర లేకను నింతయునూ!
 అంతట పాపని యాశరవర్షము వింతగ విఫలము జేయుచునూ!
 తాను గూడ నాశాశవీధిలో దగ రక్కసులను ఢీకొనియెన్!

అవక్ర విక్రముడైన పవనసుతు డప్పుడు తీవ్రముగ గర్జించెన్!
 కొండల నఱచేతులతో జఱచియు గొండల విడిగ్రుద్దుల తోడన్!
 పాదములను ప్రొక్కియును గొండఁజిని బడవేసెను ననువులు వోవన్!
 కొండలు జచ్చిరి భయంకరంబగు కోతిరూపమును గనుగొనుచున్!

మంత్రికుమారులు నేడుగు అప్పుడు మడిసిరి హనుమంతుని జేతన్!
 పైన్యమంతయును జెల్లఁచెదరై చేరె దళదళల జీలికలై!
 గజములు, ఆశ్వము లన్నియు బాఱెను గారెడి రక్తపు ఛారలలో!
 ద్వజ చక్రములు చామరములును ధరణి నిబడి ధూళిని గలిసెన్!

ఒక్క కోతిచే వందలువేలును రక్తమును తొరుగుట కనుగొనియున్!
 లంకంతయు గగ్గోలున బడె యే వంక జూచినను రోదవలె!
 పుత్రులు వోవగ తల్లు లేడ్చిరట పురుషులు వోవగ వత్సులునూ!
 తలలు మోదుకుని తొమ్ము బాదుకుని విలవిల విలపించిరి లంకన్!

మంత్రికుమారులు మడిసిన పిమ్మట మఱల యుద్ధమును జేయగనూ!
 సింహద్వారము పైని నిలిచి కపి సింహనాదమున గర్జించెన్!
 రామచంద్రునకు జయము! జయము! మా రామచంద్రునకు విజయంబూ!
 సుగుణభాషణుడు లక్ష్మణ నకు మా సుగ్రీవునకును విజయంబూ!

మంత్రిసుతులు హతమగుట తెలిసికొని యా లంకేశ్వరు డా వెనుకన్!
 సేనాపతు లైదుగురి బనిచె నట జేయ యుద్ధమును గపితోడన్!
 విరూపాక్ష రూపాక్షులు దుర్దర భాసకర్ణుడును ప్రహసుడునూ!
 పంచమహా సేనానులు వచ్చిరి పసుపున రావణు జేరువకున్!

అంతట రావణు డిట్లనె వారిని యతి గౌరవమున లాలించి!
 సేనానాయకులార! వినుడు? నే జెప్పున దంతయు జక్కగనూ!
 రథ గజ తురగ భటాదులచే జని రయముగ యాకపి మర్దించి!
 తెచ్చి చూపుడిదె! పొచ్చిన బలమున మెచ్చుకొనెద! నే మచ్చికతో!

సామాన్యము నగు కపిగా దల్లదీ సరసత గనిపించుట లేదూ!
 మహానైన్యమును నాశము జేసిన మహాభూతముగ కనిపించున్!
 నాగ యక్ష గంధర్వ దేవతలు నయముగ యొక్క యుపాయముచే!
 వానరరూపము దాల్చుజేసి యటు వచ్చునటుల జేసిరి యేమో!

వారిని నీలుని సుగ్రీవాదుల వరుస జూచితిని యెంతఁటిన్!
 మహాబలుని యా జాంబవంతుని మహిమను గూడను గనుగొంటిన్!
 ఇట్టి పరాక్రమ మిట్టి తేజమును నిట్టి బలోత్సాహము ధీ యున్!
 రూపభారణము జేయుకత్తి నే రూఢిగ జూడగ లేదెందున్!

యుద్ధమందు సందిగ్ధము విజయము వినుడో! సేనాపతులారా!
 యుద్ధ విజయమును గోరువాడు తన జాతి సూక్ష్మతను గనబఱచున్!
 ఈ కపివీరుని నిగ్రహించుటకు నెంతో యత్నము జేయవలెన్!
 కపి యని మనసున దేలిక భావము గలుగ నీయకుడు సఖులారా!

అనుచు బలుక యా రావణాసురుడు ఆ సేనానాయకు లపుడూ!
 దలను వంచి యాజ్ఞను జేకొనుచును దరలిరి వేగము రణమునకున్!
 రథగజభట తునగాదుల తోడను రమ్య వేష భూషణములతో!
 పటుతర మారణ యస్త్ర శస్త్రముల ప్రళయ భయంకర ఘోషలతో!

కపివీరునితో ముందుగ తలపడె గర్వముతో దుర్దరు డవుడూ!
 ఇనుప బాణములను నైదింటిని దా బనిపెను గపివీరుని తలపై!
 రక్తపిక్తుడై రంజిత మారుతి రహితెంచెను దన భేదమునూ!
 ఎగిరిదూకె దుర్దరుని రథముపై నిలపై బడె నా రక్కసుడూ!

అంత విరూపాక్షుడు రూపాక్షుడు నితి వేగంబున బైకెగిరి!
 గదలచేత మోదీరి పక్షంబున గరుడుని వలె గపి భువివ్రాలెన్!
 సాలవృక్షమును గైకొని పోయెను సరగున రాక్షస వీరులనూ!
 మర్దన మర్దనజేసి వారలను మహిపై బడునట్లుగ చేసెన్?

ముగ్గురు వీరులు నేల కొరుగగా అగ్నిసమానులు బలవంతుల్!
 ప్రస్తుతుడు మణియును భాసకర్ణుడును పై పై కొచ్చిరి. క్రోధమునన్!
 పట్టిన, కూలము, ముద్గరముల గొని పావని పైబడి పొరువగనూ!
 రక్తధారలను రంజితే మారుతి రక్తి బాలసూర్యుని వలెనూ!

కోపముచే బావని బెటికెను నొక కొండ శిఖరమును జేతులతో!
 ఎత్తి రాక్షసులపై బిశవేసెను సత్తువ జెడియా రక్కసులున్!
 అస్తమించి వే యనువుల నొదిలిరి యదలక మెదలక మౌనముగా!
 నాయకు లందఱు సమయుట కనుగొని నలుదిశలను నైన్యము బాటెన్!

అంజనేయు డపు డాగ్రహంబునను నా నైన్యము నంతను వేగన్!
 రథగజభట తురగాదీ గణములను రయమున ద్రుంచెను క్షణముననూ!
 మఱల యుద్ధమును జేయుటకొఱకై మదీని దలచి కపివీరుండూ!
 సింహద్వారము పైని నిలిచి ది సింహ గర్జనలు జేయుచునూ!

ఆ సేనాపతు లందఱు జచ్చిన యా వార్తను విని రావణుడూ!
 చింతితుడై బహు దీనవదనమున జెంతనున్న తన సుతు జూచెన్!
 అతిబిరోన్నతుడు నక్షకుమారుడు నగ్నిచోలె జ్వలియించుచునూ!
 తండ్రి యాజ్ఞగొని యుద్ధోన్ముఖుడై తరలె కపిని వే మర్చింపన్!

స్వర్ణనిర్మితము రత్నభూషితము సకలాయుధములును గలదీ!
 అష్టాశ్వంబుల యాన్నిన యదీయును నాకాశంబున బోవునదీ!
 శశి, సూర్యులవలె వెలుగు రథముపై వశము జేసికొన హరివీరున్!
 మహావీరుడగు నక్షకుమారుడు మహాసేనతో బయనించెన్!

సింహద్వారము దై ని నున్న యా సింహబలుడు బవనాత్మజానీ!
 సగౌరవముగా గాంచి యతనితో గలగి యుద్ధమును జేయుటకై!
 ముందు వెనుక లాలోచన జేయుచు మూడు బాణములతో గొచ్చెన్!
 అంజనేయు డంతట రక్కసుపై యలిగి కలియబడె గోపమునన్!

భయంకరంబగు వారి యుద్ధమున పర్వతంబులును గంపించెన్!
 వాయు చలనములు యాగిపోయెనట వార్తి పొంగె నున్వేత్తుగనూ!
 లక్ష్మణిశ్చయమునను ఘనుడగు నా యక్షకుమారుడు వేగమునన్!
 బాణవర్షమును గురిపించెను నా పవనకుమారుని శీర్షముపై!

రక్తసిక్తుడై యా కపివీరుడు రక్తకమలముగ శోభించెన్!
 పిన్న వయస్కుని యక్షయు గనుగొని ప్రేమను జూపెను గొంతవడిన్!
 ధనుర్విద్యలో మహాఘనుండగు దానవు చతురత గమనించీ!
 మదీని మెచ్చుకొనె మనసు నొచ్చుకొనె మఱి పెంచెను తన రూపమునూ!

బాల దీవాకరు వోలె నున్న యా బిలుని జంపగను మనసునకున్!
 బుద్ధిపుట్టుటయు లేదుగదా యని పొలుపుగ యాలోచించె మదీన్!
 అగ్ని కణములను నార్పి వేయవలె నటు జేయనిచో ముప్పగునూ!
 పాముకు బాలును బోసినట్లగును బరగ యుపేక్షను జేసినచో!

అక్షకుమారుడు మేఘము కైవడి యా కపివీరుని శీర్షముపై!
 పర్వతంబుపై రాళ్ళవానగా బిన్నుగ వర్షించెను శరముల్!
 అంజనేయ డపు డాతని శరముల నటునిటు బరువెత్తుచు వేగన్!
 శరవేగమునకు దప్పకొనుచు దా చంచల విద్యుత్ రేఖ వలెన్!

అంతట నా కపివీరుడు దలపడి యా రక్కసు రథ తురగములన్!
 ఎనిమిదింటిని జంపి రథమునను యిరును చక్రములు బడద్రోసెన్!
 అంత యక్ష డిటు నేలవడియునూ యాతురతను నొక ఖడ్గమునూ!
 గైకొని నింగికి యెగవె కపిశ్వరు కావర మడతు నటంచు మదీన్!

అంతట మారుతి యక్షని పదములు వింతగ చేతను బట్టుకొని!
 గిరగిర గిరగిర ద్రిప్పి నేలపై గిరాటు వేసెను బలముగనూ!
 అక్షయు డంతట నుసెనుసి యాయెను అంగాంగంబులు జూర్ణములై!
 రక్తధారలకు గ్రుక్కుచు ధరపై రహి మరణించెను బొబ్బలతో!

భయంకరంబగు నా యుద్ధము గని పన్నుగ యక్షులు దేవతలూ!
 అశ్చర్యంబును నానందంబును నట బొందిరి యాకాశమునన్!
 అంతట మారుతీ ప్రళయరుద్రువలె యా రక్కసునీ సమయించి!
 పంహద్వారము పైని నిలిచి తా సింహము దోలెను గర్జించెన్!

అక్షకుమారుడు హతమైనంతనె యాలంకేశ్వరు డా వెంటన్!
 దేవతుల్య వర పరాక్రమండగు దీవిజుల గెలిచిన యింద్రజితున్!
 అజ్ఞాపించెను నా కపివీరుని విజ్ఞత మెఱయగ బంధించి
 పట్టదెమ్మనుచు బలికె నీ విధిని భద్రమతీ! ఓ యింద్రజితా!

ముల్లోకములను జయించినాడవు ముదమున యక్షుల దేవతలన్!
 భుజ బల పీఠ్య పరాక్రమ మందున బూర్జ శక్తి మంతుడ వీవు!
 తపోబలముచే సర్వ శక్తులను సాధించిన బలవంతుడవు!
 నాతో సమదవు నీవే నేనూ నా బలమంతయు నీవే నుమా?

కింకరు లందఱు హతమైపోయిరి యింక జంబుమాలియుగూడన్!
 అమాత్య పుత్రులు పేనాపతులను అక్షకుమారుడు హతమయ్యెన్!
 అపజయ మనునది యెఱుగని మనలకు అపజయ మిప్పుడు నెదుర!
 అపజయమును విజయముగా మార్చుము అందుకొనుము నా దీవనలన్!

అగ్ని సమానుడు నా కపివీరుడు నత్రశత్రుములు సరిగావు!
 వైనిక బలముల రథాశ్వబలములు సరసత నేవియు కొఱగావు!
 నీ పరాక్రమము నీ తపోబలము నీ ధనుస్సునే నమ్ముకొని!
 సమరము జేయుము సరగున నాకపి శక్తి నణచి విజయము గొనుమా!

ఇంద్రజిత్తు తన తండ్రి యాజ్ఞ గొని చంద్ర సూర్యులూ తేజమునన్!
 సౌల్ల వ్యాఘ్రముల బూన్చిన రథమును నయముగ హర్షోత్సాహమునన్!
 మహాయుధంబులు మహాధనుస్సును మహాకపిని బంధించుటకున్!
 రణపండితుడగు నింద్రజిత్తు డా రణమున కేతెంచెను వేగన్!

వచ్చు నిండ్రజతు రథమును జూచి హెచ్చిన యుత్సాహము తోడన్
పుడమి నింగి మేల్ ప్రతిధ్వనింపగ భూరి గర్జనలు గపి చేసెన్!
తన రూపమును బెంచె కొండవలె దలపడె రావణు సుతు తోడన్!
సురాసురేంద్రుల వలె బోరాడిరి భూరి ప్రబల బలవిక్రములై!

అంబరపీఠికి నేగి యిండ్రజతు నతి ప్రబలములగు బాణములన్
వాయుపుత్రుపై వేయసాగెనూ వడివడిగా వే సరసరనూ!
పావని గూడను బోయి నింగి తన ప్రబలవశ క్తితో బరువిదుచూ
శర పరంపరను దవ్వకొనుచు వే చెరచెర గంతుల రంతులతోన్!

అపుడు నిండ్రజతు నాలోచించెను నా హరివీరు డవద్యుడనీ!
బ్రహ్మాస్త్రమునూ బ్రయోగించె వే బటుతరముగ నా గపిమీదన్!
బ్రహ్మాస్త్రముచే బింధింపబడి పడెను ధరణి మారుతి యంతన్!
బ్రహ్మవరముచే బ్రతికియుంటినని పావని మనసున దలపోసెన్!

వీమైనను నీ బ్రహ్మాస్త్రముచే నించుక లాభము దొందుదునూ!
రావణాసురుని కనుల గాంచెదను రహి యాతనితో ఖాషింతున్!
సఖానదుల మఱి సారముతుల నట సకల విషయములు గ్రహియింతున్!
అని మనసున నూహించి కపివరుడు నా రాక్షసునకు నటు లొంగెన్!

అప్పుడా రాక్షసులందఱు గూడుక యాకపి వీరుని దొడుచుచునూ!
అటునిటు లాగుచు చెల్లినారతో బటుతరముగ బింధింపగనూ!
వల్కల బంధముచే కపివీరుని వదిలె బ్రహ్మాస్త్ర బంధనముల్!
అయివను నా హరి యటు పూర్వమువలె నణగియుండె నటయించుచునూ!

ఇండ్రజతున కీ పంగతి తెలియును నిస్సే! యెంతటి పని జరిగెన్!
రాక్షసులకు హ్రాస్త్రము గొప్పయు రహి మంత్రగతుల్ తెలియవుగా!
అందులకే నిటు జెల్లినారతో నంటిగట్టి రీ కపివీరున్!
విజయము సంకయమైన డనుచు దా విలవిల మనసున దపియించెన్!

బంధితుడైనా చూ కపివీరుని బలముగ ద్రోయుచు ఘుండునకూ!
 ముష్టిహాతముల బొడుచుచు లాగుచు ముద్దుగ బలుకుచు హాస్యములన్!
 లంకేశ్వరు సభలోనికి దెచ్చిరి లావుగ తమ ప్రభు వీక్షింపన్!
 రక్కసులను జంపిన కపి యితడని మ్రొక్కి బలికిరీ రక్కసులూ!

మారుతి లంకేశ్వరునకు సుగ్రీవుని సందేశమును దొలుపుట

ఈతడెవ్వరో! ఎవ్వరివాడో యెచ్చటనుం డిట కేతెంచెన్!
 ఏమిపనీ? యాశ్రయ మెవ్వరిచట యెంచి తెలియవరె సర్వంబున్!
 అనుచు బలుకు సభలోని జనంబుల యందఱి పలుకులు నారించెన్!
 సభాగృహంబును బరిచారకులను సకల వస్తుతతి హరి గాంచెన్!

మహాసత్త్వధగు రావణాసురుని మారుతి యొకపరి బొడగాంచెన్!
 బంధితుడగు కపివీరుని గాంచెను బలవతుండగు రావణుడూ
 ముఖ్యమంత్రి లడిగిరి కపివీరుని మూలము వచ్చిన కార్యమునూ!
 రక్కసులను జంపిన కార్యము డహి యళోకవన విధ్వంసంబున్!

భీమ విశ్రముడు నింద్రజిత్తునే బ్రహ్మాత్తముచే బిట్టవడి!
 రావణునభలో నిలిచి మారుతి రమ్య వై భవము దిలకించెన్!
 బంగరు సింహాసనమున గూర్చుని ప్రబలుడైన లంకేశ్వరున్!
 ఇంద్రసభను నాసీనుడైన దేవేంద్రునివరె వెలిగెడి హినిన్!

దుర్ధర ప్రహస్త మహాపార్శ్వడును దూరదృష్టిగల నికుంభుభున్!
 నల్లర మంత్రులచే బరివృత్తుడై వెల్లుచుండె సభ మధ్యమునన్!
 ఎందఱెందఱో హిత వింకకులును నెందఱెందఱో తత్త్వజ్ఞుల్!
 ఎందఱెందఱో పరిచారకులును నింద్రుని సభవరె గనిపించెన్!

అలంకేశ్వరు నంత గాఢవి హరి యల్లన మనసున జింతించెన్!
 ఏమివైభవము రాక్షసేశ్వరుని యెందుగాన మీ లోకమునన్!
 బలదైర్యంబులు చూప తేజములు బహు శీర్షంబులతో వితడున్!
 మందరపర్వత మట్లు శోభిలెడు నెందుగాన మీ శౌర్యంబున్!

ఇంతటి వైభవ విభవంబులుగల యీ లంకేశ్వరు మదియందున్!
 దురిత కర్మములు, దురాలోచనలు దురాగతంబులు లేకున్నన్!
 ఇంద్రపదవి చేకొన నర్హుండగు చంద్రుని వలె స్రజ లెల్లరికిన్!
 మంచిచేయువా డగును గదా మజి యంచితముగ పాలించుచునా!

దేవదానవులు యక్ష కిన్నెరలు దిక్పాలకులును యచ్చరలున్!
 రావణు దురితములకు భయపడి మది రహి చెడి దాగిరి యచటచటన్!
 ఇంతటి తేజోవంతున తెందుకు నింతటి దారుణ కృత్యంబుల్?
 అని మది పరిసరి యాలోచించెను నాంజనేయు డా సమయమునన్!

లోక రావణుడైన రావణుడు లోకహితుని పావని జూచి!
 శంకాకుల స్వాంతుండై మిక్కిలి జింకి మదిని నిటు జింతించెన్!
 ఎవడికపి? యెందుండి వచ్చినా డీ కపి నందీశ్వరు డేమో?
 త్రైలానంబున బరిహసింపగా కలగి యిచ్చె నొక శాపమునూ!

అ నందీశ్వరుడే యీ కపిగా నరుదెంచినవా డేమోగా!
 బాతాసురుడగునేమో యీతడు బల్లిదుడో యీ రుద్రుండో!
 అని మది చింతిలి యీ రావణుండు నా ప్రహస్తుతో నా కపిసి!
 ప్రశ్నింపగ విషయము సర్వమునూ క్రాకటముగ దా బురికొల్పెన్!

ఎందుల కీ లంకకు వచ్చెను మజి ఎందుల కా వనమున జొచ్చెన్?
 ఎందుల కా వన విధ్వంసంబును నేల యసురులను దర్శింపన్?
 రర్హయమో నా లంకకు వచ్చుట కర్హ మేల యీ రణమునకున్?
 ప్రయోజనంబును నడుగుమనుచు దన బ్రహస్థ మంత్రిని బురికొల్పెన్!

అంత బృహస్పదు నడిగె బావనిని నతిశయ సరసతలును విరియన్!
వానరహీ! యెవ్వరి వాడవు? నెందుం డిటకును వచ్చితివీ?
కుడేరు డంపగ వచ్చితివా? మఱి కుదురుగ యమ వరుణులు బంపన్!
గుప్తచారిగా నిండ్రు డంపగా గూఢముగా నిట కొచ్చితివో?

నీ తేజము వానరులకు నుండదు నిజము దెల్పు! నిను విడిచెదమా!
రావకాలయము తొచ్చితి వెందుకు? రహి యుద్ధములను జేసితివీ?
భయము లేదు! నీకగు భద్రము కపి! బ్రహ్మస్తుడగుగగ మారుతియున్!
గంధీరముగా ఖంగున బలికెను గల సభయంతయు నివ్వెఱబోన్!
లంకేశ్వరుతో సూటిగ పలికెను, శంకలేక నినుమంతయునూ!

ఇంద్రాదులు నను బంపగలేదిక చంద్రుని దూతను గాదు సుమా!
జన్మచేత నే వానరుండనూ మర్మ మింతయును లేదు సుమా!
రాక్షసేంద్రు నే నయముగ చూడగ రయముగ వనమును బెరికితివీ!
బలవంతులు నాతో దలపడగను దలపడి తింతియ నిక్కంటా!

దేవాసురు లెవరైన గాని నను దీవిరి జయంపగ లేరు సుమా!
బ్రహ్మదేవు డిచ్చిన వరమిది సుమ! బల్లిదుడను హనుమంతుడనూ!
బ్రహ్మస్త్రముచే దుద్దుడనైతిని పన్నుగ నిను జూచుటకొఱకే!
అస్త్రవిముక్తుడ నైతి గాని, మఱి యటులె వచ్చితిని బంధములన్!

నే నొక కార్యంబునకై వచ్చితి నిక్కముగా విను లంకేశా!
రామకార్యమై రామదూతగా రహి నొచ్చితి నీరథి దాటి!
నన్ను దెలిసి శ్రీరామదూతగా విన్నపమును నాలించుచో!
నీకు భద్రమగు! బంధుమిత్రులకు నీ లంకకునూ భద్రమగున్!

మహాసత్పుడగు బవనాత్మజుడూ మహాసత్పు లంకేశ్వరుతో!
విజ్ఞతతో గాంధీర్య ముట్టివడ వినయము తోడుత నిట్లవియెన్!
'ఓ లంకేశ్వర! వినుము దెచ్చితిని! యొక సందేశము కుశలమునన్!
భాత్యసమానుడు శ్రీ సుగ్రీవుని భవ్య ధర్మపథ యుక్తు లలిన్!

కోసం చేశవు రాజు దశరథుడు గూర్చి గాచు బ్రజ విద్వలుగా!
 ఆయన పుత్రుడు శ్రీరాముడు గడు నమృతగుణుడు బ్రతాపుడునా!
 తండ్రి యాజ్ఞచే దండకవనమును దన సతి సీతను గూడుకొని!
 తమ్ముడైన లక్ష్మణుతో గూడను దరలివచ్చె వనవానమునన్!

జనకుని కూతురు జనని జానకి జనస్థానము నందుం దప్పెన్!
 పెదుకుచు విచ్చిరి రామలక్ష్మణులు విమల ఋష్యమూకంబుకున్!
 సుగ్రీవునితో పైత్రి యేర్పడియె సురుచిరముగ నా సమయమునన్!
 సీతను పెదుకుదునని సుగ్రీవుడు స్థిరమగు ప్రతినను గావించెన్!

వారి నొక్క బాణముతో రాముడు యొనర గూల్చి సుగ్రీవునకూ!
 పట్టముగట్టెను కిష్కింధకు దా ముట్ట హర్షములు గపులందున్!
 ఆ సుగ్రీవుడు గపులను వేగమె యన్ని దిశలకును బంపించెన్!
 సీతాన్వేషణ కొఱకు నేనును జెలగి వెడలితిని యాక్షణమున్!

హనుమంతుడ నే వాయుపుత్రుడను నలరి లంక కిటు వచ్చితిని!
 సీతను జూచితి నీ లంకను మఱి జెప్పెడి దేమిక 'ఓ ప్రాజ్ఞా!
 పరదారల నిటు జెఱును బట్టుటది పాపముకాదా లంకేశా!
 అన్ని చదివితివి! యన్ని దెలిసితివి! యజ్ఞుడ వగుట ప్రక స్తంబా?

రామ బాణముల కెదురులేదు భువి రామునితో వైరము దగదూ!
 ప్లేహబుద్ధితో జనకనందినిని శ్రీరామున కర్పింపు మికన్!
 చిర దుఃఖినిగా వేదన తోడుత సీతమ జూచితి నీ లంకన్!
 పంచాస్యంబుల పన్నగ మనుచును బన్నుగ దలపుము నా సీతన్!

విషము గలిసినా పదార్థ మెటువలె వేగ జీర్ణమగు లంకేశా!
 అటువలె సీతను బరిగణింపుమా! అగ్ని సమానము నెంచు చుదీన్!
 నీ శౌర్యము, నైశ్వర్య సంపదలు నీ తపోబలము వలనగదా!
 ప్రాప్తమైన వని వాని నిలుపుకొను! బన్నుగ పుణ్య సుకార్యములన్!

ధర్మఫలములను బొందితివయ్యా ధార్మికమగు నీ కర్మలచే!
ఇపు ధధర్మమునకును దగు ఫలమును నొప్పుగ బొందెద వతి త్వరలోన్!
సుగ్రీవుడు వానరరాజు సుమా! యొనరగ రాముడు మానవుడూ!
వారలచే నీ ప్రాణము లెటులను బరిరక్షించెదవో చెప్పుమా!

రాముని శక్తియు, రాముని బలమును రమ్య పరాక్రమ విక్రమముల్!
అలోచింపుము! హితాహితంబును నలరి బంధు మిత్రాదులతోన్!
నే నొక్కడనే నిన్ను, లంకనూ నీరస బరువగ గలవాడన్!
రామ ప్రతిజ్ఞను వలచి వదిలితిని రావణ విను! నిను, నీ లంకన్!

నీ గృహమందున నున్న జనకజను నీ మది నేమని దలచితివో!
కాలరాత్రి యది! కలచి లంకనూ కాలరాయునని దలపు మదిన్!
నీ కంఠార్పిత కాలపాశ మది నిను బూర్తిగ నాశము జేయున్!
సీతనిచ్చి శ్రీరాములవారిని శ్రీఘ్రము స్నేహము జేయుమయా!

సృష్టి, స్థితి, లయములకు గర్తయే శ్రీరాములుగా జన్మించెన్!
దుష్ట శిక్షణము, శిష్ట రక్షణము దురితములను దూరము జేయన్!
అట్టి దేవునికి యపకారములను నిట్టై బూనితివి జేయుటకున్!
సత్యముగను విను! రామదాసుడను సఖ్యము జేయుము రాములతో!

అజ రుద్రాదులు యమ కుబేరులును నఖిల దేవతలు నెవరైనా?
రాముని కెదురుగ నిలువజాలరని రహి నెఱుగుము లంకేశ్వరుడా!
నీ వదెంత? నీ లంక చెంత? నీ రాక్షస మూకయు నెంత సుమా!
అప్రియంబులను నావరించి మఱి సుప్రియముగ నీవుండు దెటల్!

పతివ్రతల జెఱవట్టుట పాపము సరమ పునీతల కన్నీరు!
అగ్నిజ్వాలలయై యారని మంటల సంతయు ధ్వంసము జేయునుమా!
పుత్ర మిత్ర బాంధవ సహితముగా పూర్ణాహుతి యగు సమిధలుగా!
అంతమగును నీ వంశము కీర్తియు సంతమగును సర్వస్వంబున్!

అన పావని విని యా లంకేశ్వరు డతి క్రోధమునను మండిపడి!
 క్రోధముచే గనులెఱ్ఱజేసి తన కోట మీసములు ద్రిప్పుచునూ!
 'ఇతని వధింపుడు!' 'ఇతని వధింపుడు!' 'చిలిని జేర్చి మండింపు' డనీ
 దళగ్రీవుం డపు దానతిచ్చె నే తన పరివారకులకు నంతన్!

మహాత్ముడగు నా యాంజనేయునీ మలిన చిత్తు డా రావణుడూ!
 హితవచనంబుల తత్త్వము దెలియక హీనత వధ కాజ్ఞాపించెన్!
 అంత విభీషణు డగ్రజతోడను స్వాంతనవచనముల నిల్లనియెన్!
 "ఓ రాక్షస రాజా! క్షమింపు మిక! యోర్మి వహింపుము శాంతమునన్!"

దూతను జంపుట పాపముగాదా? దూరదృష్టితో జూడుమికన్!
 ధర్మవిరుద్ధము, శాస్త్రవిరుద్ధము ధర్మము లన్నియు దెలియుగదా!
 పూర్వాపరములు నెఱిగిన వాడవు బాగుగ యాలోచన జేసి!
 శిక్ష విధింపుము! దూతకు దగినదీ శిక్షధర్మము బాటింపి!"

విభీషణుని వాక్యములను విని యా వీరుడు లంకేశ్వరు డపుడూ!
 క్రోధముచే గనుగ్రుడ్లను ద్రిప్పుచు గూర్మి తమ్మునికి నిల్లనియెన్!
 పాపాత్ముల నిలభన్యము జేయుట పాప మేమియును కాదునుమా!
 పాపకారుడగు వానరాధముని బనిపెద నిపుడే యమపురికిన్!

అంత విభీషణు డిట్లని పలికెను నా భీషణుడగు రావణునితో!
 దూత లవహ్యులు! అన్వతంత్రు లలి దూతల జంపగరాదు సుమా!
 ప్రభువుల యాజ్ఞను బాలింతురు దమ ప్రభువుల తనునన్నుల లోనై!
 దూతకు దగు దండనము నిమ్ము మన ఘాత తెలియగా శత్రువుకున్!

ఒక యంగంబును చొలగజేసి మఱి వికలుని జేయుము విలపింపన్!
 శిరోముండనము, కళాభిఘాతము శరీరమందున వాతలతోన్!
 అప్రియకార్యము నాదరించె నిత డప్రియ మొందెతి మందలమున్!
 అయినను గూడను నితడు దూతకద! యంతము జేయుట తప్పగదా!

ఈతని నిచ్చట బరిమార్చినచో నేమగునో యోచింపు మిలన్!
 శత్రువులకు నెటు వార్తలు జేరును సమరమునకు దిగి వత్తు రెటుల్?
 ప్రేరేపించెడి వారలెవ్వరిక పెనకువగా నా మానవులన్?
 కావున సీతని వదులుట యుక్తము కలచి తొలచి యొక యంగంబున్!

అవక్ర విక్రమ వీరుల గైకొని యా రాములపై దండెత్తి!
 చుట్టి ముట్టి వారల బంధించి శూరత్వంబును జూపనగున్!
 లోకములన్నియు జయించితివి! మఱి లోకేశ్వరునకు నిది తగునా?
 దూతను జంపగరాదు సుమా! యీ దురితము జేయకు లంకేశా!

అని విధిషణ్ణుడు బలుక రావణుడు ననుజుని తోడను నిట్లనియెన్!
 నీవు జెప్పినది నిజము సోదరా! సీతేశాస్త్ర మటులే చెప్పన్!
 దూతను జంపుట యుక్తముగా దిది దురితంబగు నీ వానరుకన్!
 మఱియొక శిక్షను విధింత మిప్పుడు మంకు వనచరుని నలయింపన్!

వానరులకు నతి ప్రియమైనట్టిదీ వాలము భూషణ మైనదియున్!
 అట్టి వాలమున నంటింపుడు మఱి యగ్నిజ్వాలలను వే వేగన్!
 లంకానగరము నంత ద్రిప్పడిక బొంకముదు జూచును వీనిన్!
 సంతసించెదరు స్త్రీలు పిల్లలును జింతించును నీ వానరుడున్!

లంకాధీశ్వరు డిట్లు పలుకగా లెంక లండలును వే వెంటన్!
 ప్రాతగుడ్డలను దోకకు జుట్టిరి పైపై బోసిరి తైలంబున్!
 అంటించిరి యా తోకకు నగ్నిని నంటగట్టి రాక తేరువయిన్!
 నగరమంతయును ద్రిప్పసాగిరి నగచరుడగు నా హరివీరున్!

అలోచించెను నా కపివీరుడు నదియు మంచిదనుకొనె మదిలోన్!
 రాత్రి సమయమున లంకానగరము రహి నే జూడగ లేడుగదా!
 ఈ సమయంబున జూచెద లంకను నిందునందుగల చిత్రములన్!
 అనుచు కట్టువడె యా రాక్షసలకును నదురు బెదురు నటనల తోడన్!

క్రూరకర్ములగు రాక్షసు లప్పుడు హరివీరుని జేకొనిపోయా!
 శంఖనాదముల దప్పెట వేయుచు సరసవాద్యముల మ్రోయుచునూ!
 గూఢచారి యని కేకలు వేయుచు గుమిగూడిరి లంకింతయునూ!
 ద్రీప్ససాగిరట దిశలన్నియునూ నొప్పెడు సుందర వీధులనూ!

శ్రీ వృద్ధులు బాలకులు వచ్చి యా చిత్ర వానరుని గాంచుచునూ!
 పండ్లిగిలించుచు ముక్కు గోకిగొని పలుహాస్యములను బిల్కుచునూ!
 అనందించిరి లంకావాసులు నా కపివీరుడు స్పందించెన్!
 లంకానగరపు వీధులు సందులు వంకలేని యా సౌధములన్!

హనుమంతుని నటు ద్రీప్సుట గాంచుచు నాయశోకవన శ్రీ లంతన్!
 విరవిర డోయిరి చరచర జెప్పిరి వీట్లుగ జానకితో నిటులన్!
 నీతో వ్రయములు బలికిన కోరికి నిష్పండించిరి తోకకునూ!
 నగరచుంతయును ద్రీప్సుచుండిరని నయముగ జెప్పిరి చిత్రముగన్!

అంత జనకసుత శోకతప్తయై అగ్నిహోత్రు నటు బ్రార్థించెన్!
 వార్తను దెచ్చిన వానర వీరుని యార్తిని బాపు మటంచు మదిన్!
 మహా తపస్విని ప్రార్థనవిని యా మహాగ్నిహోత్రుడు వే పెంటన్!
 ఆ కపి జ్వాలను జల్లన బలచెను నటు జల్లగ వాయువు వీచెన్!

అగ్నిజ్వాల లిటు మండిన గూఢను నా వాలమునను గూడుకొనీ!
 బాధలేదు నా కింతయు గూఢను బహుశీతలముగ మంచు వలెన్!
 సుండుట కారణ మేమో తెలియదు దండిగ జానకి దీపనలో!
 అగ్ని వాయువుల యపారకరుణలు యారసి నను కాపాడుటయో!

రామకార్యమున బయలు దేరగా రమ్యగుణుడు శ్రీసాగరుడున్!
 మైనాకుడు నా కెదురుగ వచ్చిరి మదిని సంభ్రమము నుప్పతిలన్!
 అగ్నివాయువులు నటులే నా యెడ నాదర భావము గనబఱచి!
 చల్లబఱచి రిటు నగ్నిజ్వాలలను శాంతిని బొందగ మాననమున్!

అటు లా మారుతి యాత్మ దలంచుచు నతి వేగముగా బంధములన్!
 ద్రెంచివేసి యొక గంతువేసెనూ! యంచితము పురద్వారముపై!
 క్షణకాలమునను సూక్ష్మహపుడై కల బంధనములు చొలగించి
 కైలాశారము దాల్చెను బావని చెలగి మేఘముగ గర్జించెన్!

సింహద్వారము నందు గలిగినా చెలగి పరిఘ నట గ్రహించి!
 కావలి రక్కసు లందఱు జంపెను గతినముగా మర్చింపుచునూ!
 అగ్నిజ్వాల మందెడి వాలముతో నా హరీశ్వరుం డపుడుండెన్!
 సురుచిర కాంతుల దీపించెడి యా సూర్యుని వోలెను భాసించెన్!

వచ్చిన కార్యము పూర్తియాయె నా వరుసను కార్యము లన్నియునూ!
 ప్రమదావనమును భగ్న మొనర్చితి ప్రముఖ రాక్షసుల వధించితిన్!
 రావణునకు మఱి లంకనున్న యా రాక్షసులకు సంతాపంబున్!
 కలుగజేతు కౌతిన్యము నైనను కార్యము నొక్కట విజయమునన్!

అనుచు మదిని చింతించి మారుతీ యతి వేగముతో వాలమునన్!
 ప్రజ్వలించు నా యగ్నిజ్వాలతో భవనంబులపై చరించుచున్!
 అర్పణజేయగ సాగె నంత నా హవ్యవాహనునకును ప్రీతిన్!
 ప్రాసాదంబులు రాజభవనములు ప్రమదోద్యానము లన్నియునూ!

అతి బలవంతుడు నాంజనేయుడపు డా ప్రహస్తునీ గృహమునకున్!
 మహాపార్శ్వునీ యింద్రజిత్తు మఱి మహా రాక్షసుల భవనములన్!
 తోకనున్న యా మంటల నటు నిటు తోరణముగ వే ద్రిప్పుచునూ!
 భస్మము జేసెను మహా భవనములు బట్టవగలు నందఱు జూడన్!

వివీషణుని సదనంబు మాత్ర మట విడిచెను దక్కిన భవనంబుల్!
 అగ్ని మంటలను భస్మము జేసెను హాహాకారము జలరేగన్!
 రావణాసురుని భవనము సహితము రహ మంటలు నింగికి లేవన్!
 ధ్వంసమాయె నా కాంచన భవనము ధ్వంసమాయె లంకంతయునూ!

లంకా వాసులు నా ర్తనాదమున సంకటపడి రోదనములతోన్!
హా! తండ్రి! హా! తల్లి! యనుచును హా! పుత్రక! మిత్రా యనుచున్!
జీవితేశ్వరా! కాంతా! యనుచును జెరిగి యేడ్చి రవు డా యగ్నిన్!
మృతి జెందిన బాంధవులను దలచుచు గతి యిట్లామె గదా యంచున్!

అగ్ని జ్వాలలను నాహుతి యాయెను యా లంకాపుర మపు డంతన్!
హనుమంతుని గనులార జూచి వే యా రాక్షసు లందఱు భీతిన్!
అగ్నియై, సూర్యుడొ, యముడో, రుద్రుడొ యా చతురానను డగునేమో
బ్రహ్మ విష్ణువులు నీ కపి చూపము బరగ దాల్చి యిటు వచ్చెననీ!
పరువులు జెట్టిరి బ్రతుకు దీపిల్ బిన్నుగ సర్వము నొడులుకునీ!

మరుభూమిగ లంకంతయు మారెను మఱి మిన్నంపెడి మంటలతో!
పెట పెట భయములను సర్వ వస్తుతతి చిటపట నవ్వడి బూడిదయై!
రథ గజ తురగము లన్ని భటాళియు రహ జ్వాలలతో నాహుతియై!
భయంకరజిగు కల వలె నుండెను పెను మృత్యువు నిల్చిన విధిగా!

లంకంతయును నీ వీధి జేసెను వింకమునను బవనాత్మజుడూ!
మండుమన్న తన వాలము నంతట మహోదధిని జల్లన బఱచెన్!
మహామతియు, నా శక్తియుతుడు నగు మారుతి కార్యము జ్ఞాపించి!
దేవ సంఘములు నప్పుర మందుచు దేరి చూచినవి యా లంకన్!

సందీప్తంబగు లంక కనుంగొని చారుశీలు డా కపి తనలో!
చింతించెను భయమందెను మనసున వంత జెందె చేసిన పనికిన్!
ఎంత ఘాతుకము జేసితిని నే నింతయు లజ్జను లేకయునూ!
తగునా సత్పురుషుల కిది యని మది తనను దానె నిందించుకొనెన్!

తన కోపమే తన శత్రువంచు మది తగ చల్లార్చుకొనం దగునూ!
అట్టి వారినే మహాత్ములందరు నట్టి వారలే ఘనులు సుమా!
కోపము నెంతటి కార్యమైన దా గొంకక వెనుకాడక జేయున్!
గురువుల జంపును గూర్చి బంధువుల పరుషము లాడును రోషమునన్!

క్రోధమనగ నదీ కొటివి సమానము గోకికొనును దనకును దానే!
 యుక్తాయుక్తము మంచి చెడ్డలును శక్తిని శాంతిని గోల్పోవున్!
 పాము కుబసమును నొదిలిపట్లుగా బన్నుగ నొదులునొ సహనముతో!
 అట్టివాడె నును నీ ధరిత్రిపై గట్టివాడు నచ్చరితుండౌ!

దుర్బుద్ధియు లజ్జారహితుండును దోసరారి మఱి లేడు సుమా!
 జానకీ మాతను నాలోచింపక సరగున లంకను గాల్చితిసి!
 లంక కాలునపు కా జనకాత్మజ యతి భీకరమగు జ్వాలలతో!
 భస్మమైనదో పతిని దలంచుచు యన్యదీయులను దలచుకొని!

లంకా సగరము దగ్గ మొనర్చితి శంక లేదునిం దింత సుమా!
 క్రోధముతో నీ కార్యము చేసితి కూలిపోయె సర్వస్వంబున్!
 జనకనందినీ దగ్గమైనచో చేసెడి చేమిక యుండు నిటన్!
 ప్రాణము నొదులుట మంచి దీచట నా పన్నుగ వానర చపలతకున్.

సీత నష్టమై పోయినందు నే జెలగి దెలుప శ్రీరాములకూ!
 రామలక్ష్మణులు నశింతు రప్పుడు రయమున రాజు సుగ్రీవుడునూ!
 భాతృ వత్సలుడు భరతుడు జచ్చును శతముుండును నా వెంటన్!
 ఇక్ష్వాకుల వంశము నాశంబగు నిల ప్రజలకు శోకము మిగులున్!

అంత పావనికి శుభ శకునంబులు స్వాంతము నందున నగుపించెన్!
 సీత బ్రతికి యుండును నిల దప్పక చేరి కల్పి దా యగ్నియునూ!
 నన్ను దహింపని వహ్ని యెట్టులా చుతివను సాధ్వీ జనక సుతన్!
 కల్పగల్గ? గరుడంచును జల్ల ని గాలులతో వింజామరలన్!

“సర్వము లంకంతయును దగ్గమై, సర్వ వినాశము గలిగిననూ
 సీత సురక్షిత! చోద్యము! వింతయు శీలవతిని యా యగ్ని శిఖల్!
 అహుతిగా గొనలేదు నా సతియు అగ్ని సమానము బతి భక్తిన్!”
 అనుచు చారణులు ననుకొను మాటలు నా మారుతి వినె నెమ్మదిగన్!

అప్పుర సమానములైన వాక్యములు నా మారుతి యానందమునన్!
 ఎగిరి గంతు వేసెను తన వాలము నెగసి భుజమునను నడయాడన్!
 కార్యసిద్ధియై గడతేరితి నని కరుణ శీల సీతాదేవిన్!
 చూచి హోదమని నిశ్చయించుకొనె సురుచిరముగ మజియొక మారున్!

శింశుప మూలము నున్న జానకిని శ్రీప్రభుముగా నటు జేరుకొని!
 అక్షతగా గమనించి యా యమను యానందమును దొందుచుమా!
 శిరము వంచి కైమోడ్చు లిడుచు దా జెచ్చెర బోవగ నుంకింపన్!
 ప్రస్తానోచితమైన పావనిని బిన్నుగ జానకి యిట్లనియెన్!

నాయన పావని! ఒక దిన మైనను నయముగ నుండుము నెటనైనన్!
 ముహూర్తమైనను సుఖముండదు నే మోద మలరగను జూచి నినున్!
 మజల వచ్చుదాకను బ్రదుకుదు నను మదియం దాశలు లేవు నుమా!
 దుఃఖముపై యొక దుఃఖము వచ్చుట జూచు చుంటివిగ నీ లంకన్!

నీరధి నెట్టుల దాటుదురో మఱి నెటు రావణు మర్తించుదురో!
 నను గొనిపోదురో రామలక్ష్మణులు వర్మిలి కోసల భూములకున్!
 రామ పరాక్రమమునకు జోడుగా రహి కార్యములను జరిపించి!
 నన్ను వేగ కొని పోవగ చూడుము అన్న! హనుమన్న! వేగమునన్!

అని వలుకగ జానకి మారుతితో నాంజనేయు డిటులను బలికెన్!
 సుగ్రీవుండు ప్రతిజ్ఞ చేసె నిను సూటిగ జెట విడిపింతుననీ!
 వానరసేనల భల్లూకంబుల వరుస దీపికావివచ్చు నికన్!
 లంకయంత ధీభత్సమగును నుమ! యింక కాకు మొక మానములోన్!

రామలక్ష్మణులు తమ బాణంబుల రావణు రణమున దునుమాడీ!
 పుత్ర బిత్ర బాంధవ సహితముగా పూర్ణాహుతి వే గావించి!
 నిను గొనిపోదు రయోధ్యకు నిక్కము నిర్మల మతి శాంతిని గొనుమా!
 శశాంకు జేరిప రోహిణి విధమున జెన్నొందెడు శ్రీరాములతో!

పవన పుత్రు డిటు జానకి మాతను బిన్నుగ యోదారెను మీదన్!
 మఱిపోవగా నిశ్చయించుకొని మానుగ జేసె నమస్కృతులన్!
 సీతాదేవియు జిన్న బోవుచును జింతించును దీవన నొసగెన్!
 చిరంజీవిమై వర్తిలు మనుచును జేర్చి కరములను శీర్షముపై!

సీతా సందేశమును గైకొని పావని కిష్కింధకు వచ్చు

జానకి యాశీర్వాదము గైకొని సాగరమధ్యము లంఘించి!
 రామదర్శనోత్సుకుడై పావని రయమున బోవగ నెంచుకుని!
 అరిష్టమును నొక పర్వతమెక్కెను నద్భుతముగ తా పైకెరిగెన్!
 దక్షిణ తీరమునుండి యుదీచికి దరలిపోవ బోవాడగ నహా!

మహావేగముని నా హనుమంతుడు మహానముద్రము పైనుండి!
 రెక్కలు గలిగిన పర్వతంబువలె రిక్కవోలె బోవుచునుండెన్!
 మేఘమాలలో దాగుచు వెడలుచు మిలమిల మెరిసే చంద్రునిలా!
 మచ్చుల చాటుకు బోవుచు వెడలుచు మఱి ముందుకు సాగుచుచుండెన్!

సాగరమధ్యమునందు జూచె కపి సరసత మైనాకుని మఱలన్!
 చిటునగవున యా పర్వతేంద్రు మఱి చేరిహస్తమున స్పృశియించెన్!
 విడిచిన బాణమువోలె వేగ దా వెడలె నుదీచి తీరముకున్!
 కర్మవీరు లెపుడును నైవరుగా కార్యమునం దాలస్యమునూ!

ఉత్తరతీరము జేరి మారుతియు యున్నతగిరిని మహేంద్రమునూ!
 గాంచి గర్జనలు జేసె దళదిశల గ్రమ్మగ నాదము ప్రతిధ్వనులన్!
 అచ్చటగల కపివీరు లందఱును హెచ్చిన మోదము నుప్పతిలన్!
 వాయుపుత్రురీ జూడగ నిలిచిరి వరుసను జేతులు గట్టుకొని!

జాంబవంతు డిట్లనె యా గవులకు అదీగో! మన మారుతి వచ్చెన్!
కార్యము నదె సాధించియు వచ్చెను గర్జన లవి మజి యందులకే!
అంతలోనె హనుమండుడు మాకెను నామహేంద్రగిరి శిఖరములన్!
దెక్కలు దెగిన పర్వతంబువలె చుక్కవోలె క్రిందికి చూకెన్!

వానరపీరులు స్వాగత మిచ్చిరి వన్నెల చివురులు బూవులతో!
ఫలమూలంబులు వృక్షైగ్రములను బిన్నుగ దెచ్చిరి పూజింపన్!
సంతోషంబున గంతులు చేసిరి సరసత పకపక కిచకిచలన్!
తోకలెత్తుకొని చూడించుచును తోపు నృత్యము జేసి రటన్!

జాంబవంతునకు నంగదునకు మజి నటగల వానర పూజ్యులకున్!
ఆ మారుతి యాత్మాభివందనము నర్పించెను బహు వినయమునన్!
సీతాదేవిని దర్శించితి ననె జేరి కపులు విన వందలునూ
హనుమంతుని యా యమృత వచనముల నానందించిరి కపులంతా!

అశోకవనమున జూచితి సీతను యారాక్షస స్త్రీ మధ్యమునన్!
ఏకవేళితో మలినాంబరమున నింపుగ దలచుచు రఘురామున్!
ఉపవాసములను గృశించి యున్నదీ యరుతరమగు నియమములందున్
కటిక వేలపై తపస్వినికి వలె గాంచితి యా లంకా నగరిన్!

సాగర లంఘన యెటు జేసితివో సరసత లంకను జూచితివో!
రావణాసురుని యెటు గాంచితివో రమ్యమైన యావనమందున్!
సీతాదేవిని యెటు గాంచితివని చేరి యడుగ కపు లందఱునూ!
మారుతి జెప్పగ వినుకోరికతో మజి నభదీర్చిరి కపులంతా!

మహేంద్రవర్షత శిఖరము నందున మారుతి యాకపి వీరులునూ!
మోదమునందీరి జాంబవంతు డట సాదరమున బవనాత్మజున్!
జరిగిన దంతయు జెప్పుమనిన యా జరిగిన వృత్తాంతము సంతన్!
వివరముగా విశదీకరింపగా బవనసుతుం డట బూనుకొనెన్!

మీకడ యాజ్ఞను గైకొని నెగసితి మింటికి నీ శిఖరమునుండి!
 సంద్రముదాటి లంకను జేరగ సరసత సీతను గనుగొనగా!
 మధ్యదారి నట యడ్డుగ నిలిచెను మైనాకుడు నను సర్వతమా!
 అతిథి వగుము విశ్రాంతి గై గొనుచునుచు నాదరమున శిఖరము నందున్!

సాగరుడంపగ వచ్చితి హనుమా! సరసత నాకును జాట్టమపూ!
 వాముదేవునకు గృతజ్ఞుడను నే వరుసను నీకును నట్లగుదున్!
 ఉపకారము జేసిన వారికి బ్రత్యుపకృతి సలుపుట ధక్కంచా
 మమ్ము గృతార్థుల జేయుచునుచు నా మహానీయుడు నను పేడుకొనన్!

రామకార్యమై బోవుచుంటినని రయముగ బోవలెనని యనుచున్!
 మైనాకుని సౌహార్ద్రభావమును మనసున మెచ్చుచు నటనుండి!
 ముందుకు బోవగ నాగమాత నను నందు కొనగ యాకలి దీరన్!
 నోరుదెలుచినది నేను వెటిగితిని వెటిగెను దానును నా కంటెన్!

అంతట నే నొక సూక్ష్మరూపమున యాసురసా గర్భము నందున్!
 జొచ్చి వెడలితిని మెచ్చె నన్నదియ హెచ్చిన ప్రేమను గనబిలువీ
 కార్యసిద్ధి యగుగాక నీ కనుచు గ్రమ్మర దీవన లందించెన్!
 సీతాముల జితగూర్పమనీ జెలగి రక్కసుల వధియింపన్!

అంత నేను మఱి ముందుకు బోవగ యటు సింహిక యను రాక్షసియున్!
 ఛాయను బిట్టుక లాగసాగినది చరచర క్రిందికి దిగజారన్!
 దాని గర్భమున జొచ్చి గుండెనూ వినువీధికి నే గొనిపోవన్!
 జూచుచు చేతులు జచ్చి నీటవడె ఛాయా సింహిక రాక్షసియున్!

అంత నీరధిని దాటి లంకలో నదుగుబెట్ట బోవుచునుండన్!
 లంకారాక్షసి యెదుట నిలిచి నను వింకముగా బోరాడు మనెన్!
 అంత నేను విడిగ్రుద్దు మోదగా నది నేలను వడి ద్రిమ్మరుచున్!
 గెలిచితి వీవే రాక్షసులకు నిక కీడు లంక కిక వచ్చెననెన్!

లంకాపురమున బ్రవేశించి నేలలనామణి సీతను గాంచెన్!
 వెదకి వెదకి తుద కా యశోకవన వీధిని జూచితి జనకజను!
 రాక్షసకాంతల మధ్యనున్న యా రమణి తపస్విని బ్రతివ్రతనూ!
 కటిక నేలపై శయనించిన యా కాంతను శ్రీరాముని సతిసి!

ఇంతలోనె రావణుడచ్చటికిని వింతవేనమున బడి వచ్చెన్!
 ఇంతి జానకిని స్వీకరింపుమనె కాంతునిగా దను జూడుమనెన్!
 కాంత సీత యాలంకేశ్వరు నట గడ్డి పరకగా భావించెన్!
 పండ్లు గొలుకుచును రావణుడప్పుడు బరగ వధించెద నను చుండెన్!

ఆ మందోదరి యా రావణు సతి యడ్డు కొనుచు నా రావణునీ!
 హితబోధనలను జేసెగాని మఱి హితమును వినడా రావణుడూ!
 రయమున రెండే నెలల లోపలను రాణివి కమ్మలి దెదిరించెన్!
 అటులకానిచో రక్తము ద్రావెద ననుచు వెడలె నా రక్కసుడూ!

రాక్షస కాంతలు దూషణములతో రవలుజేయు నా జనక సుతన్!
 త్రిజటా యను రక్కసి యట జేరీ తీయని మాటల నిట్లనియెన్!
 నే నొక స్వప్నము గాంచితినమ్మా! నిజముగ జరుగును రోజులలో!
 రాముని విజయము! రావణు నాశము! రాత్రి నే గలను గాండీతిసి!

సీత నిటుల దర్శింపకు డమ్మా సీతి విడిచి భర్తింపకుడూ!
 చెడు దినములు లంకకు రానున్నవి చేటు రక్కసుల కిక మీదన్!
 సేతాదేవిని త్తమాభిక్ష నిక జేరి యడుగుడము ననె నంతన్!
 రాక్షస శ్రీలట యదురుచు చెదురుచు రయమున బోయిరి నిదురింపన్!

అంత యశోకము నుండి బకికితిని యా రాముని చరితము నంతన్!
 వినిపింపగ హర్షమున జానకి విమల భాష్పములు వర్షించెన్!
 ఎవరు నీ వనుచు బ్రశ్నింపగ నే నింతలేక నా చరితమునూ!
 రాముని గుణములు వినిపించితిని రమ్య విలాస పరాక్రమమున్!

శామరూపియగు రావణుడంచును కాంత సీత నను నమ్మకనూ!
 కోపముతో నను జూడ వినయమున సాదరముగ యా యుంగరమున్,
 రాము డంపినాడని యిచ్చితిని రమణీ సీత ముదమందగనూ!
 ఘన మగు నా రూపము జూపించితి గగనవీధులను బెరుగుచునూ!

అంతట జానకి యా రాముని సతి యాత్మను నమ్మెను నన్నపుడూ!
 రామలక్ష్మణుల క్షేమము లడుగుచు రయమున మనసున బులికించెన్!
 వినిపించెను దన దీన గాథలను వినిపించెను తన దుఃఖమునూ!
 రావణాసురుని హీన వాక్యములు రాక్షస కాంతల దుర్బాషల్!

అంతట నోదార్చితి నే సీతమ శాంతియుతంబగు బాషణలన్!
 ఓ జానకి సతి! యొర్పు వహింపుము వత్తురు వేగమె రఘువీరుల్!
 లంక నంత నాశము జేయుదురిక శంక లేదు నిసుమంతయునూ!
 రాక్షసేశ్వరుడు నేల గూలు నిక రాక్షస నాశము సమరూడున్!

రామలక్ష్మణులు నిను గొనిబోదురు రయముగ యయోధ్య పురమునకున్!
 శశాంకు జేరిన రోహిణి విధమున సరసరీతి నీ విభుతోడన్!
 శోభించెద విక బోయివచ్చెదను శుభకరుడగు శ్రీరామలకున్!
 అభిజ్ఞాత మేదై నా యొసగుము నందజేయుదును నమ్మునటుల్!

అని నే వలుకగ నలరి జనకసుత యపూర్వమగు చూడామణిని!
 నా కొనంగినది యభిజ్ఞాతముగ నయముగ తన విభునకు జూపన్!
 కాకాసురుని కథ జెప్పినదీ కరుణ జూడుమని ప్రార్థించెన్!
 రామచంద్రునకు నయముగ జెప్పెద రమణీ సీత సందేశమునూ!

అంత జనకసుత యజ్ఞును గైకొని యట జని యోజన జేసితిని!
 వచ్చిన కార్యము సఫలమాయె నిక యొనరగ రావణు జూడవలెన్!
 అని మనసున భావించి యవటగల యా యశోక ప్రమదావనమున్!
 పాడు జేసితిని కావలివారలు బిన్నుగ రావణుతో జెప్పన్!

రావణు డప్పుడు మహాకింకరుల రయముగ బంపెను రణమున !
 సింహద్వారము నెక్కి ఘోరమగు సింహగర్జనలు జేయుచునూ!
 పరిఘ నొక్కదానిని గైకొంటిని పరగ కింకరుల నందఱిని!
 వరుసదెట్టి మోదితి మరణింపగ వల్లకాడుగా మారె నటన్!

అంత రావణుడు గ్రోధముతోడను మంత్రి పుత్రులను బంపెనహో!
 వచ్చినదారిని వచ్చినట్లుగా వరుసబంపితిని యమపురికిన్!
 పేనావతులను బంపె నైదుగుర ఛేదింపగ నను వేగమునన్!
 ఛేదించితి నే నందఱ నప్పుడు చివఱివాడు మిగులక యుండన్!

అంత రావణుడు ముద్దుకుమారుడు నక్షకుమారుని రణమునకున్!
 బంప నతని నే నేలకుగొట్టి జంపి వేసితిని నాక్షణమున్!
 రథగజతురగ భటాది సంఘముల మధనము జేసితి రణమందున్!
 రాక్షసు లదరగ లంకనంతటిని రవరవ జేసితి భీతిలగన్!

అంత రావణుడు క్రోధముతో తన స్వాంతమునందున వ్యధజెందీ!
 మహావీరుడగు నింద్రజిత్తునూ మహాకపిని వే మర్దించి!
 జెట్టితనము జేజూపి రణమందు పట్టి తెమ్మనెను సన్నిధికిన్!
 సామాన్యమునగు గపికా డాత డసామాన్యం డని చెవిజెప్పెన్!

అంత యింద్రజితు బ్రహ్మ ప్రముచే నంట గట్టి రావణు కడకున్!
 బిట్టుకబోయెను యెదుట నిల్చె నను ప్రశ్నలు వేసెను రావణుడూ
 ఎక్కడివాడవు? ఎవ్వరివాడవు? యెందుం డిట కొచ్చితి వనుచున్
 బచ్చితముగ నే రామదూతనని ణండితముగ బలికితింతన్!

అంజనేయుడను వాయుపుత్రుడను నరిసీరభయంకరుడను నే!
 సుగ్రీవుడు బంపగ వచ్చితిని సుగ్రీవుని సందేశమునూ!
 రామలక్ష్మణులు లేని సమయమున రయమున శ్రీరాముని సతిని!
 దొంగిలించి తెచ్చితివి మాయగా దోసము కాదా లంకేశా!

పరదారల నిటు బట్టితెచ్చు టది పాపము కాదా లంకేశా!
 పతివ్రతల కన్నీటి జాలులే భయంకరంబగు వెల్లువలై!
 నిన్ను ముంచు నీ వారలముంచును నీ సంపదలును నశియించున్!
 వల్లకాడుగా మారును లంకయు వల్లని పనులను జేయకుమా!

సీత నిచ్చి శ్రీరామచంద్రుతో స్నేహము జేయుము లంకేశా!
 కరుణామయు డా రాముడు సుగుణుడు కరుణ నిన్ను గాపాడు సుమా.
 బంధు మిత్రులను నాశనమొనర్చకు పన్నుగ రాజ్యము శ్రీనంతన్!
 రామబాణమున కెదురులేదు సుమ! రగిలి లంక వే బుగ్గగునూ!

అని నే వలుకగ యాలంకేశ్వరు డలిగి క్రోధమున జ్వలియించెన్!
 నన్ను వధింపగ యజ్ఞజేసె నా సన్నిధినిం గల పైనికులన్!
 అంత విషణ్ణు డడ్డువచ్చి దా చింతను జేసెను సభయందున్!
 చూతను జంపగూడటంచు నిదీ దోసకార్యమని జేర్కొనియెన్!
 అంగవికలుగా జేయ వచ్చుననె ఆదీయ జేతుననె రావణుడున్!

కోతుల కెల్లను ప్రీతి తోక మఱి తోకకు నిప్పంటింపు డికిన్!
 తోకలేని యీ కోతి బోవు తన కోతులకడకు విచారమతీన్!
 లంక నంత యీ కోతిని ద్రిప్పుడు లావు వింక మణగారగనూ!
 అన వే పైనికులంతనె జాట్టిరి నా తోకకు బలు వస్త్రములన్!

తైలము బోసిరి నిప్పంటించిరి తగ లంకానగరము నంతన్!
 ద్రిప్పుసాగిరట శంఖనాదముల డెప్పిరి వేగులవాడనసీ!
 లంకానగరము నంతను జూచితి లలిత సుందరములగు వీధుల్!
 అందమైన భవనములను జూచితి యలరు జిత్రశాలలు గంటిన్!

అంత నేను బంధములను ద్రెంచితి నలరి విముక్తుడనై పేగన్!
 మండుచున్న వాలము బై కెత్తుచు మఱి లంకాపురి సదనములన్!
 కాల్చివేయుటకు మొదలు బెట్టితిని కనికరమి మింతయినను లేకన్!
 అగ్నిహోత్రునకు నాహుతి జేసితి యా లంకానగరము నంతన్!

అగ్నిజ్వాలలను నాహతిపై తమ యాలుబిడ్డలను గానకనూ!
 రక్కసు లందఱు నేడ్వసాగిరట చెక్కి చెక్కి మిక్కిలి ధ్వనులన్!
 పశ్చాత్తాపము బెందితి నేనును బిన్నుగ నా జేసిన పనికి!
 కోపముతో నేనెంత జేసితిని కోపము పాపమనెంచితిసి!

ఈ మంటలలో జనకనందిని యేఘైపోయినదో యంచున్!
 మనసు బాధపడ మఱుక్షణమందున మధుర వాక్యముల నే వింటిన్!
 'సీత సురక్షిత' యంచు చారణులు జెప్పికొనుచు నుండగ వింటిన్!
 'మనసు చల్లవడె' సంతసి చితిని మఱి యా రాముని కృపయంచున్!

మఱి పోవుటకు ముందు నొక్కపరి మాతసీతమను గనుగొనగన్!
 నిశ్చయించి వాలమున యందు గల చిచ్చునార్పితిని సంద్రమునన్!
 పోయి చూచితిని జనకనందినిని బొందితి దీవనలను వేగన్!
 సముద్రమును యిటు దాటి వచ్చితిని చయ్యన మీ దర్శనమునకై!

లంక దాటితిని సీతను జూచితి లావురక్కసుల పొగ రణఁ!
 లంకేశ్వరునకు ఐదులు జెప్పితి లంకను గాల్చితి భయమందన్!
 ఇంతపనిని నే జేసితి నిట్లుల యిట్లై మూడు రోజులలోనన్!
 చేయవలసినది బూర్తిచేయు డిక చెలగి చేయవలసినందంతా!

అని పవనాత్మజా డలుల జెప్పి మఱి యా కపివీరుల నటుగాంచీ!
 మఱుల జెప్పసాగెను నీ రీతిని మధురాక్షరయుత వాక్యములన్!
 రామకార్యమును సఫలము జేసితి రాజకార్యమును సఫలమున్!
 సీతారాముల జితను గూర్చవలె జెలగి మనము బూనికతోడన్!

నే నొక్కనినే రాక్షసగణమును నిలిచి చంపుదును రణమందున్!
 బలవంతులు మీరందఱు గూడిన బిన్నుగ చెప్పెడి దేమింకన్!
 పుత్ర మిత్ర బాంధవ సహితముగా పూర్ణాహుతి గావించెదనూ!
 రాక్షస సేనల నన్ని దునిమి నే రావణువధ గావించెదనూ!

మహాపీరుడగు జాంబవంతునికి మఱి యవరాజగు నంగదుకున్!
 నీలుడు మైందుడు ద్వీర దుని యెదుటను నిలిచి పోరుదురె యెవరైనన్!
 అట్టి పీరులందఱు గూడినచో నిట్టై జయింతును నా లంకన్!
 తాను జేసినా పాపము తోడనె తా జచ్చుచు లంకేశ్వరుడూ!

లంకానగరపు రాజనీధులను లావుగ నే బ్రకటింపితిన్!
 జయము! జయము! మారామచంద్రునకు జయము! జయము! లక్ష్మణునకునూ!
 జయము! జయము! మా సుగ్రీవునకిక జయము! జయము! హరివీరులకూ!
 రాక్షస నాశము లంకానాశము రహిజరుగునని బలికితిన్!

మరణింపగ దా బూనుకొనిన యా మానిని సేతను గాంచితిన్!
 ఓదార్చితి వానర సేనలతో వచ్చెద నని నే బలికితిన్!
 రామలక్ష్మణులు లంకేశ్వరునీ రయమున ద్రంతు రటంచును నే
 పలికిన పలుకులు నిజము సేయవలె బలపీరులు కపి పీరు లికన్!

ఆ పాపని విశదీకరింపగా నతిశయముగ యంగదు డనియెన్!
 అశ్వని పుత్రులు మైంద ద్వీరదులు నతిబి వంతులు శూరులునూ!
 బ్రహ్మదేవుడే వరముల దొందీరి బ్రతుకగ చిరకాలము భూమిన్!
 అట్టివారలకు లంకడెంత మఱి యిట్టై రావణుని ద్రుంచెదరూ!

మీరందఱునూ నిలిచియుండు డిట మీరిన నా బలశౌర్యములన్!
 రక్కసులందఱు నేలగూల్చి మఱి రావణాసురుని జంపెదనూ!
 మీరందఱు నా వెంట నున్న యిక మించిన శౌర్య మదేముండున్!
 వాయుసూనుడే వింటిమి యిపుడే వడిలంకయు దగ్గుం బగుటన్!

అట్టియెడను మనమందఱు గూడుక యా శ్రీరాముల కడ కేగి!
 'సేతను గంఢిమి' కాని యిచటి తా 'సేతను తేలే'దని వలుకన్!
 యుక్తము గాదదీ వేగముగా జని రక్కసు ముక్కులుగా జేసి!
 సేతను గైకొని రాఘవు కడకున్ జేరుట యుక్తం బని వలికెన్!

అర్థకోవిదుడు జాంబవంతు డా యంగదుతో నిట్లని పలికెన్!
 'అంగవ!' నీవతి బుద్ధిమంతుడవు! నలరి వినుము నా పలుకులనూ!
 సేతను వెదుకగ బయలుదేరితిమి చెలగుచు దక్షిణ దిక్కునకా!
 అంతవఱకు మన కాజ్ఞలైన దీక యా పని నెఱవేర్చితిమి గదా!

సేతను జయించి రాముని జేర్చిన శ్రీరాములు నేమనుకొనుచో!
 కుల మర్యాదనుబట్టి మన పనిని కూరిమి మెచ్చుడు రాఘవులూ!
 సేతను జయించి తెచ్చెద ననుచును జెలగి ప్రతిజ్ఞను గావించెన్!
 చేసిన ప్రతినిను రి త్తబుచ్చుటది చి త్తము నొచ్చును రాములకున్!

కావున మన మీ పట్టన యూరక కార్యహాని చేయక వేగన్!
 రామలక్ష్మణులు నున్న కావునకు నయముగ బోవుట యు క్తమగున్!
 జరిగిన దంతయు నివేదించుదము సరసరీతి శ్రీరాములకా!
 కిష్కింధకు బోవుటయే మంచిది తెవ్వన కేకల శుభవార్తన్!

అని పలికిన యా జాంబవంతునీ యా కపి వీరులు నందఱునూ!
 మన్నించెరిగా బహు బాగనుచును తిన్నగ కిష్కింధకు వేగన్!
 బోవుద మనుచును బయనమైరి యా పవనసుతుడు ముందట నిలువన్!
 మహేంద్ర గిరిపై నుండి యెగిరి మందగమనమున వినువీధిన్!

పోవుచున్న యా వానరవీరుల బొందుగ జూచుచు చారణులూ!
 సిద్ధిని బొందగ దీవన లిచ్చిరి శీఘ్రము విజయము బొందగనూ!
 అంతట కవులా గగన వీధిలో గాంతి రేఖలుగ కదులుచునూ!
 కిష్కింధకు నతి చేరువ వచ్చిరి కివకివలను క్రిందికి దిగిరి!

అవట జూచి లొక నందన వనమును నతిశోభను నా కపి వీరుల్!
 సర్వభూతముల మనోహరంబగు శాంతి దాయకంబగు దానిన్!
 సుగ్రీవుడు బోషించు దానినీ సురుచిర పుష్ప ఫలాదులతో!
 మధువుల తోడను నిండియున్న యా మధువనమును గని యాసక్తిన్!

మధువనమునగల మధువును గ్రోలగ మనసూరెను హరివీరులకూ!
 అనతి వేడిరి జాంబవంతునీ యా హనుమంతుని యంగదునీ!
 సేతను జూచిన సంతోషంబున జెలగి నీర కపి నాయకులున్!
 మధువుల గ్రోలగ నానతి యిచ్చిరి మధుర ఫలంబుల రుచి చూడన్!

యాజ్ఞనంది వే యా కపివీరులు నా మధువనమున గ్రుమ్మరుచున్!
 కందమూలముల కమ్మని ఫలముల కడుపునిండుగా భుజియింపి!
 తీయని మధువుల గ్రోలసాగిరీ తేనెల తీవుల మత్తిలుచున్!
 సొక్కుచు సోలుచు మచోన్మత్తులై నిక్కుచు నీల్గుచు బిరుగిడుచున్!

కొందఱు నవ్వుచు గొందరేడ్చుచును కొందఱు కొమ్మల దూకుచునూ!
 చిందర వందర చేయసాగి రట చెట్టుకొమ్మలను దీపిలనూ!
 మధువు ద్రావి మత్తెక్కనివా డట మాటమాత్రమున లేదొకడున్!
 మధుపానముచే దర్పము గలుగని సదమలమతి లేనేలేడూ!

మధువన మిటులను భ్రష్టంపమగుట గని మఱి వనమాలీ దధిముఖుడూ!
 సుగ్రీవుని యా మేనమామ యట సుందర వన భూరక్షకుడూ!
 వనరక్షణతై ముందుకొచ్చి యా వనచరులను వే కోపింపి!
 కొట్టసాగె, మఱి తిట్టసాగెనట! గోలజేసె గలహించుచునూ!

అతని పలుకులు లెక్కపేయకను యా కవులందఱు దధిముఖునీ!
 పెక్కిరించి మఱి హాస్యముజేసిరి నిక్కిసిలుగుచు కిచకివలన్!
 దధి ముఖుడంతట బలవంతముగా మర్చింపగ దా బూనుకొనెన్!
 కొందఱు లాగెను గొందఱు నీడ్చెను! గొందఱుద్రోచును గోపమునన్!

అంత వానరులు నా వనరక్షకు నా మధుపాన మదంబులచే!
 రక్కిరి గ్రిచ్చిరి పెనుగోరులతో గొటికిరి దంతములను బిలిపిన్!
 వెంపదెబ్బలను జెళ్లన గొట్టిరి చింపి వస్త్రముల బొమ్మనిరీ!
 వనమునంతయును నా కపివీరులు వన్నెమాపి రింతయులేకన్!

అంత పవనసుతు డా కపివీరుల నలరి వలికె నీ విధముననూ!
 ఇచ్చ వచ్చినటు ముపుల గ్రోలుడు నీప్పితంబు జల్లారునటుల్!
 మిము నదలించెడి వారలెవ్వరో మేము జూచెదము మీకేలన్?!

కృతకృత్యుండై మారుతి వచ్చెను సీతను గాంచెను గనులారన్!
 సంతోషంబుగ వార్తను దెచ్చెను సకల కవుల కిది వండువుగా!
 అందులకే యిటు ముపులు గ్రోలుట చిందులు ద్రోక్కుట యిందులకే!
 చెంగున చెగురుట! చెరచెర జారుట! చెట్టు కొమ్మలను దూకుటయున్!

అన విని వానరు లంత మోదమున యట జని యా కావలివారిన్!
 అవల ద్రోచి ముపువనము జొచ్చి మఱి నలరి ముపులను గ్రోలి రటన్!
 ముపుర ఫలంబులు కందమాలములు మనసు దీర భుజియించి రటన్!
 చెట్టుకొమ్మలను నెగురుచు దూకుచు నిట్టై ప్రాకిరట వృక్షములన్!

వనరక్షకు లట కేగి దధిముఖుకు వరుసగ జెప్పిరి యంతయునూ!
 వనమంతయు నాశన మొనర్చిరని వరుసగ మమ్ముల నందఱునూ!
 మోకాకులతో బొడిచి రంగముల మోద మలర దలక్రిందులుగా!
 పడద్రోచియు మఱిపైకిని జూపిరి పన్నుగ చూడగ నాకనమున్!

వారలు దెప్పిన దంతయు విని యా వనపాలకుడగు దధిముఖుడూ!
 మహాతరువు నొకదాని గైకొనెను మహాకవుల నట దరుముటకై!
 పరుగున వచ్చెను దెల్లగ నఱచుచు బటపట వండ్లను గొలుకుచునూ!
 అతని పొంగమును జూచి వేగమున యంగదాడు లొచ్చిరి యటకున్!

కాత యనుచు మది దలప కంగదుడు దన చేతులతో బట్టుకొనీ!
 పసుడా తలమున బడగవైచె డా గసిదీరగ వే గ్రుద్దుచునూ!
 బాహూరువులను ముఖము నందునను బలమగు గ్రుద్దులు మోవగనూ!
 రక్తసిక్తమై మొకలంతయునూ రయమున మూర్ఛితై దధిముఖుడూ!

కొంత సేపటికి దెప్పరిల్లి మఱి కోపముతో నా దధిముఖుడూ!
 ఇంతజరిగె నే నెటులోపుదునూ శాంతముతో నే నెటులుందున్!
 రండు! పోద మిక రాజును గలియగ జరిగిన వృత్తాంతంబంతన్!
 తెలియజెప్పదము దేటతెల్లముగ వాలినుతుని యీ యాగదమున్!

సుగ్రీవుని దీ తోట మఱువనము సుందరమైనది జగమందున్!
 నందనవనమున సాటి వచ్చునది చందన తరు పూ ఫలములతో!
 అట్టివనము నీవేళ కిరాతులు గట్టిగ ధ్వంసము జేసి రిలన్!
 ఎట్టి శిక్ష దండనల విధించునో యెట్టి న్యాయమును జేసెడినో!

రండు రండు వే రండు పోదమని రక్షక వన భటులందఱిని!
 వెంట బెట్టుకొని దధిముఖు డప్పుడు కంటి వీటితో సుగ్రీవున్!
 రామలక్ష్మణుల తోడనున్న యా రాజును జూచెను నాతురతన్!
 దీనవదనుడై సాష్టాంగమవడి దిక్కులు జూచెను దీనముగా!

సాష్టాంగముపడు దధిముఖుతోడను నరసత కపిరా జిట్లనియెన్!
 ఎంచుకీటుల నా పాదములం బడి చిందెడు ధుఃఖ మదెందులకా!
 లేమ్ము! లేమ్ము! నీ కథయ మొనంగితి నమ్మతి దెల్పు మదంతయునూ!
 మఱువనమంతయు సురక్షితము గద! మన భటులందఱు శుభము గదా!

అంత దధిముఖుడు లేచి యిట్లనియె నా కపీంద్రుతో వినయముగన్!
 తండ్రి తాతలును వాలియు మీరును తరతరాలుగా నందఱునూ!
 మఱువన మందున బ్రహ్మేశ మొనగరు మాలిమి నెంతటి ఘనులకునూ!
 నేడు జరిగె నతి హోరకార్యమది నిలిచి నోట జెప్పగలేనూ!
 అంగదాది వానర వీరులచే నది విధ్వంస జామె ప్రభూ!

మఱుపులు గ్రోలుచు మఱుర ఫలంబులు మనసు దీర భజియించుచునూ!
 ఎంతజెప్పినను వినరుగదా? నే నెంత యాపినను యాగరుగా!
 కావలి వారల ద్రోసివేసిరి కసి దీరగ నను బడవై తీ!
 చిదుక గొట్టరీ చిమ్మిరి! చిమ్మిరి! చేరి చూడు నా గాయమలన్!

అంతట లక్ష్మణు డచటి కొచ్చి తా యా సుగ్రీవుని కిట్లనియెన్!
 ఎవడితడు? నిట వెందుల కొచ్చెను? నేల దుఃఖమును నొందు ననన్!
 అపలుకుల విని యా కపిశ్వుడుకు యా లక్ష్మణుతో నిట్లనియెన్!
 దధిముఖు డీతను! మేనమామ! నా మధువన రక్షకు డీతండే!

మన కపివీరులు మఱలి వచ్చిరట మనయంగదుడును బావనియూ!
 మధువన మందున వానర వీరులు మధువులు గ్రోలుచు మఱియున్!
 తోటను ధ్వంసము జేయుచుండిరని తోడ్తో కావలి వారలనూ!
 తన్ను కొట్టిరని దెలుపుచు నా కిటు విన్నపమును జేయుచు నుండెన్!

సేతను జూచిరి కావుననే యిటు చింది హర్షములు పెల్లుబిగన్!
 మధువనమున యిటు కొచ్చి బింకమున మధువుల గ్రోలుచు దరువులనై!
 గంతులు వేయుచు నున్నవారు మన మన బలవంతులు హరి వీరుల్!
 సేతను గాంచిరి కావుననే యిటు జెలగుట సంతన ముప్పతిలన్!

జాంబవంతుడును నంగదుండునూ సరసత నాయకులై యుండన్!
 అద్భుతగా పావని యుండగ యా కార్యము నఫలం బిగునూ!
 సుగ్రీవుని నోటను వచ్చిన యా శుభకర సుందర వాక్యములన్!
 రామలక్ష్మణులు మోదము నందరి రయమున సుగ్రీవుం డనియెన్!

దధిముఖ! విను! మన వానర వీరులు ధన్యులు పై దేహిని గాంచి,
 వచ్చిన వీరులు కృతకృత్యులుగా మెచ్చితి జ్ఞమియించితి వారిన్!
 నీవు పోయి వారల నిటు బంపుము నీలాంగదులను బావనినీ!
 అవట నుండి కాపాడుము వనమును నా మధువుల యా ఫలములనూ!

సుగ్రీవుం డటు బిలుక దధిముఖుడు సుస్మితుడై యతి మోదమునన్!
 రామలక్ష్మణుల సుగ్రీవునకును రమ్య నమస్కృతులను జేసీ!
 తనతో వచ్చిన కవులతోడుకను తగ యెగవెను గగనంబునకై!
 ఎటుల వచ్చెనో యటుల పోయి యా యింపగు మధువనమున దిగియెన్!

వానర ప్రముఖుల జూచి దధిముఖుడు నొప్పుగ యంగదు కిటనియెన్ !
 షమియింపుడు! మము! దప్పు చేసితిమి! శాంతము గోల్పోతిమి మేమున్ !
 అలసివచ్చితిరి దూరము నుండియు నలరి మధువులను గైకొనుడూ !
 మఱి యువరాజువు ! రాజువు గూడను మఱి యీవనమును నీదె కదా !

నే నటకుం జని మీ పినతండ్రికి నివేదించితిని విషయంబున్ !
 మీరిట కొచ్చిన సంగతియును మఱి మీరిట జేసిన కార్యములన్ !
 విని సుగ్రీవుడు గోపగింపకను విమల వాక్యముల నిట్లనియెన్ !
 'అంగదాడులను ద్వారలో బంపుము' నాలస్యము జేయకు మనియెన్ !

దధిముఖు వాక్యములను విని కవులకు ధైర్యశాలి యంగదు డనియెన్ !
 పీఠులార ! యిక వేగము బోదము ! విమలవ్రతుడు రాఘవుకడకున్ !
 వినియేయుండును రామచంద్రు డట వేగముగా మన మొచ్చినదీ !
 మధువుల గ్రోలితి మిక యేమన్నది మంచివార వినిపింత మికన్ !

294,592
 DUB

15200

పావని సీతా సందేశమును

శ్రీ రామచంద్రునకు దెలుపుట

మంచిది పోద ముందు బిల్లుకుమను మహా కవులు నందఱు గూడన్ !
 మింటి తెగసిరి మేలుమేలనీ! మింటి మేఘముల కై వసినీ!
 రామ! రామ! యని స్మరణజేయుచును రయమున గర్జన సేయచునూ!
 కిల కిల శబ్దములను గావించుచు కలకల రాసాగిరి నింగినీ!

అంగదాదు లటు వచ్చుట గనుగొని నా సుగ్రీవుడు రామునితో!
 రామచంద్ర! యిక యూరడిల్లుమా! రహి నీకు శుభంబగును నికన్!
 సీతాదేవిని జూచి వచ్చి రిక జింతింపకు మన కవులంతా!
 మిము దర్శింపగ వచ్చుచుండి రిదె మీరిన హర్ష ప్రహర్షములన్!

కార్మికాధనము జేయకుండ నిటు గదలిరారు గవులందఱునూ!
అంగద నీలుని హఠము గనుగొన యా పావని కళహాళిక గవన్!
సంశయ మెందుకు? చారి ముఖంబులు గలకల లాడుచు నున్నవిగా!
జంజనేయుడే సీతాదేవిని నలరి జూచెనని భావించున్!

ఆ కవులందఱు నచట దిగిరి వే యల సుగ్రీవు సమీపమునన్!
జంజనేయు వపు డా శ్రీరాముల నలరి మ్రొక్కి నిటులను బలికెన్!
సీతాసాధ్వినీ జూచితి లంకను జిరతర వేదన గృశించుచున్!
పతి వ్రతా నియమములతోడ నట పన్నుగ నున్నది జీవముతో!
నీ నామంబును జపించుచున్నది నిర్మలమతిగ తపస్వినీగా!

సీతను జూచితి నన్న పలుకు విని శ్రీ రాఘవు డానందమునన్!
హనుమంతుని బహు ప్రీతి యుక్తుడె యలరి చూచె బహుమానముగా!
లక్ష్మణుండు జూచెను నాదరమున లలి సుగ్రీవుని నానకిన్!
సుగ్రీవుడు గవులందఱ జూచెను శుభ వీక్షణములు చొలుకాడన్!

అంత నందఱును నాచోటునువిడి యాశ్రీరాముని వాసంబౌ!
ప్రస్రవణంబను పర్వతంబునకు బరగ ప్రయాణంబై యచటన్!
అందఱు గూర్చొని యా రాములకును జింద కరుణ జానకి వార్తన్!
తెలుప సాగిరట హరివీరులు నా తెలిపిన మారుతి చందమునన్!

రావణాసురుని దెజయందున యా రమణి సీత కృశించుటయున్!
రాక్షసశ్రీలట బెదరించుటయును రక్కసు రావణు బెదిరింపుల్!
రామునిపైగల యనురాగమునూ! రమ్య తపోవ్రత దీక్షయునూ!
లంకానాథుడు బెట్టిన గడువును రయమున సంతయు జెప్పి రటన్!

సీతబ్రతికి యున్నట్లు తెలిసికొని శ్రీరాముడు గవులను బలికెన్!
వానరురారా! జానకి యెచ్చట? వైదేహిని గంటిరి యెచటన్!
ఏమనుచున్నది? యెటుల నున్నదియును శ్రేమ సమాచారము లన్ని
విశదముగా మఱి విన్నవించు డన వేగమె పావని యిటులనెన్!

ప్రాంజలియై యా సీతకు మ్రొక్కి అంజలితో దక్షిణ దిశకున్!
 సీత యిచ్చినా కాంచనమణిని శ్రీరాముల కర్పించి మణిన్?
 జానకి నెటులను గనుల గాంచినది సరగున తా నట జేసినదీ!
 వివరముగా నెటు దెలుపగ సాగెను విమలవాక్య పద రుచిరముగన్!

సీతను ఊడగ కోరికతోనే శతయోజన విస్తీర్ణమగు!
 సీరధి దాటితి లంక జూచితిన్! నిర్మలమతి సీతను గంటిన్!
 ఆ లంకను బాలించువాడు ఘను డా రావణుడను రక్కసుడూ!
 అతని చెలలో నశోకవనమున యాసీతా మహిషిని గంటిన్!

రాక్షస స్త్రీలట కావలి కాయుచు రమ్యశీల యా జనకసుతన్!
 మాజీమాటికిని దుర్భాషలతో మాటలాడి వేధించుటయున్!
 నీపైనే తన యాశలన్నిటిని నిర్మలమతియై యర్పించి
 తపస్వినికివలె తపోనియమముల తా జీవించుచు నున్నదియూ!

సిద్ధిల సుఖములను ననుభవింపదగు సీదు జీవితేశ్వరి యటనూ!
 పలు బాధలచే వేదన నొందుచు విలపించుచున్నది చెఱలో!
 ఏకవేణియై దీనవదనమున నింపుగ నిను మది దలచుచునూ!
 కటిక నేలపై మలినాంబరమున కటికుపవాసములను దీక్షన్!

నిను నే దలచుచు లంక నంతయును విను వీధులు నంతఃపురముల్!
 వెదకి వెదకి సీతను గనుగొంటిని యెద ముద మందితి నావెంటన్!
 మీ వంశమునూ మీ చరిత్రమును మిక్కుటముగ నే వర్ణింపన్!
 నన్ను విశ్వసింపగ జానకినతి సర్వము వినిపించితి నంతన్!

అంగుళీయమును నర్పించితి నే నింగి పెరిగి నను జూపితిని!
 రామ సుగ్రీవుల మైత్రిని విని తా రమ్మ హర్షమున నుప్పొంగెన్!
 లంకేశ్వరు నట జూచితి సభలో లంకను బుగ్గిగ గాల్చితిని!
 దేవి యిచ్చిరా చూడఁజుజిని దెచ్చితి మీ కభిజ్ఞాతముగాన్!

చిత్రకూట పర్వతము నందునను చిత్రమైన కాకాసురుని!
 కథయంతయు దా విప్పి చెప్పినది క్రమ్యుజ వినిపింపగ మీకున్!
 మనస్కిలా తిలకము దిద్దుటయను మానుగ జెప్పెను వినిపింపన్!
 అన్ని యెరిపి తన చివరి మాటగా యా జానకినతి యిట్లనియెన్!
 దశరథు నందనుతో నిటు చెలువుము దయ యుప్పుంగగ నాపెన్!
 రాక్షసశ్రీలకు వశమై యుంటిని రక్కసు చెజిలో నుండినుమా!
 రెండు మానములు గడుపును బెద్దెను దండి రక్కసుడు రావణుడూ!
 నే జీవింపను మానముకన్నను నిజమని చెలువుము విభుతోడన్

అని పలికిన సీతను గాపాడగ నరుగవలయు మన మందఱుమా!
 సాగరజలముల దాటి లంకకును సరగున జోవలె రఘురామా!
 అట్టి ప్రయత్నము జేయవలయు నుమ! యాలస్యము లేకేంతయునూ!
 అంతయు జెప్పితి యాది మొదలుగా యా సీతా వృత్తాంత కథన్!

జనకసుతా వృత్తాంత కోవిదుడు జతురత మారుతి వినిపింపన్!
 పవనసుతుని బహు యాదరయినను బన్నుగ జూచెను రాఘవుడూ!
 హావని యిచ్చిన మహారత్నమును బన్నుగ యెదపై నుంచుకొన్!
 సీతయె యెదపై నున్నయటులుగా చింతా వేదన శోకములన్!
 కన్నీటిని ముత్యాల కోవవలె కలకల రాల్చెను విరహమునన్!

అశ్రుపూర్ణ నేత్రముల రాఘవుడు నా సుగ్రీవుని నిట్లనియెన్!
 దూడపై గల వాత్సల్యముతో దుగ్ధము నెటుల స్రవించెడిన్!
 ధేనువు వలె నా హృదయము గూడను లేకువ మణి దర్శించుటచే
 గరగుచు నశ్రువులను స్రవించుచును కడులుచున్నదీ యెటకెటకో!

వివాహ సమయమునందు జానకికి వేడుక జనక మహారాజా!
 బహుకరించిన బహుమానం బిది పన్నుగ తండ్రియు, మామయును
 కనుల ముందు నిలుచున్నయట్లుగా గనపడుచున్నది గతమంతా!
 సీత ఫలమున శోభించెది దిది సింధూరముపై కాంతులతో!

ఓ సౌమ్యుడ! ఓ పావని తెలుపుము! నొప్పుగ జానకి వార్తలనూ!
ఇంకను దెలుపుము నేమి చెప్పినది యెట్లు తెలిపినది యంతయునూ!
తద్వీయోగమున మూర్ఖునొందితిని తద్వార్తలనే చన్నిటన్!
నాపై జల్లుము! ననుదేర్చుము! నిక నా జానకి సందేశమునన్!

ఓ సౌమిత్రీ! నింత కంటె మఱి యొనరగ దుఃఖ మదేముండున్!
జానకి లేకను జనకజ ధరించు చారుమణిని గాంచుచుచుంటిన్!
ఒకమాసము జీవించు ననుచునూ యొనరగ బలికెను జనకసుతా!
సీతలేక నే శ్మశికాలమునూ బ్రతుక జాల సుమి! సౌమిత్రీ!

వానరోత్తమా! నను గొనిపొమ్మిక జానకి యుండెడి తావునకున్!
ఆమె వార్త తెలిసిన తదుపరి యిక విలువ జాలను సుష్మి!
సీత మృదుల! బహుభీరు! మృగనయసి! భీకర రాక్షస మధ్యమునన్
ఎటు జీవించుచు నున్నదియో మఱి యెటు ఫిట్టెల్లుచు నున్నదియో!

రోగి మందుతో బ్రతికిన విధమున బ్రదికెద నే సీతావార్తన్!
మధురాచాపిన్! మధుర మూర్తయగు మా జానకి యేమని జెప్పెన్!
ఇంక యింక మఱి యేమి చెప్పినది యింపుగ నాతో దెలుపమనీ!
కష్టముపై కష్టమును భరించుచు కాంత యెటుల యట నున్నదియో!

ఈ విధమున రాఘవులు బలుకగా నావిధి జానకి తెలిపినదీ!
విషయ మంతయును బూస గ్రుచ్చినటు వివరముగా బావని దెలుపన్!
ఓ రాఘవ! పురుషోత్తమ! వినుమా! యొప్పుగ నీయభిజ్ఞానముగా!
చిత్రకూటమున జరిగిన వృత్తము జేరి వినయమున దెల్పు మనెన్!

నీ యంకంబున నిదురించిన యా నిర్మలవతి జానకిదేవీ!
ముందుగ లేచెను నిదురనుండి మఱి యెందుండొచ్చెన్ వాయసమా!
హృదయమందునను ముక్కున చొడిచెను ముదిత సీత భయమందగనూ
అంత నీవు సీతాంకమునందున నలరి గుఱుహునను నిదురింపన్!

మజల బొడువగా నున్న వాయసము మానిని సీతాదేవి యటన్!
 కాంచి భీతి నొందగ తగ విదురను గలగి లేచి జూచితి వంతన్!
 ఆ వాయస మది యింద్రుని కొడుకట యతి బలవంతుడు వాయసమై!
 ఈవిధి శ్రీలను సిడుమల జెట్టుచు నింపుమీర నటు దిరుగునటా!

కోపముతో నావాయనంబునకు తాప మడచి శాసిని జేయన్!
 దర్శపుతక నొక దానిని గైకొని దానిని బ్రహ్మాస్త్రము జేసి!
 మంత్రయుక్తముగ ప్రయోగించితివి మరుమాటాడక కాకముపై!
 వాయసంబు బయ్యెత్త సాగెనట వరుసను బ్రహ్మాస్త్రము గూడన్!

మూడులోకములు దిరిగె వాయసము మోడమలర దేవత లెవరున్!
 శరణము నివ్వరు; రక్షణసేయరు శాంతినిచ్చి భీతిని బాపి!
 తిరిగి తిరిగి యద నీకడ కొచ్చెను శరణని సిన్నే ప్రార్థించెన్!
 పదములపై బడి ప్రార్థన సేయగ పన్నుగ జాలిని దొందితివీ!

బ్రహ్మాస్త్రము నట వ్యర్థముసేయగ పరగ తగ దనడి భావనతో!
 కుడి కన్నొక్కటి లేమి జేసితివి మఱిమి జూపుచు వాయసమున్!
 అంత కాకి తన తప్పు తెలిసికొని యతివల జోలికి బొననుచున్!
 నీకు మ్రొక్కి నీతండ్రి దశరథుకు నిర్మలమతి మ్రొక్కుచు తరలెన్!

ఈ వృత్తాంతము జెప్పి సీత నిను నిమ్ముగ దలచుచు బ్రార్థించెన్!
 'ఓ రాఘవ! నీవస్త్రకోవిదుడ వానరగ్రశేషుడ వందఱిలో!
 ఏల నుపేక్షను సేయుచుంటివో యీరాక్షసునీ వధియింపన్?
 లక్ష్మణుడెను అన్న యాజ్ఞగొని రాడుగదా నన్నాదుకొనన్!
 ఏదో దోషము జేసియుంటి మఱి యేలరాడొకో! రక్షింపన్!

ఆ వెదేహికి యతి వినయముగా నలరిజెప్పి యోదార్పితివీ!
 ఓదేవీ! ఓ జనకనందినీ! యొప్పుగ నామాటలు వినుమా!
 శ్రీరాముడు నీశోకము జేతను జేయగ వలసిన కార్యములన్!
 వైముఖ్యముచే నున్నవాడు మఱి వన్నెతగ్గ చిర చింతముచేన్!
 లక్ష్మణుండు బలితాపము నొందెను వీక్షించుచు శ్రీరామవిభున్!

నిన్న జూడితతిమి యుకపై జూడుము గన్నుగాననీ రావణునీ!
 రణమునందునను వధింతు రింకను రాజకుమారులు శౌర్యమునన్!
 లంకంతయు ధ్వంసంబగు నిక్కము లావు కపుల బలవీర్యములన్!
 సయోధ్య సెనుగొనిపోవు నీ విభుడు నీరజాక్షి! శోకింపకుమా!

అభిజ్ఞానమును నిమ్మని గోరగ యలరి యిచ్చె చూడామణిని!
 తిరిగిపోవ నే బెంప శరీరము తేకువ జూచుచు కన్నీటన్!
 మహాకపి! నీవదృష్టజీవివి! మహాతేజు డా రామ విభున్!
 కనుల జూచెదవు రామలక్ష్మణుల గాంతువుగద! కనుపండువుగాన్!

అని పలుకగ నేనంటి దేవితో నతివినయమునను ఓ దేవీ!
 వృష్టభాగమున నధిరోహింపుము గష్ట మనక నిను గొనిపోదున్!
 అలరాముల లక్ష్మణుని తోడుతను నా సుగ్రీవుని జూపింతున్!
 వానరవీరుల నందఱ జూపుదు వరుసను నంగదు మైందులనూ!

అని నే పలుకగ దేవి యిట్లనియె నతిశాంతము బెల్లుబకగనూ!
 హరిపుంగవ! యటనుట సరికాదు నంటను ముట్టును పరపురుషున్!
 ధీమని నీరథి బడిపోవుదునో నీతివంత! పొమ్మిక వేగన్!
 నా సందేశము వినిపింపు మచట నయముగ నావిభు రాఘవుకున్!

సింహాసమానులు రామలక్ష్మణులు జేరి దెలుపు నా క్షేమమునూ!
 అమాత్య సహితము సుగ్రీవునకును నఖిల వీరకపి శ్రేష్ఠులకున్!
 నే బడు బాధల వెన్నపింపుమా! నీ జూచిన దంతయు జెపుమా!
 నీవు పోవు మార్గము నుంగళమై నీకు భద్రమగు నిఖిలంబున్!

మహాబాహు సంపన్నుడు రాముడు మహాదూతమున నున్న ననున్!
 ఎటుకాపాడునా! యెటు రక్షించునా! నటల దెలుపుమా కపిసీరా!
 ఇట బొందెడు దుఃఖమును వేదనను నెచటి రక్కసుల బాధలనూ!
 ఈ రాక్షస బెడరింపుల దెలుపుము వినవంశ తిలకునకు వేగన్!
 నీవు పోవు మార్గము నుంగళమై నీకు భద్రమగు నిఖిలంబున్!

పూజ్యులూ! నిర్మల! పతివ్రతయును పూర్ణదండముఖి! జనకసురా
విషాద పూర్వక సందేశమునూ విన్నవించినది రామప్రభూ!
నే జెప్పిన విషయము నంతయునూ నిర్మలగుణ! యోచింప తగున్!
సీత షేమమని తెలియుడు మీరలు జిత్రగింపవలె నా వినతిన్!

పురుషోత్తమ సీయందు నున్న పరిపూర్ణప్రేమ సౌహార్ద్రతలన్!
నన్ను జనకసుత గౌరవించినది నయముగ తనయుని వలె జూచెన్!
మఱి సంభ్రమముగ వాతో బలికెను మమత విరిచు సౌహార్ద్రతతో
ఓక్కడినుంచు మఱి లంక నుండుమని జిక్కబట్టి దైర్యము తొడన్!

సంవిధానమున నుండుట చేతను శాంతి బొందుదును బవనసురా!
రాక్షస బాధలనుండి ముక్తనై రహి నున్నటులుగ భావించున్!
తిరిగి వత్తునని మఱిపోవగా దిమిరము గన్నుల వ్యాపించున్!
సందియ మింతయు లేదు మారుతీ! సంకటమున బడు జీవములున్!

రణమున రావణు జంపి వేగమున రహి నను గొంపోవంగలడో!
అవిధమున నా విభునకు దెలుపుము నాలోచనలను బవనసురా!
సందియ మొక్కటి గలుగుచు నున్నది సత్వరముగ నీ సంద్రమునూ!
వానర భల్లూకముల సైన్యములు వచ్చు నెటుల? దాటుట యెటులో!

నాప్రశ్నకు సీసమాధాన మెటు నయముగ యిచ్చెదవో చెప్పుమా?
నీ వొక్కడవే కార్య నిర్వహణ నిర్ణయించు వాడవు సుమ్మా!
లంక జయించియు, రావణు ద్రుంచియు శంకలేక గొనిపోయినదో!
రాముని శూరతకున్ దగియుండును రమ్యశీల! యటులన్ చెప్పుమా!

రావణు డెట్టుల నను గొనిపోయెనో రాముడటుల గొనిపోరాదూ!
పరాజయంబున పరాభవమునను పాతకుండు మృతి నొందవలెన్!
పరశ్రీ నంటుట పాపమనుచు నా పంద తెలిసి చింతింప వలెన్!
లోకమునకు నొక పాతము గావలె లోలత నాశంబగు నంచున్!

అని జానకి పలుకగ నే బలికితి యలరి వినయముగ జానకితో!
 వానర సైన్యమునకు ప్రభువగు నా వినయశీలి నుగ్రీవుండూ!
 సీదెఱ విడిపింపగ నిశ్చలుడై నీ విభుతోడను ఘన మైత్రిన్!
 నెఱపుచున్నవాడో జానకిసతి! నిండు మనసునను నంకితమై!

మహాసత్తులగు వానరపీరులు మఱి యాతని యానకులోనై!
 ఎదురుజూచుచుందురు వినుమో సతి! విక్రమోన్నతులు నా కప్పులూ!
 సంతాపింపకు! సాధ్య! గంతులో సర్వ పీఠ కపిలోకంబున్!
 లంకాద్వారము దట్టుట త్వరతో శంకలేక వినగలవు సుమా!

ధనుర్దారులగు రామ శిష్యులు దర్శనమిత్తురు నతి త్వరలో!
 రావణాసురుని హతమొనరింతురు రయముగ గొనిపోదురు నిన్నున్!
 రాముడయోధ్యకు నభిషిక్తునిగా రయముగ జూతువు జనకసుతా!
 రామరాజ్య మట వెలయుట జూతువు రహి యర్థాంగిగ శోభిలుచున్!

మంగళ మయమగు ప్రీతి వాక్యముల మధురమూర్తి సీతామాతా!
 శాంతి వహించెను జెడిరి తిమిరములు గాంతి లేఖ కన్నుల వెలిగెన్!
 పోయిరమ్మనుచు దీవన లిచ్చెను దీపలేఖ వలె తేజమునన్!
 అరుంధతికివలె యనసూయకువలె యాపరమేశ్వర సతికి వలెన్!

స మా ప్ర ము

శ్రీ రామ పట్టాభిషేక ఘట్టము

అచంద్రతీ ప్రతిముదైన వశిష్ఠుడు నా రాముని సీతాలక్ష్మిన్!
రత్నజడత కాంచన పితంబున రయమున గూర్చుండగ జేసెన్!
వామదేవ జావారి కాశ్యపులు వరుసను అష్టసుయాజ్ఞకులున్!
సుగంధ జలముల నభిషేకించిరి సుశ్రీయుతుడగు శ్రీరామున్!

అజాని చేత నిష్కంపబడిన యా యద్భుత రత్న కిరీటమునూ!
వేదమంత్రముల నలంకరించిరి వేదవిదులు శ్రీరాములకూ!
ఈ కిరీటమును మనువు ధరించెను ఇష్టాకుల వంశపు రాజుల్
ధరించి రాజ్యము పాలన జేసిరి ధర్మము నాలుగు బాదములన్!

శ్రీరాముల కప్పు వా శత్రుఘ్నుడు శ్వేత ఛత్రమును బట్టుకొనెన్!
విభీషణుండను, సుగ్రీవుండును విసిరిరి బట్టుక చామరముల్!
కాంచనహారము ముక్తాహారము గానుక లంపెను వానవుడూ!
అచ్చరలాడిరి యాటపాటలను ముచ్చటలాడిరి దేవతలూ!

ఘటమి యంతయును నా సమయంబున బులకరించినది సస్యములన్!
 పూవులు వెదజల్లెను సౌరభములు పులకరించె ప్రకృతియంతా!
 ఆ సమయంబున నారాఘవుండు నలరిజేసె బహదానములన్!
 కోరినవారికి కోరినవస్తువు గూరిమి ప్రజ సంతసమందన్!


మిల్లడైన సుగ్రీవునకప్పుడు మేలిమి బంగరు దండయునూ!
 దండకడియములు నంగదు కిచ్చెను సింగారింవగ బాహువులన్!
 మంచి ముత్తెములతో గూర్చిన యొక మాల సీత మెడలో వేసెన్!
 దాని తీసి జానకి హనుమన్నకు తగ ప్రసన్నతతో నిచ్చెన్!

వానర ప్రముఖుల విభీషణాదుల వరుసను సంతృప్తుల జేసే!
 భూషణాంబరములను నర్పించి పులకిత గాత్రుల జేయ నటన్!
 అంత వారలందఱు సంతృప్తిగ యాదరమున సంతృప్తులునై
 తమతమ నిలయములకు జని రంజులు దనివిదిర సత్కారములన్!

మహారాజస్సంపన్నుడు రాముడు మధురమూర్తి యానందముతో
 చిరకాలము రాజ్యము బాలించెను జేసె యజ్ఞముల నెన్నెన్నో!
 భూరి దక్షిణల నాచరించె ఘన సూరశ్వమేధ యాగములన్!
 ధరాతలంబును బరిపాలింసెను ధర్మము నాలుగు పాదములన్!

రాముడః రాజ్యము సేయుచుండగా రహి ధర సస్య శ్యామలిమై!
 ప్రజలందఱు సుఖశాంతినొందిరి ప్రసన్నులై సంతృప్తులునై
 దారిద్ర్యంబును నెఱుగరా ప్రజలు దాస్యమనునదియు నెఱుగరగా!
 అల్పవిషయముల జగదములాడరు స్వల్పముననె సంతృప్తిగనీ!

మహాత్ముడగు వాల్మీకిులవారూ మరెవరి యీ ఘనకావ్యమునూ
 రాముడు మన కెపు డాదర్శముగా రహి నుండుటకై యెల్లప్పుడున్!
 చదివిన వ్రాసిన వివిన గూడనూ శుద్ధుద్ధులు మన కలవడునూ!
 కర్మక్షేత్రమున కార్యసాధనకు కమ్మని దారుల నందించున్!
 మంగళమగు మన రాములవారికి మంగళమగు మన జానకికి!
 మంగళ మగు లక్ష్మణ దేవరకును మంగళ మగు నా భరతునకున్
 మంగళమగు మన పవనసుతునకును మంగళమగు సుగ్రీవునకున్!
 మంగళమగు మన కపివీరులకును మంగళ సుందర కాండకునూ
 మహాదాదర్శములను జూపిన మన మధురభారతికి మంగళమూ!



ఆంధ్రప్రదేశ్ ప్రభుత్వ గ్రంథాలయ సంస్థ వారి
అనుమతి పొందినవి.

	2268/తె 800/1484		
1.	నాలో వెలిగే దీపాలు	(బాలసాహిత్యం)	0-50
	2269/తె 800/1485		
2.	విజయ మంగళం	(గీతములు)	4-00
	2270/తె 800/1486		
3.	అందరికీ నచ్చిన కోడలు	(నాటిక)	2-00
	2909/తె 800/1892		
4.	ఉత్తర గోగ్రహణము	(బుర్రకథలు)	2-00
	3649/తె 700/35		
5.	శ్రీ కందుకూరి. శ్రీ సరోజినీదేవి	(బుర్రకథలు)	2-00
	3756/తె 800/2444		
6.	ఆనంద మంగళం	(లలిత గీతాలు)	4-00
	3757/తె 800/2445		
7.	నాట్యశాల	(నాటిక)	4-00
	4560/800/3026		
8.	గోపబాలక శతకము	(పద్యములు)	1-50
	4561/800/3027		
9.	భూమితల్లి బిడ్డలు	(నాటిక)	2-50
	6622/తె 800/4551		
10	పాలేటి తరగతిలో మల్లి	(పాటలు)	3-00

	6623 తె 800 4552		
11.	పేదీ దీపం	(కవితలు)	4-00
	6624 తె 800 4553		
12.	వినయాంజలి	(కవితలు)	4-00
	6936 తె 200 680		
13.	శ్రీరామచంద్ర సుధ	(పాటలు)	4-00
	7031 తె 800 4834		
14.	హిస్సీరాణి	(ఋరకథ)	2-50
	7462 తె 800 5129		
15.	కృష్ణదాసి	(లలిత గీతాలు)	4-00
	8964 తె 800 5933		
16.	చిగురులు-పువ్వులు	(గేయములు)	4-00
	8965 తె 800 5934		
17.	పాలేటి తరగతుల్లో మల్లి	(పాటలు)	5-00
	8966 తె 800 5935		
18.	శోణ పద్మం	(నాటిక)	3-00
	8967 తె 800 5936		
19.	హరిదాసు	(పాటలు)	2-00
	8991 తె 800 5514		
20.	పూలరథం	(గేయములు)	4-00
	9698 తె 900 572		
21.	శ్రీ అల్లారి	(ఋరకథ)	3-00
	10035 తె 800 6768		
22.	ప్రతిభానులు	(వచన కవిత)	4-00

	11028/తె 800/7349		
23.	గోదాదేవి పాటలు	(పాటలు)	2-00
	11679/తె 800/7794		
24.	నిరిజా కళ్యాణము	(ద్విపద)	10-00
	12686/ తె 800/8429		
25.	విజ్ఞానపోతనల కవిరామాధుర్జము (కులనాత్మక పరిశీలన)		10. 00
	2717/తె 800/425		
26.	మానగీతాలు	(లలిత గీతాలు)	5-00
మాతన ప్రవచనాలు			
27.	కన్నీటి పువ్వులు	(లలిత గీతాలు)	8-00
	13660/తె 800/9061		
28.	శాంతిగీతం	(ముత్తాల సూర్య)	6-00
	13661/ తె 800/ 9062		
29.	మురళీ స్వనాలు	(లలిత గీతాలు)	8-00
30.	మధుర గోపిక	(లలిత గీతాలు)	8-00

~~~~~

ప్రతులకు :

పి. దుస్సారావు, ఎం.ఓ.ఎల్.,

తెలుగు పండిట్

చెఱుకుపల్లి పోస్ట్, (వయా) నక్రేకల్,

నల్లగొండజిల్లా.